

ISSN 0974-7346

مئی ۲۰۲۲ء

جلد ۲۰۹— عدد ۵

معارف

مجلس دارالمصنفین کاماہوار علمی رسالہ



دارالمصنفین شبلی اکادمی اعظم گڑھ

DARUL MUSANNEFIN SHIBLI ACADEMY, AZAMGARH

سالانہ زر تعاون

ہندوستان میں سالانہ ۵۰ روپے۔ فی شمارہ ۳۰ روپے۔ رجسٹرڈ ڈاک ۵۵۴ روپے
دیگر ممالک میں سادہ ڈاک ۳۰ روپے۔ دیگر ممالک رجسٹرڈ ڈاک ۱۸۵ روپے
ہندوستان میں ۵ سال کی خریداری صرف ۱۵۰ روپے میں دستیاب۔
ہندوستان میں لائف ممبر شپ ۵۰۰ روپے ہے۔
اشتراک پی ڈی ایف بذریعہ ایمیل (ساری دنیا میں) ۳۵۰ روپے سالانہ

ہندوستان اور پاکستان کے درمیان ڈاک کا سلسلہ بند ہے۔
اس لئے فی الحال معارف کی ترسیل پاکستان کے لئے موقوف ہے۔

سالانہ چندہ کی رقم بینک ٹرانسفر، منی آرڈر یا بینک ڈرافٹ کے ذریعہ بھیجیں۔

بینک ٹرانسفر کر کے ہم کو ضرور اطلاع دیں۔ بینک اکاؤنٹ کی تفصیلات یہ ہیں:

Account Name: Darul Musannefin Shibli Academy
Bank Name: Punjab National Bank - Heerapatti, Azamgarh
Account No.: 4761005500000051 - IFSC: PUNB0476100

بینک ڈرافٹ درج ذیل نام سے بنوائیں:

Darul Musannefin Shibli Academy, Azamgarh

* زر تعاون ختم ہونے پر تین ماہ کے بعد رسالہ بند کر دیا جائے گا۔

* معارف کا زر تعاون وقت مقررہ پر روانہ فرمائیں۔

* خط و کتابت کرتے وقت رسالہ کے لفافے پر درج خریداری نمبر کا حوالہ ضرور دیں۔

* معارف کی ایجنسی کم از کم پانچ پرچوں کی خریداری پر دی جائے گی۔

* کمیشن ۲۵ فیصد ہو گا۔ رقم پیشگی آنی چاہئے۔

Mobile. (Ma'arif Section) 0-7607046300 / 0-9170060782

Email: info@shibliacademy.org

Website: <http://www.shibliacademy.org>

ڈاکٹر فخر الاسلام اعظمی (ڈپٹی ڈائریکٹر) نے معارف پریس میں چھپوا کر دارالمصنفین شیبلی اکیڈمی اعظم گڑھ سے شائع کیا۔

معارف

جلد نمبر ۲۰۹

ماہ رمضان۔ شوال ۱۴۴۳ھ مطابق ماہ مئی ۲۰۲۲ء

عدد ۵

فہرست مضامین		مجلس ادارت
۳۳۰	محمد عمیر الصدیق ندوی	مولانا سید محمد رابع ندوی لکھنؤ
۳۳۳	ڈاکٹر عارف نوشاہی	پروفیسر شریف حسین قاسمی دہلی
۳۶۲	جاوید احمد ملک	پروفیسر اشتیاق احمد ظلی علیگڑھ
۳۷۳	عبدالمنان چیمہ	مرتبہ
۳۸۱	کلیم صفات اصلاحی	ڈاکٹر ظفر الاسلام خان محمد عمیر الصدیق ندوی
۳۸۵	ک۔ ص۔ اصلاحی	دارالمصنّفین شبلی اکیڈمی پوسٹ بکس نمبر: ۱۹
۳۸۸	ع۔ ص	شبلی روڈ، اعظم گڑھ (یوپی)
۳۹۷	ک۔ ص۔ اصلاحی	پن کوڈ: ۲۷۶۰۰۱ info@shibliacademy.org
۴۰۱	وارث ریاضی	
۴۰۲		
۴۰۶	ک۔ ص۔ اصلاحی	
۴۰۷		

شذرات

مقالات

برصغیر میں تصنیف شدہ شعرا کے

فلسفی تذکروں کی ایرانی شاعری

علم سیر و مغازی میں محمد بن اسحاق

کی خدمات اور محدثین کی آرا

مولانا امین احسن اصلاحی اور ان کی

تفسیر تدر قرآن

اخبار علمیہ

تلخیص و ترجمہ

شیخ زین الدین مخدوم ثنائی ایک عظیم

اسکالر تدریح کا ایک گم شدہ نام

تبصرہ کتب

ادبیات

غزل

معارف کی ڈاک

دارالمصنّفین کے لیل و نہار

رسید موصولہ کتب

شذرات

امروز فردا کے وہ پیمانے جن سے اجتماعی اور فردی زندگی کی حرکت و رفتار کا تعین کیا جاتا ہے، موجودہ دور کی آزمائشوں میں یہ پیمانے بھی گویا طاق نسیاں کی نذر ہوتے جاتے ہیں۔ حال کی بدحالی اور مستقبل کی بے یقینی نے ملک و قوم کو عجب سی افسردگی بلکہ پشیمردگی کی کیفیت سے جس طرح دوچار کر رکھا ہے، اس میں کسی جشن کا تصور بھی گویا مرگ انبوہ کا احساس دلاتا ہے۔ مگر گذشتہ دنوں جب اردو صحافت نے اپنی زندگی کے دو سو سال پورے کئے تو گویا ایک موقع ہاتھ آیا کہ اردو صحافت کی ابتداء و ارتقاء اور اس کے مستقبل کی بقا یا اس کی عظمت رفتہ کے احیاء کے نقوش و آثار کا ذرا تفصیل سے ذکر ہو، دنیا کی الیبیلی زبان جس کا خمیر جذب و کشش اور محبت و الفت سے تیار ہوا ہو اور جس میں دوسری زبانوں کو خود میں سمولینے کی صلاحیت اس کے قلب کی وسعت کا پتہ دیتی ہو اور جس نے ان خوبیوں کا اظہار علم و تحقیق اور ادب و شعر کے ذریعہ بار بار کیا ہو، اس کی صحافت اس کی سرخ روئی کا سبب بنی تو کس طرح؟ شاید یہی جذبات یا ذمہ داری کے احساسات تھے جنہوں نے ہندوستان میں اردو صحافت کے ذکر اور اس کے متعلق فکر کی جانب توجہ دلائی۔ ہندوستان سے باہر بھی کیا یہ جشن منایا گیا، اس کا زیادہ علم نہیں تاہم ہندوستان میں دہلی، بھوپال، حیدرآباد وغیرہ شہروں میں ضرور انجمن آرائیوں اور بزموں کی رونق افزائیوں کی خبریں ملیں۔

اس جشن کے کچھ فائدے تو سامنے کی بات ہیں جیسے اردو صحافت کی ابتداء، اولین اردو اخبارات، نامور صحافیوں کا ذکر، رسائل و جرائد کے بدلتے چہرے، یہ ساری باتیں جشن کے بہانے سامنے آگئیں۔ قریب ڈیڑھ سو سال کے دور غلامی میں اردو صحافت کے نہایت جری اور بے باکانہ رویہ کو خاص طور پر یاد کیا گیا۔ کئی انجمنوں اور متعدد صحافیوں نے کوشش کی کہ موجودہ صحافتی دنیا جس رگڑا بلکہ جس ذلت اور خود فروشی کی دلدل میں جاگری ہے، اس کو آئینہ دکھایا جائے، بتایا جائے کہ کس طرح صحافت کی نہایت محترم و مقتدر اور محبوب خدمت کے لئے عوامی زبان میں گودی میڈیا جیسا لفظ رائج ہو گیا۔ پیشے اور پیسے کے لئے کس طرح ناخوب خود کو خوب بنا کر پیش کرنے لگے۔ اسی جشن نے یہ موقع بھی دیا کہ پیشہ ور صحافت اور مبنی بردہایت صحافت کا تجربہ اور موازنہ بھی کیا جائے۔ ایسی باتیں زیادہ بلند آہنگی سے کی گئیں کہ اردو صحافت کی پاکیزہ روایتوں کی بنیاد اردو قاری ہے۔ ایسے میں اردو زبان کے احیاء اور اہمیت کی فکر پہلے سے زیادہ ضروری ہے، ہندوستان میں آج بھی اردو صحافت کسی بھی زبان سے کمتر نہیں مگر اردو والوں کا احساس کمتری بھی ایک حقیقت ہے، زبان سے قوم ہے اور قوم کو بیدار و متحرک اور حالات پر نظر رکھنے اور پھر پیش بینی اور پیش بندی کے لئے صحافت کی کارگزاری اور کارکردگی اسی وقت کامیابی کی ضامن ہوگی جب اس کی زبان کو سمجھا جائے۔ اس وقت یہ احساس زندہ ہی نہیں، عمل کو قوت و توانائی بخشنے گا کہ اردو صحافت نے ملک کی آزادی کے لئے

پہلی قربانی دینے اور راہ حق میں شہادت سے سرخرو ہونے کا اعزاز کیوں حاصل کیا، سرسید، شبلی، مولانا جوہر، مولانا آزاد، ظفر علی خاں، حسرت موہانی، مولانا دریا بادی، مولانا فاروقی، مولانا مسلم وغیرہ جیسے جامع الکملات، عالم، دانشور، مصنف، مورخ، محقق کیوں صحافت کے بام پر آفتاب و ماہتاب بن کر نظر آتے رہے؟ اس کیوں کا جواب بھی ہے، اردو صحافت کے بارے میں عمدہ اور محققانہ کتابیں لکھی گئیں، ان محققین کی محنت اور ذوق جستجو نے مسلمانوں کے علاوہ ہندو، سکھ، عیسائی صحافیوں اور ان کے اخبارات و رسائل کا پتہ لگا کر اردو صحافت کی ہمہ گیری کا ثبوت پیش کر دیا۔ یہی نہیں، اردو صحافت کے مختلف مظاہر یعنی روزانہ، سہ روزہ، پندرہ روزہ، ماہانہ وغیرہ رسائل و جرائد کی وہ تصویر پیش کر دی ہے جس پر اردو والے، بجا طور پر فخر و ناز کر سکتے ہیں۔ فخر جن کو زیبا ہے ان میں معارف کا نام لئے جانے کا جواز ہے۔ جس نے اعلیٰ علمی و فکری صحافت کو جن بلند یوں سے روشناس کیا، وہ بجائے خود عالمی صحافت کی گفتگو کا عنوان بننے کا حق رکھتی ہے۔

معارف اور حلقہ معارف کے صحافیوں کے ایک الگ طبقہ کی شناخت بھی ایک دلچسپ موضوع ہے، مثلاً مولانا عبدالمجید دریا بادی کے اخبار سچ، پھر صدق اور پھر صدق جدید کی روح میں جھانکا جائے تو نظر آتا ہے کہ یہ صحافت دین اور علم و ادب کی خدمت کا دو سرانام ہے۔ مولانا نے ایک جگہ لکھا کہ صحافت، تجارت نہیں بلکہ ایک قسم کی عبادت ہے اور عبادت تو وہی ہے جو تقدس اور پاک جذبات سے خالی نہ ہو۔ مولانا نے لکھا کہ عام خلق خدا کی خدمت کا ذریعہ اور ملک کے ذوق اور جذبات کی اصلاح کا یہی سب سے کارآمد آلہ ہے، ان کے نزدیک اصل صحافی وہی ہے جو اپنی مقبولیت کے جذبہ کو خود پر غالب نہ آنے دے، اردو صحافت نے بار بار دکھایا کہ قلم فصل کے لئے نہیں، وصل کے لئے ہے۔ وہ اس فرق کو سامنے رکھتا ہے کہ صلح و سازگاری اور چیز ہے اور خوشامد اور بزدلی شے دیگر۔ صحافت میں ذاتیات اور پھکڑ بازی کی گنجائش نہیں۔ صحافت اگر کبھی بے راہ روی یا بے سمتی کی شکار ہوئی تو معارف نے وہاں اپنا احتسابی فرض ادا کیا۔ ۱۹۲۳ء میں پنجاب کے گورنر نے اردو اور خاص طور پر پنجابی اخبارات پر تنقید کی اور نہایت طنز و تمسخر آمیز لہجے میں کہا کہ صحافت کے آزادی پسندوں کے حصول کے لئے کوئی علمی و عملی پابندی نہیں اور نہ اس منصب کے لئے کسی سند اور تصدیق کی حاجت ہے۔ اس لئے یہ صحافی کاٹھ کے چند چرخوں اور پتھر کی چند سلسوں اور کاغذ کے چند دستوں اور بستوں کو لے کر بیٹھ جاتے ہیں اور فوراً ملک و ملت کی زمام اپنے ہاتھوں میں لے کر رہی اور رہنمائی کا فرض انجام دینے لگتے ہیں اور جذبات میں بیجان اور اشتعال پیدا کرنے والے دماغ اپنی فکر اور ہمت کی بلندی و پستی کے مطابق بھڑکنے والے مواد اور مسالوں کا انتخاب کرتے رہتے ہیں۔ یہ لوگ ذاتی، کبھی خاندانی، کبھی ملکی، کبھی قومی، کبھی مذہبی اور کبھی سیاسی اختلافات کو ابھار کر قارئین کو اپنی طرف مائل ہونے پر مجبور کرتے ہیں اور اسی کا نام ان کے نزدیک قومی ہمدردی، مذہب کی حمایت اور سیاسی جدوجہد ہے۔ معارف کے نزدیک یہ تنقید کچھ حد تک صحیح ہو سکتی ہے، لیکن گورنر صاحب کی زبان سے جس طاقت اور غرور کی بو آ رہی تھی

معارف نے اس کو صحافت کے درجہ بلند کے خلاف پایا۔ اس نے یاد دلایا کہ بعینہ یہی یورپ اور انگلینڈ کے اخباروں پر بھی تو صادق آتا ہے، وہاں اخبار پڑھیوں اور جماعتوں کی ملکیت ہیں یا ان کی زبان حال ہیں۔ وہ جس طرح ایک دوسرے کے خلاف پروپیگنڈا کرتے ہیں وہ اخلاق اور تاریخ کی بدترین مثالیں ہیں۔ یہاں معارف کا جوش و طہیت یا غیر ملکی دشمن کی نفرت کا اندازہ بھی خوب ہوتا ہے، البتہ اس دور کے لحاظ سے معارف نے اردو یا پنجابی صحافت کا سب سے افسوس ناک پہلو ان کے کالموں میں خلاف تہذیب، اشتہارات کو بتایا۔ صحافت کے تقدس کو جس طرح کاغذ کی تجارت کرنے والوں نے پھال کیا ہے، آج اگر ۱۹۳۳ء کا قلم ہوتا تو خدا جانے یہ جملہ اور کس طرح ادا ہوتا کہ ”ملک کی اخلاقی روح کس درجہ کمزور و ناتواں ہے“۔ صحافت کے تقدس اس کی غیر معمولی سماجی ذمہ داری اور اس کے نہایت طاقتور اثرات کے تعلق سے اس درجہ فکر مندی ہی اردو صحافت کی شناخت رہی ہے۔ اس لئے جب بھی کسی اخبار کی بات ہوتی تو سچائی، اعتدال، ناظر فداری کی جانب توجہ دلائی جاتی۔ مولانا محمد علی جوہر کے اخبار ہمدرد کے خریداروں کی کمی کی بنا پر اس کے بند ہونے کی نوبت آئی تو معارف نے جن الفاظ میں اس کا ماتم کیا وہ دراصل اردو صحافت کی پہچان کا ذریعہ بھی بن گیا، لکھا گیا کہ ہمدرد تنہا اردو کا روزنامہ تھا جس کا اصول عوام پرستی کے سیلاب میں بہنا نہیں بلکہ اپنے مسلک پر عوام کو چلانا تھا، وہ تفریح و تہنہ کا اخبار نہ تھا بلکہ عوام اور اردو والوں کو سیاسی مسائل سکھانے والا نصاب درس تھا، اس میں خبریں اپنی تبلیغ پروپیگنڈے اور خریداری بڑھانے کے اصول پر نہیں بلکہ ملک کو حقیقت اور واقعیت سے باخبر رکھنے کے لئے شائع ہوتی تھیں۔ اس کے مضامین معلومات سے لبریز دلائل سے معمور اور سنجیدگی و منانت کے معیار پر پورے اترتے تھے، بازاری اطائف و ظرائف، عامیانہ پھلپن اور بے سلیقہ الفاظ سے وہ پاک ہوتا تھا۔ کاش اردو صحافت کی قدر کی گئی ہوتی۔ اب جو آئینہ اس نے آج کی رسوا کن اور عوام دشمن اور اقتدار کی کاسہ لیس صحافت کو دکھایا ہے، اگر اس کو دیکھ کر موجودہ ہندوستانی صحافت کی نظریں جھک جائیں تو شاید یہی اردو صحافت کے دو سو سالہ جشن کا کسی حد تک حاصل ہو جائے۔

یہ سطر میں ابھی پوری نہیں ہوئی تھیں کہ یہ افسوسناک خبر ملی کہ ڈاکٹر نادر علی خاں کا علی گڑھ میں انتقال ہو گیا، اخیر زندگی میں وہ اسلام کے مبلغ کی حیثیت سے جانے جاتے تھے، لیکن کبھی وہ مسلم یونیورسٹی کے شعبہ اردو کے پروفیسر کی حیثیت سے بھی نہایت نیک نام تھے، اردو صحافت کی تاریخ پر ان کی کتاب کو شہرت و وقعت ملی۔ کبھی وہ خلیل الرحمن اعظمی، جذبی، خلیق احمد نظامی، خورشید الاسلام، قمر رئیس اور محمود الہی جیسوں کی صف میں تھے اور نمایاں تھے۔ بعد میں وہ امیر جماعت تبلیغ مولانا محمد یوسف اور مولانا محمد زکریا کاندھلوی وغیرہ کی مجلسوں کے ہو کر رہ گئے۔ خاتمہ بالخیر کی صورتیں بھی کیا کیا ہیں۔ اللہ تعالیٰ درجات بلند فرمائے۔

مقالات

برصغیر میں تصنیف شدہ شعرا کے فارسی تذکروں کی ایرانی اشاعتیں

ڈاکٹر عارف نوشاہی

ادارہ معارف نوشاہیہ، اسلام آباد، پاکستان
naushahiarif@gmail.com

برصغیر (ہندوستان، پاکستان، بنگلادیش) میں فارسی ادب کی گذشتہ تاریخ پر نظر ڈالیں تو چند موضوعات ایسے ہیں جن پر یہاں خوب لکھا گیا۔ ان میں ایک موضوع ”تذکرہ“ ہے۔ معاشرے کے مختلف طبقات - صوفیہ، علما، شعراء، امراء، خطاطین، خواتین وغیرہ کے حالات پر جس قدر کتابیں برصغیر میں لکھی گئی ہیں، فارسی زبان کے زیر اثر دیگر خطوں (ایران، افغانستان، وسطی ایشیا، سلطنت عثمانیہ) میں نہیں لکھی گئیں۔ یہ بذات خود ایک دل چسپ حقیقت ہے کہ ایک ایسا خطہ - برصغیر - جس کے شمالی سرحدی علاقوں کو چھوڑ کر، باقی علاقوں میں فارسی کبھی دیسی یا مادری زبان نہیں رہی، وہاں بعض ریاستوں میں اسلامی عمل داری قائم ہوتے ہی یہ زبان اس طرح پھلی پھولی کہ نہ صرف یہاں کی علمی زبان بن گئی بلکہ فضیلت کا نشان بھی ٹھہری۔ برصغیر کے مسلمان حکمرانوں کی علمی سرپرستی کا شہرہ سن کر ایران اور ماوراء النہر (وسطی ایشیا، توران) کے علما، فضلا، شعر اور اہل ہنر یہاں آکر اپنی تصانیف لکھنے لگے اور فرمانرواؤں اور امرا کو پیش کر کے ان سے صلہ پانے لگے۔ یہ روایت فارسی شعرا کے دستیاب پہلے تذکرے سے ہی شروع ہو جاتی ہے جب بخارا سے سدید الدین محمد عوفی ہندوستان آتا ہے اور ۶۲۵ھ / ۱۲۲۸ء میں ناصر الدین قباچہ کے مستقر ”اوچ“ (موجودہ پنجاب پاکستان) میں بیٹھ کر لباب اللباب لکھتا ہے اور اسے قباچہ کے وزیر عین الملک فخر الدین الحسین بن شرف الدین رضی الدین ابی بکر اشعری کے نام معنون کرتا ہے۔ ساتویں ہجری سے شروع ہونے والی تذکرہ نگاری کی اس روایت کا ایک تابناک ماضی ہے اور یہ روایت اب تک چلی آرہی ہے۔ اس کا تازہ ترین نمونہ ڈاکٹر نبی بخش خان بلوچ (۱۹۱۹-۲۰۱۱ء) کا مکملہ التکلمہ (مطبوعہ حیدرآباد سندھ ۲۰۰۷ء و اسلام آباد ۲۰۰۸ء) ہے جو فارسی شعرا کے تذکرے فارسی زبان میں لکھنے کی مقامی روایت کی یاد دلاتا ہے۔

راقم السطور فارسی ادب کا طالب علم ہے۔ مجھے ایران میں شائع ہونے والے برصغیر کے فارسی متون سے، خواہ وہ کسی موضوع سے متعلق ہوں، دل چسپی رہتی ہے۔ ان میں ایک بڑی تعداد برصغیر میں تصنیف

شده فارسی تذکروں کی ہے۔ میں نے اپنی ذاتی دل چسپی کی بنا پر اکثر یہ تذکرے حاصل کر رکھے ہیں یا میرے دیکھے ہوئے ہیں۔ میں چاہتا ہوں برصغیر کے وہ محققین، اساتذہ اور طلبہ، جو ایران میں اشاعتی سرگرمیوں سے چنداں واقف نہیں ہیں، ان کے علم میں یہ بات لائی جائے کہ ایران میں اب تک ہمارے کون کون سے تذکرے شائع ہو چکے ہیں۔ میں نے اس مضمون میں شعر کے ایسے فارسی تذکروں کو موضوع بنایا ہے جو:

(الف) برصغیر کے مقامی اور ہندی الاصل مصنفین کی تصنیف ہیں۔

(ب) غیر ہندی (ایرانی، ماوراء النہری) مصنفوں نے برصغیر میں رہ کر تصنیف کیے یا کچھ حصہ یہاں تصنیف کیا اور واپس اپنے وطن چلے گئے اور وہاں تکمیل کی یا اپنے وطن سے تصنیف کر کے لائے اور برصغیر کے کسی حاکم یا میر کو پیش کیے۔^۱

جہاں تک مجھے علم ہے صوفیہ کے فارسی تذکروں کا ذکر ہمیں کثیرالموضوعاتی کتابیاتی جائزوں میں تو ملتا ہے^۲ لیکن ان کے بارے میں الگ سے ویسے تنقیدی، وضاحتی جائزے مرتب یا شائع نہیں ہوئے، جیسے شعر کے تذکروں سے متعلق ہوئے ہیں۔ شعر کے تذکروں پر چند مستقل بالذات تحقیقی اور تنقیدی کتابیں یہ ہیں:

۱۔ اولیت ایک پاکستانی محقق ڈاکٹر سید علی رضا نقوی (۱۹۳۳-۲۰۱۷ء) کو حاصل ہے جنھوں نے کتاب تذکرہ نویسی فارسی در ہندو پاکستان لکھی اور یہ مؤسسہ مطبوعات علمی، تہران نے ۱۳۴۳ ش/۱۹۶۴ء میں شائع کی۔ اس میں برصغیر پاک و ہند میں تصنیف ہونے والے شعر کے فارسی تذکروں کا تاریخ وار جائزہ لیا گیا ہے۔

۲۔ ایرانی محقق احمد گلین معانی (۱۹۱۶-۲۰۰۰ء) کی تصنیف تاریخ تذکرہ ہای فارسی نام سے دانشگاہ تہران نے پہلی بار ۱۳۴۸-۱۳۵۰ ش/۱۹۶۹ء-۱۹۷۱ء میں دو جلدوں میں شائع کی۔ اس میں جغرافیائی قید سے ماوراء، فارسی زبان میں لکھے گئے شعر کے تذکروں کا مفصل تنقیدی جائزہ الفبائی ترتیب سے لیا گیا ہے۔ اس میں

۱۔ ایران میں ایسے تذکرے بھی شائع ہوئے ہیں جو اہل ایران نے ایران میں بیٹھ کر بالخصوص برصغیر کے شعر کے بارے میں تصنیف کیے۔ مثال کے طور پر: شیعیان شکرستان ہند (تذکرہ شعر اواد ہای شیعہ در شبہ قارہ ہند) تالیف وتدوین یوسف بیگ باباپور، باہکاری مجید صاریان و مروارید رفوگران و پریسا سخاچی، ناشر: منشور سمیر، تہران، ۱۳۹۴ ش/۲۰۱۵ء۔ ایسے تذکرے ہمارے موضوع سے خارج ہیں۔

۲۔ دیکھیے سٹوری کی کتاب پرشین لٹریچر، مطبوعہ لندن، جلد ۱، حصہ ۲: احمد منزی کی فہرستوارہ کتاب ہای فارسی، مطبوعہ تہران، جلد ۱۳ اور عارف نوشاہی کی کتابشاسی آثار فارسی چاپ شدہ در شبہ قارہ، مطبوعہ تہران، جلد ۱۔ ان میں مطبوعہ اور مخطوطہ تذکروں کے کچھ کوائف درج ہیں۔

برصغیر میں تصنیف ہونے والے تذکرے بھی شامل ہیں اور نہ صرف ان کے مواد اور مندرجات کے حسن و قبح پر بڑی عالمانہ رائے دی ہے بلکہ ان کی طباعتوں کے علمی معیار پر بھی کھل کر تبصرہ کیا گیا ہے۔

۳۔ محمد البصائر احمد نے تعارف تذکرہ ہای شعرای فارسی نوشتہ در ہند از آغاز تا دورہ محمد شاہ بادشاہ دہلی عنوان سے سندی مقالہ برائے ایم فل ڈاکٹر نصیر احمد صدیقی کی راہ نمائی میں لکھا اور ۱۹۹۴ء میں شعبہ فارسی علی گڑھ مسلم یونیورسٹی کو پیش کیا۔^۳ اس کے باب اول میں معروف تذکرے، باب دوم میں نو دریافت تذکرے، ضمیمہ اول میں گلدستے اور ضمیمہ دوم میں انتخابات کا ذکر کیا ہے۔ جائزہ نگار نے کئی ایسے تذکرے بھی اپنے سندی مقالے میں شامل کر لیے ہیں جو ”نوشتہ در ہند“ نہیں ہیں، جیسے ملک شاہ حسین غیاث سیدستانی کا خیر البیان (ص ۵۳)؛ میرزا محمد طاہر نصرآبادی کا تذکرہ نصرآبادی (ص ۶۸)۔ اسی طرح کتاب کے باب دوم میں جن تین نو دریافت تذکروں کا ذکر کیا گیا ہے (مذکر الاحباب، ترجمہ مجالس النفایس از نامعلوم، چارباغ، ص ۱۰۳-۱۰۵) وہ بھی ”نوشتہ در ہند“ نہیں ہیں۔

۴۔ تذکرہ نویسی در زبان فارسی مرتبہ ڈاکٹر آرمیدخت صفوی (مطبوعہ علی گڑھ، ۲۰۱۲ء)، علی گڑھ مسلم یونیورسٹی میں منعقدہ ایک بین الاقوامی سیمینار میں پیش کیے گئے مقالات کا دو جلدی مجموعہ ہے۔ اس میں صوفیہ اور شعر کے تذکروں پر مختلف مقالہ نگاروں کے انفرادی مقالے ہیں۔

۵۔ ایک اور کتاب آزاد بلگرامی تذکرہ نویسی فارسی در ہند تالیف و الفقار علی انصاری (مطبوعہ دہلی، ۲۰۱۸ء) اگرچہ آزاد بلگرامی سے متعلق ہے لیکن اس میں اٹھارہویں اور انیسویں صدی میں ہندوستان میں فارسی تذکرہ نویسی پر بھی بحث کی گئی ہے۔

۶۔ ڈاکٹر محمد انصار اللہ کی کتاب شعرائے اردو کے اولین تذکرے (مطبوعہ علی گڑھ، ۱۹۷۸ء) میں اردو گو شعر کے ایسے تذکرے زیر بحث آئے ہیں جو فارسی میں لکھے گئے۔

۷۔ ڈاکٹر فرمان فتح پوری کی کتاب اردو شعر کے تذکرے اور تذکرہ نگاری (مطبوعہ انجمن ترقی اردو پاکستان، کراچی ۱۹۹۸ء) اگرچہ بنیادی طور پر اردو شعر کے تذکروں کے تنقیدی جائزے پر مشتمل ہے لیکن اس میں فارسی زبان میں لکھے گئے اردو شعر کے تذکرے بھی شامل ہیں۔

برصغیر میں شعر کے تذکروں کی تصنیف کے ساتھ ساتھ ان کی طباعت و اشاعت کا اہتمام بھی ہوا ہے۔ ابتدائی دور میں کچھ تذکرے علمی تدوین کے بغیر شائع ہوتے رہے، لیکن آہستہ آہستہ علمی ترتیب و تدوین کے ساتھ اشاعت بھی شروع ہو گئی۔ ایران کی قومی زبان فارسی ہے اور وہاں فارسی ادب سے دل چسپی، توجہ اور سرپرستی ایک طبعی امر بلکہ ملکی پالیسی ہے۔ اہل ایران کی دل چسپی کے وسیع دائرے میں برصغیر میں تخلیق

۳۔ اس سندی مقالے کی پی ڈی ایف راقم السطور کے پاس ہے۔

ہونے والا فارسی ادب اور بالنتج فارسی شعر کے تذکرے بھی شامل ہیں۔ اس لیے وہاں برصغیر میں تصنیف ہونے والے تذکروں سے اعتنا کا ایک خاص رجحان پایا جاتا ہے۔ ایران میں نہ صرف برصغیر میں پہلی بار طبع ہونے والے تذکرے از سر نو تدوین ہو کر دوبارہ طبع ہوئے، بلکہ کچھ تذکرے برصغیر سے پہلے وہاں شائع ہوئے۔

ایران میں برصغیر کے تذکروں کی اشاعت پہلوی دور حکومت (۱۹۲۵-۱۹۷۹ء) میں شروع ہو چکی تھی۔ شبلی نعمانی کی شعر العجم اگرچہ اردو زبان میں ہے اور تذکرے سے زیادہ فارسی شاعری کی تاریخ و تنقید ہے، اس کی چوتھی جلد کا فارسی ترجمہ تہران سے ۱۳۱۲ ش/۱۹۳۵ء میں چھپ گیا تھا۔ چوتھی جلد کے ترجمے کی اشاعت کو مترجم نے کسی وجہ سے پہلی جلدوں کے ترجمے پر مقدم رکھا۔ باقی جلدیں بھی ۱۳۱۸ ش/۱۹۳۹ء تا ۱۳۳۶ ش/۱۹۵۷ء چھپ گئی تھیں۔

اگر ہم اصلاً فارسی تذکروں کی بات کریں تو ایران سے شائع ہونے والے برصغیر کے مصنفین کے اولین تذکرے کشمیر سے متعلق ہیں۔ پہلا تذکرہ ایران صغیر یا تذکرہ شعرائی پارسی زبان کشمیر تصنیف خواجہ عبدالحمید عرفانی (۱۹۰۷-۱۹۹۰ء) ہے۔ اس کتاب کی جو اشاعت راقم کے پیش نظر ہے وہ کتاب فروشی ابن سینا، تہران کی ہے اور اس پر طبع دوم بہمن ماہ ۱۳۳۵ ش (مطابق فروری ۱۹۵۷ء) لکھا ہوا ہے۔ اس تذکرے کی ایرانی طبع اول راقم کی نظر سے نہیں گذری اور نہ ہی ایرانی فہرستوں میں اس کا ذکر آیا ہے^۴۔ کشمیر کے شعرا کا دوسرا تذکرہ برگزیدہ کاثر پارسی سرایان کشمیر تصنیف گردھاری لال ٹیکو ہے جو انجمن ایران و ہند، تہران نے ۱۳۴۲ ش/۱۹۶۳ء میں شائع کیا۔

ایران میں برصغیر کے مصنفین کی تصانیف بالخصوص تذکروں کی اشاعت کا غالب رجحان اسلامی انقلاب (۱۹۷۹ء) کے بعد دیکھنے میں آیا۔ حال ہی میں ایران سے ایک کتابیاتی جائزہ شائع ہوا ہے: کتاب شناسی متون چاپ شدہ در ایران (از سال ۱۳۳۳ قمری تا ۱۳۹۰ شمسی)، جلد اول: کتاب ہای فارسی، بہ کوشش محمود طیار مرانگی و سید سعید میر محمد صادق، ناشر: میراث مکتوب و سازمان اسناد و کتابخانہ ملی جمہوری اسلامی ایران، تہران، ۱۳۹۸ ش۔ اس کتاب میں ۱۸۱۸ تا ۲۰۱۱ء ایران میں شائع ہونے والے متون کی فہرست درج ہوئی

^۴ خانبا با مشار نے فہرست کتاب ہای چاپی فارسی (مطبوعہ بسرماہ مولف، تہران، بہمن ۱۳۵۰ ش/۱۹۷۱ء، ج ۱، ص ۶۲۰؛ طبع دیگر بسرماہ بگاہ ترجمہ و نشر کتاب، تہران، ۱۳۵۲ ش/۱۹۷۳ء، ج ۱، ص ۴۱۵) یہاں کتاب کا نام ”ایران صغیر یا تاریخ ادبیات فارسی در کشمیر“ چھپا ہے) میں صرف دوسرے ایڈیشن کا ذکر کیا ہے اور یہی انٹرنیٹ پر دستیاب

ہے اور اس سے ہمارے موقف کی تائید ہوتی ہے۔

اس مضمون میں شعر کے تذکروں کا مفصل تعارف یا ان پر تنقید و تبصرہ مقصود نہیں ہے۔ اس کے لیے ڈاکٹر نقوی اور گلچین معانی کی کتابوں سے رجوع کیا جائے۔ اس مضمون کے ذریعے ہم اپنے قارئین، بالخصوص فارسی ادب کے اساتذہ اور طالب علموں کے علم میں یہ بات لانا چاہتے ہیں کہ ایران میں ہمارے تذکروں کی اشاعت کے سلسلے میں اب تک کیا کام ہوا ہے۔ ہمارا یہ مضمون، سال ۱۹۳۵ء اور ۲۰۲۱ء کے درمیانی عرصے میں شائع ہونے والے تذکروں پر مشتمل ہے۔ ان میں سے اکثر ایرانی اشاعتیں راقم السطور دیکھ چکا ہے اور میری ان کے بارے میں کچھ ذاتی رائے بھی ہے جس کا اظہار متعلقہ مقام پر کر دیا گیا ہے۔ بعض تذکروں پر میرے مفصل تنقیدی تبصرے الگ شائع ہو چکے ہیں^۵۔ یہاں چند مجموعی تاثرات لکھے جاتے ہیں:

۱۔ بعض ایرانی اشاعتیں، برصغیر کی اشاعتوں کا محض چربہ ہیں اور ان کی تدوین میں کوئی خاص نئی بات اور محنت دکھائی نہیں دیتی۔ بنیاد وہی ہندو پاکستان کی اشاعتیں ہیں اور کسی نئے قلمی نسخے سے استفادہ نہیں کیا گیا۔ برصغیر کی اشاعتوں کو از سر نو نائپ کر کے اور اشاریوں کا اضافہ کر کے شائع کر دیا گیا ہے۔ ایسی اشاعتوں کے لیے ایرانی مرتبین نے عام طور پر یہ جواز پیش کیا ہے کہ انھیں برصغیر کی اشاعت میں چند غلطیاں نظر آئیں جن کی اصلاح انھوں نے کر دی ہے (مثلاً: یوسف بیگ باباپور، لیبینہ حیرت، مقدمہ، ص ۹؛ علی رضا قزو، مقالات الشعراء، مقدمہ، بیست و چہار)۔ دل چسپ امر یہ ہے کہ برصغیر کی اشاعت کی غلطیاں درست کرتے کرتے خود ایرانی اشاعت میں اپنی غلطیاں در آئی ہیں۔ اس نوعیت کی چربہ اشاعتوں میں کسی ایرانی مرتب نے یہ اخلاقی جرأت نہیں دکھائی کہ وہ سرورق پر لکھے کہ یہ برصغیر کے فلاں مصحح کی اشاعت پر مبنی ہے۔ بلکہ وہ اسے اپنی کوشش کے طور پر پیش کرتے ہیں۔ سر و آواز کی ایک ایرانی اشاعت ایسی بھی ہے جو مکمل طور پر لاہوری اشاعت پر مبنی ہے لیکن مرتب نے اس کا اظہار نہیں کیا۔

۲۔ ایرانی مرتبین عام طور پر برصغیر کے تاریخی، جغرافیائی اعلام و اسماء اور بعض مقامی اصطلاحوں سے ناواقف

^۵ مذکر احباب تالیف سید حسن خواجہ نقیب الاشراف ثاری بخاری اگرچہ یہ ہندوستانی تذکرہ نہیں ہے لیکن اس کی اولین اشاعت حیدرآباد دکن ۱۹۶۹ء سے ہوئی تھی اور میرا تبصرہ ایرانی اشاعت بہ تصحیح و تعلیقات نجیب مایل ہردی، نشر مرکز، تہران، ۱۳۷۷ھ پر ہے جو مقالات عارف، مطبوعہ تہران، ۲۰۰۲ء جلد یکم میں شامل ہے۔ دیگر تبصروں کا ذکر اسی مضمون میں اپنے مقام پر ہوا ہے۔

ہونے کی وجہ سے ٹائپ یا قرائت* میں غلطیوں کے مرتکب بھی ہوئے ہیں۔ جیسے انیس الاحبا میں سیتیل داس کو سیتیل داس اور سرب سنگھ کو سرپ سنگھ لکھا گیا ہے۔ آفتاب عالمتاب میں ایسی اغلاط بکثرت ہیں۔ جن کی نشان دہی میں نے اپنے جداگانہ تبصراتی مقالے میں کی ہے۔

۳۔ اگر کسی ایرانی نے برصغیر میں پہلے سے شائع شدہ تذکرے کو از سر نو مرتب کیا ہے تو اس تذکرے کے ایران میں دستیاب قلمی نسخوں سے ہی مدد لی ہے اور برصغیر میں موجود نسخوں کو استعمال نہیں کیا یا ان تک پہنچ نہیں پایا جیسے میر ہاشم محدث کا مرتبہ سر آزاد۔

۴۔ بعض تذکروں کی مثالی تدوین بھی ہوئی ہے جیسے احمد گلچین معانی کا مرتبہ تذکرہ میخانہ، سعید شفیعیون کا مرتبہ نفائس المآثر اور ہومن یوسفدہی کا مرتبہ خزانہ عامرہ۔ ان میں تعلیقات کا شاندار اہتمام ہوا ہے۔

۵۔ بعض تذکرے اہل ہند و پاکستان نے مرتب کیے اور برصغیر کی بجائے ایران سے پہلی بار شائع ہوئے ہیں جیسے اختر مہدی رضوی کا مرتبہ خازن الشعر اور زین العبا اور کلیم اصغر کا مرتبہ سفینہ خوشگو (دفتر اول و دوم)۔

۶۔ بعض تذکروں کی خوش بختی رہی کہ انھیں کئی ایرانی مرتبین نے الگ الگ مرتب کیا اور ہر مرتب کی جداگانہ اشاعت ہے۔ جیسے خزانہ عامرہ کی تین مختلف اشاعتیں، سر آزاد، ریاض الشعر اور ہفت اقلیم کی دو دو مختلف اشاعتیں۔

ذیل میں جو فہرست پیش کی گئی ہے اس کی ترتیب و تدوین کے بارے میں یہ بتا دینا مناسب ہے:

الف: یہ فہرست، تذکروں کے ناموں کی الفبائی ترتیب سے مرتب ہوئی ہے۔ اگر لفظ ”تذکرہ“ کتاب کے نام کا حصہ نہیں ہے (جیسے تذکرہ بے نظیر) تو اسے الفبائی ترتیب میں نظر انداز کیا گیا ہے۔ پہلے ہر تذکرے کا عنوان اور مصنف کا نام جلی حروف میں لکھا گیا ہے۔ اس کے نیچے اس کی اشاعت کے کوائف ہیں۔ اگر کسی تذکرے کی ایک سے زیادہ اشاعتیں ہیں تو زمانی ترتیب کو ملحوظ رکھا گیا ہے۔ اشاعتوں کے کوائف درج کرتے ہوئے تذکرے اور مصنف کا نام ویسا ہی لکھا گیا ہے جیسا اس اشاعت کے سرورق پر چھپا ہے۔

ب: جس کتاب کے نام پر ایک پھول* کی علامت ہے، وہ راقم السطور کے ذاتی ذخیرہ کتب میں موجود ہے اور اس سے براہ راست معلومات اخذ کی گئی ہیں۔ جس کتاب کے نام پر دو پھول** کی علامت ہے اس کی کپی ڈی ایف راقم کے پاس موجود ہے اور اسے دیکھ کر معلومات اخذ کی گئی ہیں۔ جن کتب کے نام پر ایسی کوئی علامت نہیں ہے ان کے بارے میں ایران سے میرے فاضل دوستوں محمد خشیاب (شاہرود) اور سید وحید سمنانی (تہران) نے، جو خود چند تذکروں کے مرتب بھی ہیں، معلومات بہم پہنچائی ہیں۔ اس کے

* ہمارے استفسار پر فاضل مقالہ نگار نے اطلاع دی ہے کہ عربی لفظ ”قراءہ“ کو فارسی میں ”قرائت“ لکھتے ہیں (مدیر)۔

لیے ان کا ممنون ہوں۔ نیز مختلف ویب سائٹوں سے بھی مدد لی گئی ہے۔

ج: ایرانی ناشرین بالعموم کتابوں پر تاریخ طباعت، ہجری شمسی تقویم کے مطابق لکھتے ہیں۔ بعض ناشرین شمسی تقویم کے ساتھ عیسوی سال بھی لکھ دیتے ہیں۔ ہم نے کتابوں کے ذکر میں ہجری شمسی (علامت: ش) تاریخ کو اپناتے ہوئے، اس کی عیسوی سال کے ساتھ مطابقت کر دی ہے جو بعض موقعوں میں تقریباً ہو سکتی ہے کیونکہ ایک شمسی سال میں دو عیسوی سال پڑتے ہیں۔ جن کتب پر خود ایرانی ناشرین نے عیسوی تاریخ چھپائی ہے وہ تاریخ وہاں سے لی گئی ہے۔ سنین کی یہ مطابقت محض برصغیر کے قارئین کی سہولت کے لیے ہے۔ استناد شمسی تاریخ کو حاصل ہے۔

د: اس فہرست میں کچھ ایسی کتابوں کو بھی شامل کیا گیا ہے جو مستقل بالذات ”تذکرہ شعرا“ کے زمرے میں نہیں آتیں، تاہم ان کا ایک حصہ شعر کے حالات اور کلام کے نمونے پر مشتمل ہے۔ جیسے ماثر جمی اور منتخب التوارخ۔

ایران میں شائع شدہ تذکروں کی مجمل فہرست

آفتاب عالمتاب، قاضی محمد صادق خان اختر

تذکرہ آفتاب عالمتاب*، قاضی محمد صادق خان اختر ہوگی، جلد ۱ (باب الالف۔ باب الثمین) تصحیح مرضیہ بیگ وردی؛ جلد ۲ (باب الصاد۔ باب الیا) تصحیح مریم برزگر، زیر نظر یوسف بیگ بابا پور، ناشر: سفیر اردہال، تہران، ۱۳۹۳ ش/۲۰۱۴ء، جلد ۲۔ اس تذکرے کا ایک قلمی نسخہ خاندان صفویہ، شمس آباد، ہندوستان کے پاس ہے۔ اس کا عکس رازی فرہنگی ایران، نئی دہلی نے ۲۰۱۲ء میں شائع کیا تھا۔ موجودہ ایرانی اشاعت اسی نسخے کی ثانیہ شدہ صورت ہے۔ یہ اغلاط سے پُر اور اشاریوں سے خالی ہے۔^۱

آئینہ حیرت، احمد حسین سحر کا کوروی

یہ دو مختلف مجموعوں میں شامل ہو کر شائع ہوا ہے:

^۱ اس اشاعت پر راقم السطور کا تبصرہ ملاحظہ ہو: ”تذکرہ آفتاب عالمتاب (ایرانی اشاعت ۲۰۱۴ء پر ایک نظر)“، معارف، اعظم گڑھ، جلد ۱۹۹، شمارہ ۲، فروری ۲۰۱۷ء، ص ۱۳۶-۱۵۴؛ اسی مضمون کا فارسی ترجمہ از شیوا امیر ہدائی، ”انتقاد مشفقانہ و نہ مغرضانہ: نقدی بر تصحیح و چاپ تذکرہ آفتاب عالمتاب“، ادبیات و ہنر، تہران، سال ۲، شمارہ ۶، تابستان

۱- دو تذکرہ فارسی از میراث شبہ قارہ: تذکرہ آئینہ حیرت، منشی احمد حسین کاکوروی، و تذکرہ الشعرای جہانگیر*، جہانگیر بادشاہ، بہ کوشش یوسف بیگ باباپور و مسعود غلامیہ، ناشر: مجمع ذخائر اسلامی، قم، ۱۳۹۱ش/۲۰۱۳ء۔ آئینہ حیرت کی یہ اشاعت بھی ڈاکٹر رئیس احمد نعمانی کے مرتبہ اور مطبوعہ خدابخش لائبریری، پٹنہ ۱۹۹۶ء پر مبنی ہے۔ ایرانی مرتبین کا کہنا ہے: ”اغلاطی چند در متن آن مشاہدہ می شود کہ ما در این ویرایش سعی در رفع آن اغلاط و ارائہ متنی درست در حد توان خود بودہ ایم“ (ص ۱۰)۔ یعنی ڈاکٹر نعمانی کے ایڈیشن میں چند غلطیاں پائی گئیں جنہیں موجودہ اشاعت میں دور کرنے کی کوشش کی گئی ہے تاکہ ایک درست متن پیش کیا جاسکے۔ یہ اشاعت تعلیقات اور اشاریوں کے بغیر ہے۔

۲- تذکرہ زمان شاعرہ در ایران و ہند: جواہر العجایب از محمد فخری ہروی ہمراہ آئینہ حیرت از منشی احمد حسین سحر کاکوروی، با مقدمہ و تصحیح مینا آقا زادہ و زہرا ابراہیم اوغلی خیایوی، زیر نظر یوسف بیگ باباپور، ناشر: سفیر اردہال، تہران، ۱۳۹۲ش/۲۰۱۳ء۔ یہ اشاعت بھی ڈاکٹر نعمانی کے مرتبہ اور مطبوعہ پٹنہ ۱۹۹۶ء پر مبنی ہے۔

اختر تابان، ابوالقاسم محتشم شروانی بھوپالی

اختر تابان*، ابوالقاسم محتشم شروانی بھوپالی، مقدمہ، تصحیح و تعلیقات محمد خشکاب، ناشر: سفیر اردہال، تہران، ۱۳۹۳ش/۲۰۱۴ء، یہ مطبع شاہجہانی بھوپالی، ۱۲۹۹ھ کی اشاعت پر مبنی ہے۔ ضمیمے میں محتشم کے ایک دوسرے تذکرے ماہ درخشان سے بھی کچھ شاعرات کے حالات شامل ہیں۔ مرتب نے تعلیقات اور اشاریے کا اہتمام کیا ہے۔

انیس الاحبا، موہن لال انیس لکھنوی

تذکرہ انیس الاحبا*، موہن لعل انیس (انیس لکھنوی)، تصحیح و تعلیقات مرواریدر فوگران، ناشر: سفیر اردہال، تہران، ۱۳۹۲ش/۲۰۱۳ء، اس اشاعت میں کتابخانہ مجلس تہران (شمارہ ۸۹۳) کا ایک نسخہ اور برٹش میوزیم کے دو نسخے (Add.16807; Or.227) استعمال ہوئے ہیں۔ انوار احمد نے انیس الاحبا کا جو ایڈیشن خدابخش لائبریری پٹنہ سے ۱۹۹۶ اور ۱۹۹۹ء میں شائع کروایا تھا وہ بھی ایرانی مرتب کے پیش نظر ہے۔ مختصر تعلیقات اور اشاریے شامل ہیں۔ بعض مقامات پر مرتب کو متن پڑھنے میں غلطی ہوئی ہے۔ اہمال کی جگہ اجمال ہونا چاہیے (ص ۲۰۱)۔ مرتب نے اسے حاشیے میں رکھا ہے۔ نمبرہ کو نمبرہ لکھا ہے (ص ۲۰۱)۔ منتظم گردانید کو منتظم گردانید لکھا ہے (ص ۲۹۰)۔ غلام حیدر خان گداز کے حالات میں ”پند داد و بند بر پای ناز نینش نہاد“

(ص ۲۹۱) میں پندداد کی جگہ بہ بندداد ہونا چاہیے۔ دیوان ذوقیہ کو دیوان ذوقیہ (۶۲۶:۴۰۶)؛ غنیمت کنجائی کو غنیمت کنجائی (۶۲۲:۳۰۵)۔ بندر سورت کو صورت لکھا ہے (ص ۳۰۵) اور مقامات کا اشاریے میں سورت کے تحت یہ صفحہ درج نہیں ہوا۔ جھگوان داس بسمل کے حالات میں ”مثنوی بیست و دویم“، مسمیٰ بہ مظہر الانوار (ص ۴۰۵) عبارت میں بیست و دویم زائد ہے۔ سیتیل داس مختار کو ہر جگہ سیتیل داس مختار لکھا ہے (۶۲۲، ۳۶۰)۔ ایک جگہ سکار کو درست مان کر متن میں رکھا ہے اور اس کا درست بدل ’سکار‘ حاشیے میں درج کیا ہے (ص ۳۶۰)۔ اسی طرح نظام خان دہلوی کا تخلص معجز ہے لیکن مرتب نے متن میں معجز رکھا ہے اور حاشیے میں قیاس ظاہر کیا ہے کہ معجز ہو سکتا ہے (ص ۳۲۹)۔

ایران صغیر یا تذکرہ شعرای پارسی زبان کشمیر، خواجہ عبدالحمید عرفانی

ایران صغیر یا تذکرہ شعرای پارسی زبان کشمیر**، خواجہ عبدالحمید عرفانی، بامقدمہ بقلم داکتر رضازادہ شفق و ناظر زادہ کرمانی، ناشر: کتاب فروشی ابن سینا، تہران، طبع دوم بہمن ماہ ۱۳۳۵ ش/ فروری ۱۹۵۷ء، کشمیر کے اہم مسلمان اور ہندو (پنڈت) فارسی شعر اکا تار سنجی ترتیب سے (از غنی تا عبد الوہاب پارسی) تذکرہ ہے۔ ابتدا میں کشمیر کے حوالے سے کئی مقدمے ہیں۔

باغ معانی، نقش علی

تذکرہ باغ معانی، نقش علی، تصحیح میر ہاشم محدث و یوسف بیگ باباپور، ناشر: منشور سمیر، تہران، ۱۳۹۴ ش/ ۲۰۱۵ء، یہ عابد رضا بیدار کے مرتبہ، مطبوعہ پٹنہ، ۱۹۷۷ء و ۱۹۹۲ء پر مبنی ہے۔ ایرانی اشاعت تعلیقات کے بغیر ہے اور محض چند اشاریے ہیں۔

برگزیدہ از پارسی سرایان کشمیر، گردہاری لال ٹیکو

برگزیدہ از پارسی سرایان کشمیر**، گردہاری لال (لعل) ٹیکو، انجمن ایران و ہند، تہران، ۱۳۴۲ ش/ ۱۹۶۳ء، اس میں کشمیر کے ۱۹ شاعروں کا تذکرہ اور نمونہ کلام ہے۔ ایرانی استاد ڈاکٹر محمد معین نے اس پر تقریظ لکھی ہے۔

بہارستان سخن، میر عبدالرزاق مصمام الدولہ شاہنواز خان

بہارستان سخن*، میر عبدالرزاق مصمام الدولہ مخاطب بہ شاہنواز خان، بہ تصحیح و تعلیق عبدالحمید آیتی و حکیمہ دسترنجی، ناشر: انجمن آثار و مفاخر فرهنگی، تہران، ۱۳۸۸ ش/ ۲۰۱۰ء۔ ایرانی مرتبین نے اس تذکرے کے مدراس میں ایک نسخے (شمارہ ۵۲۸) اور آصفیہ کے تین قلمی نسخوں (شمارہ ۱۲۱، ۱۹۳، ۱۷۷) اور مطبوعہ بہ اہتمام

میر عبدالوہاب بخاری، مدراس ۱۹۵۸ء کا ذکر کیا ہے۔ مدراس اشاعت کے بارے میں گلچین معانی نے جو رائے دی ہے وہی اس تذکرے کی دوبارہ ایرانی اشاعت کا باعث بنی۔ گلچین معانی نے لکھا ہے: ”مشحون از اغلاط چاپی است بہ طوری کہ قابل استفادہ نیست۔ ولی اگر بعداً بہ طبع صحیحی برسد بد تذکرہ ای نحوابد بود“ (ج ۱، ص ۱۲۸) یعنی یہ غلطیوں سے بھرپڑا ہے، ایسا کہ قابل استفادہ نہیں ہے۔ لیکن اگر بعد میں اس کی تصحیح شدہ اشاعت ہو جائے تو بُر تذکرہ نہیں ہوگا۔ ایرانی مرتبین نے تعلیقات، فرہنگ نامہ اور اشاریوں کا اہتمام کیا ہے۔

پارسی گویان ہندو سند، ہرول سدارنگانی

پارسی گویان ہندو سند*، ہرول سدارنگانی، ناشر: بنیاد فرہنگ ایران، تہران، ۱۳۵۵ش/۱۹۷۶ء۔ مصنف اس سے پہلے بمبئی یونیورسٹی سے اپنا تھیسس Persian Poets of Sindh کے عنوان سے لکھ چکے تھے جو کراچی سے ۱۹۵۷ء میں شائع ہوا۔ ۱۳۳۵ش/۱۹۵۶ء میں مصنف نے دانشگاه تہران سے فارسی ڈاکٹریٹ کے لیے جو مقالہ لکھا اس کا نام ”مختصری در تاریخ شعر فارسی در ایران و ہندو سند“ رکھا جو بعد میں ”پارسی گویان ہندو سند“ نام سے شائع ہوا۔

تحفۃ الفصحاء، چندر بھان برہمن لاہوری

تحفۃ الفصحاء*، چندر بھان برہمن لاہوری، مقدمہ، تصحیح و تعلیقات عارف نوشاہی، ناشر: سفیر اردہال، تہران، ۱۳۹۸ش/۲۰۲۰ء، یہ اکبر، جہانگیر اور شاہ جہان دور کے چند شعرا کا مختصر تذکرہ ہے۔ یہ اس کی پہلی اشاعت ہے۔ نسخے کی بنیاد نیشنل آرکائیوز آف پاکستان، اسلام آباد کے ذخیرہ مفتی کا منحصر بفر و نسخہ (شمارہ: ادب ۱۶) ہے۔ مفصل مقدمہ، تعلیقات اور اشاریے موجود ہیں۔

تذکرہ بی نظیر، سید عبدالوہاب افتخار دولت آبادی

تذکرہ بی نظیر*، سید عبدالوہاب افتخار بخاری دولت آبادی، تحقیق و تصحیح امید سروری، ناشر: کتاخانہ، موزہ و مرکز اسناد مجلس شورای اسلامی، تہران، ۱۳۹۰ش/۲۰۱۱ء۔ یہ سید منظور علی کے مرتبہ، مطبوعہ الہ آباد ۱۹۳۰ء اور کتب خانہ آصفیہ حیدرآباد دکن، شمارہ ۸۶۸۸ کے قلمی نسخے پر مبنی ہے۔ تعلیقات کا اہتمام نہیں ہے۔ متعدد اشاریے لگائے گئے ہیں۔

تذکرۃ الشعراء، نور الدین جہانگیر بادشاہ

یہ ایک مجموعے میں شامل ہے: دو تذکرہ فارسی از میراث شبہ قارہ۔ تذکرہ آیینہ حیرت، منشی احمد حسین

کا کوروی، و نذکرۃ الشعرای جہانگیر**، جہانگیر بادشاہ، بہ کوشش یوسف بیگ باباپور و مسعود غلامیہ، ناشر: مجمع ذخائر اسلامی، قم، ۱۳۹۱ش/۲۰۱۳ء، یہ عبدالغنی میرزالیف کے مرتبہ، مطبوعہ کراچی ۱۹۷۶ء پر مبنی ہے۔ ایرانی مرتبین کا کہنا ہے: ”با ویرایش صحیح و اصلاح برخی اغلاط مطبعی چاپ پاکستان از روی همان چاپ منتشر می شود۔ تنہا تغییراتی کہ در ارائه این متن صورت گرفته الفبائی نمودن عناوین شاعران و درج شماره ترتیب برای هر کدام است“ (ص ۴۷-۴۸) یعنی یہ پاکستانی اشاعت پر مبنی ہے اور اس اشاعت میں مطبع کی بعضی غلطیوں کی اصلاح کی گئی ہے۔ ایک تبدیلی یہ کی گئی ہے کہ شعر کے ناموں کی ترتیب جو الفبائی نہیں تھی، الفبائی کر دی گئی ہے اور ان پر نمبر لگا دیا گیا ہے۔ امر واقع یہ ہے کہ اس ایرانی اشاعت کی اپنی ”اغلاط مطبعی“ ہیں، جیسے حکیم میراز (ص ۵۶ بجائے حکیم میرزا)، خوان احساس (ص ۵۸ بجائے خوان احسان)، اوقات بہ رفاهیت می گذارنید (ص ۶۱ بجائے گذارنید)، ہندال میراز (ص ۶۳ بجائے ہندال میرزا)، شکیبای اصفانی (ص ۶۷ بجائے اصفہانی)۔

نذکرۃ المعاصرین، محمد علی حزین لامبجی

- ۱۔ بہ کوشش محمد باقر الفت اصفہانی، اصفہان، ۱۳۳۴ش/۱۹۵۵ء
- ۲۔ نذکرۃ المعاصرین*، مقدمہ، تصحیح و تعلیقات معصومہ سالک، ناشر: دفتر نشر میراث مکتوب و نشر سایہ، تہران، ۱۳۷۵ش۔ یہ دو نسخوں پر مبنی ہے؛ میٹنل میوزیم آف پاکستان کراچی (N.M.1958-128) اور مملوکہ سید علی رضاریحان یزدی۔ آخر میں تعلیقات اور اشاریوں کا اہتمام ہے۔

جواہر العجایب، محمد فخری ہروی

یہ ایک مجموعے میں شامل ہے:

نذکرۃ زنان شاعرہ در ایران و ہند: جواہر العجایب از محمد فخری ہروی، ہمراہ آئینہ حیرت** از منشی احمد حسین سحر کا کوروی، با مقدمہ و تصحیح بینا آقا زادہ و زاہر ابراہیم اوغلی خیادی، ناشر: سفیر اردہال، تہران، ۱۳۹۲ش، جواہر العجایب ہاروارڈ یونیورسٹی کے قلمی نسخے (شمارہ ۰۱۱۵۶۵۰۶۵) پر مبنی ہے۔

حیات خوشنویسان، محمد حسین علوی

نذکرۃ حیات خوشنویسان از محمد حسین علوی بہ پیوست احوال خطاطان از محمد بختاور خان، تصحیح و توضیح حمید رضا قلیچ خانی، ناشر: کتاخانہ، موزہ و مرکز اسناد مجلس شورای اسلامی، تہران، ۱۳۹۲ش/۲۰۱۳ء۔ یہ خوشنویسوں کا منظوم تذکرہ ہے۔ دوسرے حصے میں بختاور خان کی تصنیف مرآت العالم سے خوشنویسوں کا تذکرہ شامل کیا گیا ہے۔ ان میں کئی خوشنویس شاعر بھی ہیں اور ان کا نمونہ کلام دیا گیا ہے۔

خازن الشعراء، محمد میرن جان محمدی الہ آبادی

تذکرہ خازن الشعراء*، محمد میرن جان محمدی الہ آبادی، بہ تصحیح اختر مہدی رضوی، انجمن آثار و مفاخر فرهنگی، تہران، ۱۳۸۶ ش/۲۰۰۷ء، یہ برصغیر میں مصنفین کے معاصرین اور مصنف کے خاندان محمدیہ افضلیہ یحیائیہ (الہ آباد) کے متوسلین کا تذکرہ ہے۔ یہ اشاعت مختصر بفرہ قلمی نسخے مخزنہ انڈیا انس لندن (شمارہ ۳۸۸۹) پر مبنی ہے اور کچھ اوراق مخزنہ کتب خانہ شاہ اجمل، الہ آباد سے بھی مدد لی گئی ہے۔ یہ اشاعت تعلیقات کے بغیر اور اشاریوں کے ساتھ ہے۔ راقم السطور نے اس پر مبنی تفصیلی تبصرہ لکھا ہے۔^۱

خزانہ عامرہ، میر غلام علی آزاد بلگرامی

اس کی تین مختلف اشاعتیں ہیں:

۱- خزانہ عامرہ*، میر غلام علی آزاد بلگرامی، تصحیح: ناصر نیوکو بخت و تشکیل: اسلم بیگ، ناشر: پڑوسنگاہ علوم انسانی و مطالعات فرهنگی، تہران، ۱۳۹۰ ش/۲۰۱۱ء۔ اس اشاعت کے ایک مرتب تشکیل اسلم بیگ، پاکستانی ہیں۔ یہ دو قلمی نسخوں (انڈیا انس برٹش لائبریری لندن، شمارہ ۲۹۷۹ مکتوبہ ۱۱۸۲ھ از روے نسخہ مصنف؛ دانشگاہ تہران، شمارہ ۸۰۱۶ مکتوبہ ۱۲۵۵ھ) اور ایک مطبوعہ نسخے (نول کشور، کان پور ۱۲۸۸ھ/۱۸۷۱ء) کی بنیاد پر مرتب ہوا ہے۔ مرتبین نے مقدمے اور اشاریوں کا اہتمام تو کیا ہے لیکن تعلیقات نہیں لکھیں۔ مقدمے میں جس عبارت کو ”دستخطی الملک لچھی ناراین اورنگ آبادی“ لکھا گیا ہے (ص ہشتاد و ہشت) وہ دراصل ”دستخطی لالا (لالہ) لچھی ناراین اورنگ آبادی“ ہے۔ مرتبین نے شفیق کے منقول نسخے کی تارتخ کو، جو صاف ۱۱۷۷ھ پڑھی جا رہی ہے، نہیں پڑھا اور اس کی جگہ تین نکتے لگا دیے ہیں (وہی صفحہ)۔

۲- خزانہ عامرہ*، میر غلام علی آزاد حسین واسطی بلگرامی، بہ کوشش منصورہ تندیٰ، ناشر: نشر میتر، تہران، بہار ۱۳۹۳ ش/۲۰۱۲ء، مرتب نے نوکشوری اشاعت (کانپور ۱۲۸۸ھ/۱۸۷۱ء) اور دانشگاہ تہران کے ایک مغلوں متاخر قلمی نسخے سے استفادہ کیا ہے۔ اس قلمی نسخے کے کاتب کے بارے میں ایرانی مرتب کا کہنا ہے کہ یہ بجز لچھی ناراین شفیق اورنگ آبادی ہے اور تارتخ کتابت ۲۵ محرم ۱۲۵۵ھ ہے (ص ۲۹)۔ شفیق ۱۲۵۵ھ سے قبل وفات پا چکے تھے۔ دراصل یہ نسخہ قادر حسین نے مذکورہ

^۱ ملاحظہ ہو: ”خازن الشعراء: اٹھارہویں۔ انیسویں صدی میں ہندوستانی و ایرانی علما و شعرا کا ایک تذکرہ“ معیار، شعبہ اردو

تاریخ کو اُس نسخے سے نقل کیا ہے جو شفیق کا ۱۱۷۷ھ میں منقول اور دستخطی تھا۔ قرأت متن کی وافر غلطیاں ہیں۔ صرف چند ایک کی طرف اشارہ کیا جاتا ہے: اہل بیت او کو اہلیت او (ص ۳۵) اند وختند کو آموختند (۳۵) گزک کو کذک (۳۵)، زردوستی کو از دوستی (۳۶)، ہلال کو بلال (۳۷)، برزنجی کو برزنجی (۳۸)، توقیفی کو توفیقی (۳۸)، عبدالعزیز لبنانی کو عبدالعزیز لبنانی (۴۳) لکھا ہے۔ ”کجا نصیب کہ چینم ز بستانش“، سوالیہ علامت کے ساتھ لکھا ہے (۱۷۹) یہ ”کجا نصیب کہ چینم گلی ز بستانش“، ہونا چاہیے۔ مرتب نے آخر میں فرہنگ نامہ، مادہ ہائے تاریخ اور چند دیگر اشاریوں کا اضافہ کیا ہے۔

۳۔ تذکرہ خزانہ عامرہ*، میر غلام علی آزاد بلگرامی، تحقیق و تصحیح ہو من یوسف ندی، ناشر: کتابخانہ، موزہ و مرکز اسناد مجلس شورای اسلامی، تہران ۱۳۹۳ش/۲۰۱۳ء، ۲ جلد۔ خزانہ عامرہ کی یہ اشاعت بقیہ دیگر دو ایرانی اشاعتوں سے مقابلہ بہتر ہے۔ اس کی بنیاد چار قلمی اور ایک مطبوعہ نسخے پر ہے۔ نسخہ اساس شفیق اور نگ آبادی کا مکتوبہ ۱۱۷۷ھ ہے۔ یہ نسخہ مرکز مائیکرو فلم نور کے ڈائریکٹر مہدی خواجہ پیری نے حیدرآباد دکن سے خریدا تھا۔ اس کی مائیکرو فلم، مرکز نور دہلی میں ہے۔ دوسرا نسخہ انڈیا انس برٹش لائبریری لندن، مکتوبہ ۱۱۸۲ھ؛ تیسرا نسخہ خدابخش لائبریری پٹنہ HL217 مکتوبہ مابین ۱۲۰۰ و ۱۲۵۵ھ؛ چوتھا نسخہ علی گڑھ مسلم یونیورسٹی مکتوبہ ۱۲۳۷ھ ہے۔ مطبوعہ نسخہ نوکشتور کانپور ۱۲۸۸ھ/۱۸۷۱ء ہے۔ مرتب نے ایک فہرست کے ذریعے خزانہ عامرہ کے ۴۹ نسخوں کی نشان دہی کی ہے (ج، ۱، ص صد و سیزدہ تا صد و پانزدہ)۔ اس اشاعت کی دوسری جلد صرف مفصل تعلیقات اور متنوع اشاریوں پر مشتمل ہے جس سے مرتب کی محنت کا اندازہ ہو سکتا ہے۔

خلاصہ الاشعار و زبدۃ الافکار، میر تقی الدین محمد کاشانی

مصنف کے بارے میں ڈاکٹر علی رضا نقوی کا خیال ہے کہ وہ آخری عمر میں ایران سے ہندوستان آئے اور ۱۰۱۶ھ میں یہ تذکرہ، ابراہیم عادل شاہ ثانی فرمان رواے بیجاپور کو پیش کیا^۱۔ لیکن احمد گلچین معانی اسے درست نہیں مانتے اور ان کا کہنا ہے کہ مصنف کبھی ہندوستان نہیں گئے اور انھوں نے بذریعہ مراسلت ہندوستان میں مقیم شعر کے حالات اور نمونہ کلام ایران منگوا یا اور اپنے تذکرے میں داخل کیا۔ گلچین معانی کا یہ قیاس ضرور ہے کہ بظاہر مصنف نے اپنے تذکرے کا کچھ حصہ یا مکمل تذکرہ انعام حاصل کرنے کے لیے

۱۔ تذکرہ نویسی فارسی در ہند و پاکستان، ص ۱۲۳۔

ابراہیم عادل شاہ کو بھیجا تھا اور وہ نسخہ کسی فرنگی فہرست نویس کے ہاتھ لگا اور اس نے یہ رائے قائم کی کہ مصنف نے ہندوستان کا سفر کر کے یہ نسخہ بادشاہ کو پیش کیا ہے۔ اسی رائے کی ڈاکٹر نقوی نے پیروی کی ہے (ج، ۱، ص ۵۴۴-۵۴۳)۔ راقم السطور گلچین معانی کی رائے کو تسلیم کرتا ہے۔ اس لیے اس تذکرے کی ایرانی اشاعتوں کو زیر نظر فہرست میں شامل نہیں کیا۔ لیکن یہ بتانے میں کوئی مضائقہ نہیں کہ یہ تذکرہ بھی مختلف ایرانی مرتبین نے مرتب کیا اور میراث مکتوب اور سفیر اردہال نے علیحدہ علیحدہ اسے جلد وار شائع کیا ہے۔ وہ تمام حصے راقم السطور کے پاس ہیں۔

روز روشن، محمد مظفر حسین صبا

- ۱۔ تذکرہ روز روشن*، محمد مظفر حسین صبا، بہ کوشش محمد حسین رکن زادہ آدمیت، ناشر: کتابخانہ رازی، تہران، ۱۳۴۳ش/۱۹۶۴ء، یہ اشاعت مطبوعہ مطبع شاہجہانی، بھوپال، ۱۲۹۶ھ/۱۸۷۹ء پر مبنی ہے۔ ایرانی مرتب نے اپنے کام کے بارے میں بتایا ہے: ”غلطی های املائی را تصحیح کرده ام و پارہ ای اشتباہات تاریخی و لغوی متن را در حاشیہ مندرک شدہ ام“ (ص ۷) یعنی الملاء کی غلطیوں کی درستی کی گئی ہے اور چند ایک تاریخی اور لغوی غلطیوں کا حاشیے میں ذکر کر دیا گیا ہے۔ یہ اشاعت ہر قسم کے اشاریوں، حتیٰ کہ فہرست شعر اسے بھی عاری ہے۔
- ۲۔ تاملی در تذکرہ روز روشن**، پرویز بیگی حبیب آبادی، ناشر: امیر کبیر، کتاب ہای حبیبی، تہران، ۱۳۸۸ش/۲۰۰۹ء، کتاب کے پہلے باب میں روز روشن کا تعارف اور دوسرے باب میں اس کی بعض خصوصیات اور مفید پہلوؤں سے تلخیص اور تبصرہ ہے۔ آخر میں اشاریہ ہے۔ مصنف کے پیش نظر رکن زادہ آدمیت اشاعت ہے۔

روضۃ السلاطین، محمد فخری ہروی

تذکرہ روضۃ السلاطین**، فخری ہروی، بہ تصحیح و تفسیح ع. [عبدالرسول] خیام پور، ناشر: موسسہ تاریخ و فرہنگ ایران، دانشکدہ ادبیات دانشگاه تبریز، ۱۳۴۵ش/۱۹۶۶ء کتابخانہ ملی پیرس (شمارہ ۳۲۰) اور دانشگاه استنبول، (شمارہ ۴۰۹) کے قلمی نسخوں پر مبنی ہے۔ مرتب نے تعلیقات اور فہرست شعر اکا اہتمام کیا ہے۔

ریاض الشعراء، علی قلی خان والہ داغستانی

- ۱۔ تذکرہ ریاض الشعراء*، علی قلی خان والہ داغستانی، مقدمہ، تصحیح و تحقیق محسن ناجی نصرآبادی، ناشر: اساطیر، تہران، ۱۳۸۴ش، ۵ جلد، پانچویں جلد صرف اشاریوں کے لیے مخصوص ہے۔ ایرانی مرتب نے

تین قلمی نسخوں سے استفادہ کیا ہے: کتابخانہ ملک، تہران دو نسخے، شمارہ ۱۳۳۰/۴ اور ۱۳۳۰/۴؛ آستان قدس رضوی مشہد شمارہ ۱۲۲۹۰۔ مرتب کے پیش نظر ڈاکٹر شریف حسین قاسمی کا مرتبہ ریاض الشعراء، جلد اول، مطبوعہ رضا لائبریری رام پور، ۲۰۰۱ء بھی تھا۔ قرأت متن کی صحت کے بارے میں کوئی مجموعی رائے تجھی دی جاسکتی ہے جب مرتب کے زیر استعمال نسخے سامنے ہوں اور اس مطبوعہ سے ان کا مقابلہ کیا جائے۔ تاہم ایرانی مرتب نے جن چند قلمی صفحات کے عکس دیئے ہیں ان سے مرتب کی قرأت کا مقابلہ کرنے سے معلوم ہوا کہ کچھ تسامحات ضرور ہیں۔ جیسے نسخہ ملک ۱۳۳۰/۴ کے ترقیے میں ایک ترکیب ”گلزار سنگ خارا“ استعمال ہوئی ہے جسے مرتب نے گلزار سنگ [گلزار سنگھ] پڑھ کر اسے نسخے کا کاتب قرار دیا ہے (ج، ۱، ص ۴۹، ۵۲)۔ یا ترکیب ”ہوش ربای صبر دشمن“ کو ہوش ربای خرد بہ یمن پڑھا ہے (ج، ۱، ص ۵۲)۔ حدی سرایان کو جدی سرایان پڑھا ہے (ج، ۱، ص ۶۶) اور حدی سرایان کو حاشیے میں رکھا ہے۔ ”دورطہ ہلاکت نیند اختی“ کو دورطہ ہلاکت انداختی پڑھا ہے (ج، ۱، ص ۶۶)

۲۔ تذکرہ ریاض الشعراء، علی قلی والد داغستانی، تصحیح مقدمہ و فہرست ہا ابو القاسم رادفرو گیتا اشیدری، ناشر: پشاور ہیشکاہ علوم انسانی و مطالعات فرہنگی، تہران، ۱۳۹۱ ش، جلد ۲، مرتبین نے پانچ قلمی نسخوں سے استفادہ کیا ہے: کتابخانہ ملک، تہران، شمارہ ۱۳۳۰/۴؛ برٹش میوزیم شمارہ ۲۶۳، ۱۶۷۲۹، گنج بخش اسلام آباد شمارہ ۲۶۰۹؛ آصفیہ حیدرآباد شمارہ ۱۲۰۔ تعلیقات کے بغیر ہے اور چند اشاریوں کا اہتمام ہوا ہے۔

ریاض الوفاق، ذوالفقار علی مست بنارسی

ملخص ریاض الوفاق*، ذوالفقار علی مست، تلخیص از ع. [عبدالرسول] خیام پور، ناشر: تمبریز، تیرماہ ۱۳۴۳ ش/۱۹۶۴ء، ریاض الوفاق کے نسخہ پبلک لائبریری برلن، شمارہ ۶۶۵ کی تلخیص ہے۔ ایرانی مرتب نے اردو گو شعر کے حالات خارج کر دیئے ہیں اور صرف فارسی گو شعر کے حالات بحال رکھے ہیں۔ آخر میں فہرست شعراء ہے۔

زعفران زار کشمیر، محمد علی کشمیری

تذکرہ زعفران زار کشمیر*، مولوی میرزا محمد علی بن محمد صادق کشمیری، تصحیح و توضیح کریم نجفی برزگر، ناشر: انجمن آثار و مفاخر فرہنگی، تہران، ۱۳۸۸ ش/۲۰۰۹ء، کشمیر کے شعر کا تذکرہ ہے۔ اس تذکرے کا واحد قلمی نسخہ دہلی، مرکز نائیکرو فیلیم نور میں ہے اور اسی کی بنیاد پر مرتب ہوا ہے۔ مرتب نے تعلیقات اور اشاریوں کا اہتمام کیا ہے۔

سخنوران چشم دیدہ، ترک علی شاہ ترکی قلندر نور محلی

تذکرہ سخنوران چشم دیدہ**، مولوی ترک علی شاہ ترکی قلندر نور محلی، بہ کوشش حسین آرمین، ناشر: بہار دخت، تبریز، ۱۳۹۵ ش/۲۰۱۶ء، یہ مطبوعہ مطبع شمس الاسلام حیدرآباد دکن، ۱۳۲۲ھ پر مبنی ہے۔ ایرانی مرتب نے سوائے مختصر سا مقدمہ لکھنے کے اور کوئی خاص اہتمام نہیں کیا۔ آخر میں صرف فہرست تخلص شعرا دی ہے۔

سر و آزاد، میر غلام علی آزاد بلگرامی

۱- سر و آزاد، میر غلام علی آزاد بلگرامی، بہ کوشش زہرہ نامدار، ناشر: شرکت سہمی انتشار، تہران، ۱۳۹۲ ش/۲۰۱۳ء، ایرانی مرتب نے اپنی اشاعت کی بنیاد کے بارے میں مبہم سی بات کی ہے: ”بہ سہ نسخہ از کتاب مآثر الکلام [کذا: مآثر الکرام] در کتابخانہ ہای ملی، دانشگاه تہران و مجلس شورای اسلامی مراجعہ شد و با تطبیق متن و ویرایش شدہ با اصل آن اشکالات رفع شدہ است“ (بیٹنگفتار، ص ۳۳) یعنی مآثر الکلام [کذا: مآثر الکرام] کے کتب خانہ ملی، دانشگاه تہران اور مجلس شورائے اسلامی کے تین نسخوں سے رجوع کیا گیا اور ان سے مقابلہ کر کے متن کی تدوین کی گئی اور اصل میں جو اشکالات تھے وہ رفع کیے گئے۔ حالانکہ امر واقع یہ ہے کہ یہ اشاعت مکمل طور پر بہ تصحیح و تحشیہ عبداللہ خان، مطبوعہ مطبع رفاه عام لاہور ۱۹۱۳ء پر مبنی ہے۔ اس کی واضح دلیل یہ کہ ایرانی مرتب نے سر و آزاد کا متن عبداللہ خان کی اردو ڈیکٹیشن (انتسابی صفحہ) سے شروع کیا ہے جو انہوں نے اپنے ایڈیشن میں شامل کیا تھا۔ ایرانی مرتب کا یہ کہنا کہ تین قلمی نسخوں سے رجوع کیا گیا ہے، اس کی کوئی شہادت کتاب میں بصورت اختلاف نسخ نہیں ملتی۔ لیکن مرتب نے اپنے نسخہ اساس یعنی مطبوعہ لاہور کا کہیں ذکر نہیں کیا۔

۲- تذکرہ سر و آزاد (تحریر نہائی)*، میر غلام علی آزاد بلگرامی، تصحیح میر ہاشم محدث، ناشر: بنیاد شکوہی و سفیر اردہال، تہران، ۱۳۹۳ ش/۲۰۱۴ء، یہ بہ تصحیح و تحشیہ عبداللہ خان، مطبوعہ مطبع رفاه عام لاہور ۱۹۱۳ء اور دو ایرانی قلمی نسخوں: کتابخانہ ملی تہران (شمارہ ۷۷۷۷۷۷) اور کتابخانہ بیت اللہ گلپایگانی، قم (شمارہ ۱۰/۲۲) پر مبنی ہے۔ نسخہ گلپایگانی کے بارے میں مرتب کا کہنا ہے کہ اس میں ایسے اضافات ہیں جو مطبوعہ لاہور اور نسخہ کتابخانہ ملی میں نہیں ہیں۔ مرتب نے تینوں نسخوں کو سامنے رکھ کر ایک متن ترتیب دیا ہے۔ ہندی شاعروں والے حصے کو لاہور اشاعت سے بعینہ عکس شائع کیا ہے۔ مرتب نے حواشی اور اشاریوں کا اضافہ کیا ہے۔

سفینہ خوشگو، بندر ابن داس خوشگو

سفینہ خوشگو دفتر اول **، تحقیق و تصحیح زین العبا، ناشر: کتابخانہ، موزہ و مرکز اسناد مجلس شورای اسلامی، تہران، ۱۴۰۰ ش/۲۰۲۱ء، اس کی بنیاد علی گڑھ مسلم یونیورسٹی کا ناقص نسخہ (شمارہ ۱۳۴ اخبار) ہے، اسی لیے اس اشاعت میں بھی مضمون (ترجمہ حافظ شیرازی) ناقص ہے۔

سفینہ خوشگو دفتر دوم *، تحقیق و تصحیح سید کلیم اصغر، ناشر: کتابخانہ، موزہ و مرکز اسناد مجلس شورای اسلامی، تہران، ۱۴۰۰ ش/۲۰۲۱ء، مرتب نے تین قلمی نسخوں سے استفادہ کیا ہے: دانشگاه تہران (۲۶۵۵)؛ سپسالار تہران (۲۷۲۴)؛ مجلس شورای اسلامی تہران (۴۰۳)۔ کسی قسم کے حواشی، اور تعلیقات نہیں ہیں لیکن آخر میں اشارے ہیں۔

سفینہ خوشگو دفتر سوم **، تحقیق و تصحیح سید کلیم اصغر وزین العبا، ناشر: کتابخانہ، موزہ و مرکز اسناد مجلس شورای اسلامی، تہران، ۱۴۰۰ ش/۲۰۲۱ء، مرتب نے مقدمے میں کسی خاص نسخے کی طرف اشارہ نہیں کیا جس پر یہ اشاعت مبنی ہے۔^۹ صرف یہ بتایا ہے کہ اس کا صرف ایک ہی نسخہ ہے جو ناقص ہے۔ اس سے مراد شاہ عطاء الرحمان عطا کا کوئی کامرتبہ، مطبوعہ پٹنہ ۱۹۵۹ء ہے۔ یہ ایرانی اشاعت اسی پر مبنی ہے۔ آخر میں اشاروں کا اہتمام ہے۔

شاہد صادق، محمد صادق مینا اصفہانی

شاہد صادق (باب سوم)، محمد صادق مینا آزادانی اصفہانی، با مقدمہ و تصحیح و تحقیق گلالمہ ہنری، ناشر: مجمع ذخائر اسلامی قم و مؤسسہ ابن سینا برای پژوهش در تاریخ اندیشہ، بون جرمنی، ۱۳۹۳ ش/۲۰۱۴ء، یہ اشاعت چار قلمی نسخوں کی مدد سے تیار ہوئی ہے: دانشگاه تہران (۹۵۷۵)، مجلس شورای اسلامی تہران (۷۷۰)؛ (۵۰۲۸) پیشی گن یونیورسٹی (۳۵۴)۔ اس کی ”فصل چہل و پنجم در صلہ شعرا“ ہے۔

شعر العجم، محمد شبلی نعمانی

شعر العجم کی پانچوں جلدوں کا اردو سے فارسی ترجمہ سید محمد تقی فخر داعی گیلانی نے کیا۔ یہ ترجمہ پہلے جلد وار چھپتا رہا بعد میں پانچوں جلدوں کو دو مجلدات میں یکجا کر دیا گیا۔ خانباہا مشار نے ”شعر العجم یا تاریخ شعرا و

۹۔ ڈاکٹر سید کلیم اصغر نے راقم السطور کو ذاتی طور پر بتایا کہ انھوں نے اس دفتر پر جو مقدمہ لکھ کر ناشر کو دیا تھا، ناشر نے بوقت اشاعت اس میں کافی کانٹ چھانٹ کی ہے جس سے بعض باتیں ادھوری چھپ گئی ہیں۔

ادبیات منظوم ایران“ عنوان سے اس کی مندرجہ ذیل اولین اشاعتوں کا ذکر کیا ہے۔ اجواس وقت راقم السطور کے پیش نظر نہیں ہیں:

جلداول، تہران، طبع اول ۱۳۲۶ش/ ۱۹۴۷ء؛ طبع دوم، ابن سینا، تہران، ۱۳۳۵ش/ ۱۹۵۶ء

جلد دوم: تہران، ۱۳۲۷ش/ ۱۹۴۸ء، طبع دوم، تہران، ۱۳۳۹ش/ ۱۹۶۰ء

جلد سوم: تہران، طبع اول، ۱۳۱۴ش/ ۱۹۳۵ء؛ تہران، طبع دوم ۱۳۳۶ش/ ۱۹۵۷ء

جلد چہارم: تہران، طبع اول، ۱۳۱۴ش/ ۱۹۳۵ء۔ مترجم نے شعر العجم کی تمام جلدوں میں سے، پہلے چوتھی

جلد شائع کی۔ طبع دوم تہران، ابن سینا، ۱۳۳۶ش/ ۱۹۵۷ء

جلد پنجم: تہران، ۱۳۱۸ش/ ۱۹۳۹ء؛ طبع دوم، تہران، ابن سینا، ۱۳۳۷ش/ ۱۹۵۸ء

راقم السطور کے پاس مندرجہ ذیل اشاعت ہے اور اس کا عنوان خانابا کے مذکورہ عنوان سے قدرے مختلف

ہے: شعر العجم یا تاریخ شعر او ادبیات ایران*، علامہ شبلی نعمانی ہندی، ترجمہ: سید محمد تقی فخر داعی گیلانی،

ناشر: دنیای کتاب، تہران، طبع دوم، ۱۳۶۳ش/ ۱۹۸۴ء، ۲ مجلدات۔ پہلی جلد، جلد اول، دوم، اور دوسری

مجلد، جلد سوم، چہارم و پنجم پر مشتمل ہے۔ آخر میں اشاریے کا اضافہ ہے۔ اس اشاعت کے بعد بھی یہی ناشر

اسے مکرر شائع کرتا رہا ہے۔ انٹرنیٹ پر ۱۳۹۵ش/ ۲۰۱۶ء کو طبع چہارم لکھا گیا ہے۔

تقدیر شعر العجم، حافظ محمود خان شیرانی

شعر العجم پر حافظ محمود خان شیرانی کی تقدیر شعر العجم کا فارسی ترجمہ بھی ایران سے شائع ہوا ہے:

نقد شعر العجم شبلی نعمانی*، پروفیسر محمود شیرانی، ترجمہ و ویرایش شاہد چوہدری و توفیق سبحانی، دانشگاه پیام

نور، تہران، ۱۳۸۱ش/ ۲۰۰۲ء، آخر میں اشاریوں کا اضافہ ہے۔ یہ نقد، مقالات شیرانی (اردو) کی پانچویں

جلد، نشر کردہ مجلس ترقی ادب، لاہور میں شامل ہے اور اسی کا فارسی ترجمہ ہے۔

شمس نجمن، نواب صدیق حسن خان قنوجی بھوپالی

۱۔ تذکرہ شمس نجمن*، نواب صدیق حسن خان، مقدمہ، تصحیح و تعلیقات محمد کاظم کدوپی، ناشر: مرکز

انتشارات دانشگاه یزد، یزد، طبع اول بہار ۱۳۸۶ش/ ۲۰۰۷ء؛ طبع دوم ۱۳۹۵ش/ ۲۰۱۶ء۔ یہ تذکرہ

پہلی بار ۱۲۹۳ھ میں مطبع شاہجہانی، بھوپال سے شائع ہوا تھا۔ ایرانی اشاعت اسی کی بنیاد پر ہے۔ ایرانی

* خانابا مشار، فہرست کتاب ہای چاپی فارسی، تہران، طبع مولف، دی ماہ ۱۳۵۲ش/ ۱۹۷۴ء، ج ۲،

مرتب نے اپنے مقدمے میں مصنف کی بعض غلطیوں کی نشان دہی کی ہے۔ مرتب کی تمام تعلیقات حاشیے میں ہیں۔ آخر میں مختلف اشاریے ہیں۔

۲۔ برسی تذکرہ شمع، نجم، نسا بلوچی، ناشر: مینوفر، تہران، ۱۳۹۶ش، یہ شمع، نجم پر تبصراتی کتابچہ ہے۔

صبح گلشن، سید علی حسن خان بھوپالی

تذکرہ صبح گلشن، سید علی حسن خان سلیم بھوپالی، تصحیح، تعلیق، توضیح، اضافات فرہنگنامہ مجتبیٰ برز آبادی فراہانی، ناشر: اوستا فراہانی، تہران، ۱۳۹۰ش/۲۰۱۱ء، ۳ جلد۔ یہ اشاعت مطبوعہ مطبع شاہجہانی بھوپال ۱۸۷۸ء پر مبنی ہے۔ ایرانی مرتب نے اشاریے بنانے کا خاص اہتمام کیا ہے۔

صحف ابراہیم، علی ابراہیم خان خلیل بناری

۱۔ صحف ابراہیم* (بخش معاصران)، علی ابراہیم خان خلیل بناری، بہ تصحیح میرہاشم محدث، ناشر: انجمن آثار و مفاخر فرهنگی، تہران، ۱۳۸۵ش/۲۰۰۶ء۔ عابد رضا بیدار نے صحف ابراہیم کا ایک انتخاب ”صحف ابراہیم تذکرہ شعراے فارسی سده دوازدهم“ خدا بخش لائبریری، پٹنہ سے ۱۹۷۸ اور ۱۹۸۱ء میں شائع کیا تھا۔ یہ ایرانی اشاعت اسی پر مبنی ہے جیسا کہ ایرانی مصحح نے لکھا ہے: ”اساس کار من در تصحیح این قسمت ازین کتاب همان چاپ ایشان [بیدار] است“ (ص ۳۷)۔ ایرانی مرتب نے تعلیقات اور اشاریوں کا اضافہ کیا ہے۔ اس میں متعدد غلطیاں ہیں۔ انیس الاحبا کو انیس الاخبار (ص ۳۸؛ ۱۷۱؛ ۴۸)؛ قوم کنبو کو قوم کنبو (۱۱۳)؛ زیب المنشآت کو زیب المنتشاء (ص ۱۲۱)؛ بھکر کو بھگر (ص ۱۴۲)؛ عزت اکبر آبادی کو عزت اکبر آبادی (۱۹۲)؛ تکیٹ راے کو نکیت رای (ص ۴۱۷؛ ۴۷۹) لکھا ہے۔ ڈاکٹر بیدار نے سده دوازدهم (بارہویں صدی کے شعرا) کا التزام رکھا تھا، ایرانی مرتب نے اسے ”معاصران“ میں بدل دیا ہے۔

۲۔ تذکرہ صحف ابراہیم*، علی ابراہیم خان خلیل بناری، متخلص بہ خلیل متوفی ۱۲۰۸ق، (چاپ عکسی بر اساس نسخہ خطی کتابخانہ برلین، شمارہ ۶۶۳)؛ بہ کوشش یوسف بیگ باباپور، ناشر: منشور سمیر، ہمدانی بنیاد شکوہی و فرہنگ بنیان، تہران، ۱۳۹۷ش/۲۰۱۸ء، قومی کتب خانہ، برلن، جرمنی کے قلمی نسخہ نمبر ۶۶۳ کی عکسی اشاعت ہے۔ ابتدا میں فہرست شعر اور ایک ”یادداشت“ درج ہے جس میں مصنف، تذکرے اور نسخوں کا تعارف ہے۔ برلن کے اس نسخے میں کاتب نے شعرا کے صرف حالات درج کیے ہیں، نمونہ کلام نقل نہیں کیا۔

عرفات العاشقین و عرصات العارفین، تقی الدین محمد اوحدی دقانی بلیانی

۱- عرفات العاشقین و عرصات العارفین*، تقی الدین محمد اوحدی دقانی بلیانی، محسن نابی نصرآبادی، ناشر: اساطیر، تہران، ۱۳۸۸ش، ۷ جلدیں بترتیب ذیل: ج(آ-آلف)؛ ج(ب-بذ)؛ ج(ج-جش)؛ ج(ص-صغ)؛ ج(ف-فم)؛ ج(م-می)؛ ج(ن-نہا)۔ یہ تذکرہ تین قلمی نسخوں کی بنیاد پر مرتب ہوا ہے: ملک تہران (۵۳۲۴)؛ خدا بخش پٹنہ (۲۲۹ و ۲۳۰)؛ ذخیرہ حبیب گنج مولانا آزاد لائبریری علی گڑھ مسلم یونیورسٹی (بلا شمارہ)۔ ساتویں جلد میں تیرہ مختلف اقسام کے اشاریے ہیں۔ جلد ششم کی پیشانی پر حرف (م-ہ) چھپا ہے جب کہ یہ (م-ی) ہونا چاہیے کیونکہ اس میں ی تخلص کے شعر بھی ہیں۔

۲- عرفات العاشقین و عرصات العارفین*، تقی الدین محمد اوحدی حسین دقانی بلیانی اصفہانی تصحیح ذبح اللہ صاحبکاری وآمنہ فخر احمد، بانظارت علمی محمد قہرمان، میراث مکتوب، باہرکاری کتابخانہ، موزہ و مرکز اسناد مجلس شورای اسلامی تہران، ۱۳۸۹ش/۲۰۱۰ء، ۸ جلدیں بترتیب ذیل: ج(آ-آلف)؛ ج(ب-بخ)؛ ج(د-دس)؛ ج(ش-ظ)؛ ج(ع-عف)؛ ج(ق-قن)؛ ج(ن-نی)؛ ج(۸-۸نمایہ) آٹھویں جلد گیارہ مختلف نوعیت کے اشاریوں پر مشتمل ہے۔ یہ تین قلمی نسخوں کی بنیاد پر مرتب ہوا ہے: ملک تہران (۵۳۲۴)؛ خدا بخش پٹنہ (۲۲۹ و ۲۳۰)؛ ذخیرہ حبیب گنج مولانا آزاد لائبریری علی گڑھ مسلم یونیورسٹی (بلا شمارہ)۔ اس اشاعت میں مصنف کے حالات کے لیے ڈاکٹر نذیر احمد کے ایک اردو مقالے کے فارسی ترجمہ از ڈاکٹر سید حسن عباس کو شامل کیا گیا ہے۔

عقد ثریا، غلام مصحفی ہمدانی

تذکرہ عقد ثریا**، غلام مصحفی ہمدانی، ویرایش، مقدمہ و تعلیقات محمد کاظم کدوئی، ناشر: بخشایش، قم، ۱۳۸۸ش/۲۰۰۹ء، کتاب کے ایرانی مرتب جب بطور ریزن فرہنگی ایران، کابل میں مامور تھے تو انھوں نے عقد ثریا کی کابل اشاعت (بجز مولوی خستہ، با مقدمہ حسین نایل، بہ اہتمام محمد سرور پاکفر، ۱۳۶۲ش/۱۹۸۳ء) کی بنیاد پر اسے مرتب کیا تھا۔ خود کابل اشاعت، مرتبہ مولوی عبدالحق مطبوعہ اورنگ آباد دکن ۱۹۳۴ء پر مبنی ہے۔ ڈاکٹر کدوئی کا مرتبہ متن ایک بار ریزنی فرہنگی جمہوری اسلامی ایران کابل، ۱۳۸۲ش/۲۰۰۵ء سے بھی شائع ہو چکا ہے۔ مرتب نے شعرا کے مزید حالات کے لیے حواشی اور ارجاعات کا اہتمام کیا ہے۔ آخر میں اشاریہ ہے۔

کلمات الشعراء، محمد افضل سرخوش

کلمات الشعراء*، محمد افضل سرخوش، تصحیح علی رضا قزوه، کتابخانہ، موزہ و مرکز اسناد مجلس شورای اسلامی، تہران، ۱۳۸۹ش/۲۰۱۱ء، یہ اشاعت تین قلمی نسخوں (خدا بخش لائبریری پٹنہ، شماره HL3364؛ مرکز تحقیقات فارسی دہلی، شماره ۲۳۳۵؛ آصفیہ حیدرآباد دکن، شماره ۹۷) اور دو مطبوعہ (مرتبہ صادق علی دلاوری، لاہور ۱۹۴۲ء مرتبہ محمد حسین محوی لکھنوی، مدراس ۱۹۵۱ء) پر مبنی ہے۔ ایرانی مرتب نے اختلافات نسخ اور اشاریوں کا اہتمام کیا ہے۔ تعلیقات نہیں ہیں۔

گل رعنا، کچھی نراین شفیق اور نگ آبادی

تذکرہ گل رعنا (فصل دوم)، کچھی نراین شفیق اور نگ آبادی، مقدمہ و تصحیح مریم کسایی، ناشر: ہاور، ایلام، ۱۳۹۵ش/۲۰۱۶ء؛ گل رعنا کی وہ فصل جو ہندو شعر کے تذکرے پر مشتمل ہے۔ اس ایرانی اشاعت کی بنیاد مطبوعہ مطبع عہد آفرین برقی پریس، حیدرآباد دکن ۱۹۳۲ء ہے۔ ایرانی مرتب نے اپنی کوشش کے بارے میں بس یہ جملہ لکھا ہے: ”کوشش شدہ تا امتنی منقح از این اثر عرضہ گردد“ (ص ۱۳)، یعنی کوشش کی گئی ہے کہ ایک تنقح شدہ متن پیش کیا جائے۔

لباب الالباب، سعید الدین محمد عوفی

۱- لباب الالباب، محمد عوفی، بہ کوشش سعید نفیسی، طبع اول ۱۳۳۵ش/۱۹۵۶ء؛ طبع دیگر ناشر: نشر پیامبر، تہران

۲- تذکرہ لباب الالباب، محمد عوفی، از روی چاپ پر فسور براون با مقدمہ و تعلیقات علامہ محمد قزوینی و نخبہ تحقیقات استاد سعید نفیسی و ترجمہ دیباچہ انگلیسی بفارسی بقلم محمد عباسی، نیمہ اول، ناشر: کتابفروشی فخر رازی، تہران، بہار ۱۳۶۱ش/۱۹۸۲ء

۳- لباب الالباب، محمد عوفی، بہ تصحیح ادوارد جی براون، با مقدمہ محمد قزوینی، و تصحیحات جدید و حواشی و تعلیقات سعید نفیسی، بہ کوشش ہوشنگ رہنما، ناشر: ہر مس، تہران، ۱۳۸۹ش/۲۰۱۰ء، کشف الابیات کا اضافہ کیا گیا ہے۔

لطائف النیال، حکیم مولیٰ شاہ محمد عارف دارابی اصطہباناتی

تذکرہ لطائف النیال*، حکیم مولیٰ شاہ محمد بن محمد عارف دارابی اصطہباناتی متخلص بہ عارف، تصحیح یوسف بیگ باباپور، با مقدمہ سید صادق حسینی اشکوری، ناشران: مجمع ذخائر اسلامی قم، کتابخانہ موزہ ملک تہران، کتابخانہ،

موزہ و مرکز اسناد مجلس شورای اسلامی، تہران، ۱۳۹۱ش/۲۰۱۲ء، ۲ جلد۔ یہ نسخہ کتابخانہ ملک تہران، شمارہ ۴۳۲۵ پر مبنی ہے۔ تعلیقات کے بغیر ہے اور آخر میں شعر کے تخلص کا ایک اشاریہ ہے۔

لطایف نامہ، دیکھیے: مجالس النفائیس

ماثر رجیمی، عبدالباقی نہاوندی

ماثر رجیمی* (بخش سوم: زندگی نامہ ہا)، عبدالباقی نہاوندی، بہ اہتمام عبدالحسین نوائی، ناشر: انجمن آثار و مفاخر فرهنگی، تہران، ۱۳۸۱ش/۲۰۰۲ء۔ شمس العلماء محمد ہدایت حسین نے مآثر رجیمی بہت عمدہ مرتب کر کے، ایشیا نیک سوسائٹی بنگال، کلکتہ، ۱۹۲۴ء سے تین جلدوں میں شائع کی تھی۔ اس کی تیسری جلد علما، فضلا، شعراء، سپاہیان اور مستعدان ہر فن کے حالات پر مشتمل ہے۔ ایرانی اشاعت اسی کا چربہ اور اسی پر مبنی ہے۔ ایرانی مرتب نے جواز یہ پیش کیا ہے: ”مصحح (ہدایت حسین) کہ زبان فارسی را بہ صورت زبان مادری نبی دانستہ کہ گاہ دچار اشتباہاتی شدہ کہ من در حد بضاعت مزجات خود کوشیدہ ام تا آن آشفستگی ہا و لغزش ہا بر طرف سازم“ (ص ۵۱) یعنی کتاب کے مرتب (ہدایت حسین) چونکہ فارسی زبان بطور مادری زبان نہیں جانتے تھے، کبھی کبھار ان سے غلطیاں سرزد ہوئی ہیں۔ میں نے اپنی استعداد کے مطابق کوشش کی ہے کہ ان آشفستگیوں اور لغزشوں کو دور کروں۔ ایرانی مرتب نے تعلیقات کا اضافہ کیا ہے لیکن اتنی ضخیم کتاب کسی اشاریے کے بغیر ہے۔

مجالس النفائیس، میر نظام الدین علی شیر نوائی

۱۔ مجالس النفائیس*، میر نظام الدین علی شیر نوائی، بہ سعی و اہتمام علی اصغر حکمت، ناشر: کتابخانہ منوچہری، تہران، ۱۳۶۳ش/۱۹۸۴ء، طبع اول۔ اس اشاعت میں دو فارسی ترجمے شامل ہیں: ۱۔ لطایف نامہ از سلطان محمد فخری ہروی، مترجم سندھ میں رہا ہے لیکن یہ ترجمہ شاہ اسماعیل صفوی کے نام معنون ہے۔ ۲۔ از حکیم شاہ محمد بن مبارک قزوینی۔ یہ ترجمہ استنبول میں ہوا۔ لطایف نامہ الگ سے بھی شائع ہو چکا ہے۔ اس کے کوائف یہ ہیں:

۱۱۔ مآثر رجیمی میں مذکور شعرا کی فہرست کے لیے ملاحظہ ہو: عمر کمال الدین کا کوروی، ”فہرست شاعران مآثر رجیمی“، خدا بخش لائبریری جرنل، پٹنہ، شمارہ ۱۲۶، دسمبر ۲۰۰۱ء، ص ۲۷-۵۱، مضمون نگار نے محنت کر کے ہر شاعر کے بارے میں دیگر ماخذ کی نشان دہی بھی کر دی ہے۔

۲۔ لطائف نامہ (ترجمہ مجالس النفائیس امیر علی شیر نوائی)، مترجم: فخری ہروی، تصحیح و تحقیق ہادی بیدکی، ناشر: موقوفات دکتر محمود افشار، تہران، ۱۳۹۸ ش/۲۰۱۹ء۔ یہ تین قلمی نسخوں پر مبنی ہے: برٹش میوزیم (Add7669/1)، دانشگاہ تہران (۸۹۴)، کتابخانہ ملی تبریز (۱/۳۱۲۸)۔ آخر میں تعلیقات، واژہ نامہ اور اشاریوں کا اہتمام کیا گیا ہے۔^{۱۲}

مجمع الفضلاء، محمد عارف بقائی بخاری

تذکرہ مجمع الفضلاء**، محمد عارف بقائی بخاری، بہ تحقیق محمد خشکاب، زیر نظر یوسف بیگ باباپور، ناشر: منشور سمیر و بنیاد شکوہی، تہران، ۱۳۹۴ ش/۲۰۱۵ء۔ اس اشاعت کی بنیاد وہ نقل ہے جو تہران یونیورسٹی تہران (شمارہ ۶۵۴) میں موجود ہے۔ اصل نسخہ ہاشم شایق (افغانستان) کے پاس تھا۔ مرتب نے تعلیقات اور اشاریوں کا اہتمام کیا ہے۔

مجمع النفائیس، سراج الدین علی خان آرزو

یہ اہم تذکرہ پاکستان سے تین جلدوں میں مکمل شائع ہو چکا ہے۔ ایران میں اس کی دو تلخیصات شائع ہوئی ہیں۔

۱۔ بزم آرزو*، بہ کوشش عارف نوشاہی، مشمولہ مقالات عارف، دفتر دوم، ناشر: بنیاد موقوفات دکتر محمود افشار، تہران، ۱۳۸۶ ش/۲۰۰۷ء۔ یہ ان شاعروں کا تذکرہ ہے جن کے ساتھ خان آرزو کی معاصرت اور معاشرت تھی۔ یہ پنجاب یونیورسٹی لاہور کے نسخہ (Pfl24) پر مبنی ہے اور اس کا تقابل قومی عجائب گھر کراچی کے نسخے (N.M.1967-244) اور ”مجمع النفائیس تذکرہ شعرای فارسی سده دوازدهم“ مرتبہ عابد رضا بیدار، مطبوعہ خدا بخش اور نیشنل پبلک لائبریری پٹنہ، ۱۹۷۷ء و ۱۹۹۲ء سے کیا گیا ہے۔

۲۔ مجمع النفائیس* (بخش معاصران)، سراج الدین علی خان آرزو، بہ تصحیح میر ہاشم محدث، ناشر: انجمن آثار و مفاخر فرهنگی، تہران، ۱۳۸۵ ش/۲۰۰۶ء۔ اس کی بنیاد مرتبہ عابد رضا بیدار ہے جس میں بارہویں صدی ہجری کے شعرا کو الگ کیا گیا ہے۔ ایرانی مرتب نے ہر شاعر کے حالات نقل کرنے کے بعد دیگر ماخذ کی نشان دہی کر دی ہے۔ آخر میں اشاریے ہیں۔

^{۱۲}۔ لطائف نامہ ڈاکٹر سید محمد عبداللہ نے بھی مرتب کیا تھا جو اور نیشنل کالج میگزین، لاہور، اگست ۱۹۳۱ تا فروری ۱۹۳۳

مرآت الخیال، شیر علی خان لودھی

تذکرہ مرآة الخیال*، شیر علی خان لودی، بہ اہتمام حمید حسنی، باہمکاری بہروز صفرزادہ، ناشر: روزنہ، تہران، بہار ۷۷/۱۳ ش/۱۹۹۸ء۔ یہ مطبوعہ بمبئی ۱۳۲۴ھ پر مبنی ہے۔ مرتب نے اپنے کام کے بارے میں بتایا ہے: ”نویسنده ہندی است و نثر وی خالی از ابہام نیست۔ برخی مشکلات ابن چینی برطرف شدند و یا غلط ہا قیاساً تصحیح گردیدند۔ بسیاری از اشتباہات تاریخی تذکرہ نویسان متقدم تر را صاحب کتاب حاضر نیز تکرار کرده است۔ نگارنده در یادداشت های خود بہ نقد یا اصلاح آنها دست بردہ است“ (ص ۷۷، ملخصاً) یعنی مصنف چونکہ ہندی نژاد ہے اس کی فارسی نثر میں ابہام پایا جاتا ہے۔ اس نوعیت کی مشکلات کو دور کیا گیا ہے یا قیاسی تصحیح سے کام لیا گیا ہے۔ مصنف نے قدیم تذکرہ نگاروں کی تاریخی غلطیوں کا بھی اعادہ کیا ہے جسے مرتب نے اپنی تعلیقات میں درست کیا ہے یا ان پر تنقید کی ہے۔ آخر میں یادداشت ہای مصحح اور فہرست ہالے را ہنما ہیں۔

مردم دیدہ، عبدالحکیم حاکم لاہوری (حکیم بیگ خان)

تذکرہ مردم دیدہ*، عبدالحکیم حاکم لاہوری، تصحیح علی رضا قزو، ناشر: کتابخانہ، موزہ و مرکز اسناد مجلس شورای اسلامی، تہران، ۱۳۹۰ ش/۲۰۱۲ء، یہ اشاعت، مرتبہ ڈاکٹر سید عبداللہ، مطبوعہ لاہور، ۱۹۶۱ء اور سالار جنگ میوزیم حیدرآباد دکن کے مخطوطہ شمارہ Tad44/2 پر مبنی ہے۔ ایرانی مرتب کا دعویٰ ہے کہ مرتبہ ڈاکٹر عبداللہ میں جو غلطیاں تھیں وہ درست کر دی گئی ہیں۔ لیکن صورت حال یہ ہے کہ ایرانی اشاعت میں نئی غلطیاں داخل ہو گئی ہیں۔ ایک ہی صفحے ۱۹۵ پر تین غلطیاں نظر سے گذریں: حاجی محمد امین کولالی (بجائے کولالی) نقشبندی؛ میاں محمد کلیم (بجائے کلیم)؛ حضرت محمد (محمد زائد ہے) مجدد الف ثانی۔ ص ۱۹۶ پر پسر حضرت شیخا کو پسر حضرت شیخنا لکھا ہے۔

معدن الجواہر، محمد مہدی واصف مدراسی

تذکرہ معدن الجواہر**، محمد مہدی واصف مدراسی، مقدمہ، تصحیح و تعلیقات محمد خشکاب، ناشر: منشور سمیرو بنیاد شکوہی، تہران، ۱۳۹۶ ش/۲۰۱۷ء، ۲ جلد۔ مرتب نے دو قلمی نسخوں سے استفادہ کیا ہے۔ مرکز احیاء میراث اسلامی، قم (شمارہ ۱۸۸۵) اور کتابخانہ ملی ایران، تہران (۵-۱۷۷۲۰)۔ مقدمہ کے علاوہ اشاریہ تیار کیا ہے۔ ہر شاعر کے حالات کے آخر میں تعلیقات کی جگہ مزید حالات کے لیے ماخذ کی نشان دہی کی ہے۔

مقالات الشعراء، قیام الدین حیرت اکبر آبادی

تذکرہ مقالات الشعراء*، قیام الدین حیرت اکبر آبادی، تحقیق علی رضا قزوہ، کتابخانہ، موزہ و مرکز اسناد مجلس شورای اسلامی، تہران، ۱۳۹۶ ش / ۲۰۱۷ء۔ یہ مرتبہ نثار احمد فاروقی مطبوعہ دہلی، ۱۹۶۸ء پر مبنی ہے اور اس کا مقابلہ رضا لائبریری رامپور کے ایک قلمی نسخے (شمارہ ۲۴۱۲) سے کیا گیا ہے۔ ایرانی اشاعت تعلیقات کے بغیر لیکن اشاریوں کے ساتھ ہے۔ ایرانی مرتب کا کہنا ہے: ”در چاپ حاضر، افتادگی ها، نواقص و غلط خوانی های نسخه چاپی دہلی رفع شدہ“ (ص بیست و چہار) یعنی موجودہ اشاعت میں دہلی اشاعت کے نواقص اور قرأت متن کی غلطیاں دور کر دی گئی ہیں۔ جب کہ خود ایرانی اشاعت میں ویسی ہی غلطیاں موجود ہیں مثلاً: صوبہ داری بنگالہ کو صومعہ داری بنگالہ (ص بیست و یک)، دیوان غزلیات کو دیوان عزلیات (۳۹)، کسوت ہای فاخرہ کو سکوت ہای فاخرہ (۵۳)، عبداللطیف کو عبدالطیف (۱۰۳)، داروگی کو داروگی (۱۰۴)، مبارک اللہ واضح کو واضح (۱۲۵) لکھا ہے۔ تذکرے کے مصنف حیرت اکبر آبادی کا اسلوب ہے کہ وہ شعر کے نام کی رعایت سے سبھے لاتا ہے جیسے ”جامع الکلمات والحسنات میاں محمد حیات“۔ اسی تذکرے میں جب مصنف نے اپنا تذکرہ کیا ہے تو جو سبھے نقل ہوئے ہیں وہ کسی طرح مصنف کے نام کے ساتھ موزوں نہیں ہیں۔ اس نے اپنا نام یوں لکھا ہے: تختہ مشق ہجویری، معنی لفظ سادگی (ص ۲۵) یہ کلمات مبہم اور نامفہوم ہیں۔ یہ مطبوعہ دہلی میں بھی ایسا ہی ہے۔ ایرانی اشاعت تعلیقات کے بغیر، لیکن اشاریوں سمیت ہے۔

منتخب التوارخ، عبدالقادر بدایونی

منتخب التوارخ*، عبدالقادر بن ملوک شاہ بدایونی، بہ تصحیح مولوی احمد علی صاحب، با مقدمہ و اضافات توفیق ہ سبحانی، ناشر: انجمن آثار و مفاخر فرهنگی، تہران، ۱۳۷۹ ش / ۲۰۰۲ء۔ یہ دراصل منتخب التوارخ کی کلکتہ اشاعت ۶۹-۱۸۶۲ء مرتبہ منشی احمد علی، کبیر الدین احمد، ولیم ناسو لیس، جلد سوم پر مبنی ہے جو مشائخ، فضلا، اطباء، شعرا کے حالات پر مشتمل ہے۔ ایرانی مرتب یا ناشر نے سرورق پر کسی جلد شمار کا اظہار نہیں کیا ہے اور اسے محض منتخب التوارخ نام سے شائع کیا ہے۔ سرورق پر ایرانی مرتب کی طرف سے ”با مقدمہ و اضافات“ سے مراد چار صفحات کا تعارفی مقدمہ و آخر میں ہندی یا اردو الفاظ کی فارسی فرہنگ ہے۔ نیز اشاریوں کا اضافہ کیا ہے۔

منتخب اللطایف، رحم علی خان ایمان

۱۔ تذکرہ منتخب اللطایف*، رحم علی خان ایمان، با مقدمہ تارا چند، باہتمام سید محمد رضا جلالی نائینی و سید امیر حسن عابدی، چاپ تابان، تہران، ۱۳۴۹ ش / ۱۹۷۰ء۔ یہ دہلی یونیورسٹی لائبریری کے قلمی نسخے مکتوبہ ۱۲۶۶ء کی عکسی اشاعت ہے۔ آخر میں رجال کے نام کا ایک اشاریہ ہے۔

۲۔ منتخب اللطائف، رحم علی خان ایمان، تصحیح و توضیح حسین علی زاہد و مہدی علی زاہد، ناشر: طہوری، تہران، ۱۳۸۶ ش/۲۰۰۷ء۔ یہ دہلی یونیورسٹی کے نسخے یا اس کی مذکورہ بالا عکسی اشاعت پر مبنی ہے۔ مرتبین نے حاشیے میں مختصر تعلیقات اور آخر میں اشاریوں کا اہتمام کیا ہے۔

میخانہ، عبدالنبی فخر الزمانی قزوینی

تذکرہ میخانہ، ملا عبدالنبی فخر الزمانی قزوینی، بہ تصحیح احمد گلچین معانی، ناشر: اقبال، تہران، طبع اول ۱۳۴۰ ش/۱۹۹۱ء، طبع چہارم ۱۳۶۴ ش/۱۹۸۵ء، طبع پنجم ۱۳۶۷ ش/۱۹۸۸ء*، طبع ششم ۱۳۷۵ ش/۱۹۹۶ء۔ یہ دو قلمی نسخوں پر مبنی ہے۔ ایک نسخہ مرتب کے ذاتی کتب خانے (مشہد) کا اور دوسرا رضالا بیری رام پور کا ہے۔ مرتب میں حاشیے میں بہت مفصل توضیحات کا اہتمام کیا ہے۔ آخر میں مکملہ حواشی و استدراکات اور اشاریے ہیں۔ قرأت متن، ترتیب و تدوین کا عمدہ نمونہ ہے۔

نتائج الافکار، محمد قدرت اللہ گوپاموی

تذکرہ نتائج الافکار*، محمد قدرت اللہ گوپاموی، تصحیح و تعلیق یوسف بیگ باباپور، ناشر: مجمع ذخائر اسلامی، قم، ۱۳۸۷ ش/۲۰۰۸ء، یہ بکوشش خاضع الہ آبادی، مطبوعہ مطبع سلطانی بمبئی ۱۳۳۶ ش/۱۹۵۷ء پر مبنی ہے۔ ایرانی مرتب کا یہ کہنا کہ بمبئی مذکورہ اشاعت اس کی پندرہویں اشاعت تھی، بالکل غلط بات ہے۔ خاضع نے اسے ایک ہی بار شائع کیا تھا۔ مرتب کا یہ بھی کہنا ہے: ”باوجود آن کہ چند نسخہ خطی از این اثر در کتبخانہ ہالی ہند و پاکستان است، بر آن شدیم تا آن را از روی چاپ سنگی طبع ہند احیا کنیم“ (مقدمہ، ص ۲۴)۔ یعنی اس تذکرے کے ہندو پاکستان میں قلمی نسخے موجود ہونے کے باوجود انھوں نے ہند کی اشاعت کو دوبارہ زندہ کرنا مناسب سمجھا۔ مرتب کا یہ بھی کہنا ہے کہ یہ تذکرہ دو جلدوں میں شائع ہوگا۔ پہلی جلد متن اور مجمل مقدمے پر اور دوسری جلد تعلیقات و توضیحات و اشاریے اور کشف الابیات وغیرہ پر مشتمل ہوگی۔ لیکن تاحال اس کی پہلی جلد ہی شائع ہوئی ہے جو تعلیقات اور اشاریوں کے بغیر ہے اور آخر میں صرف شعرا کی فہرست ہے۔

نسخہ زیبای جہانگیر، مطربی سمرقندی

نسخہ زیبای جہانگیر*، مطربی سمرقندی، بہ کوشش اسماعیل بیگ جانف و سید علی موجانی، ناشر: کتابخانہ بزرگ حضرت آیت اللہ العظمیٰ مرعشی نجفی، قم، ۱۳۷۷ ش/۱۹۹۸ء۔ یہ تذکرہ، مصنف بخارا سے تیار کر کے ہندوستان لایا اور جہانگیر بادشاہ کو پیش کیا۔ یہاں جہانگیر سے اس کی متعدد ملاقاتیں ہوئیں، ان کا احوال آخر میں ملحق کیا۔ خود جہانگیر نے اپنے عہد شاہزادگی میں عہد اکبر کے فارسی شعرا کے حالات پر ایک مسودہ لکھا

تھا۔ جہاں گہر نے وہ مطربی کے حوالے کیا جو اس نے نسخہ زیبای جہاں گہر کے آخر میں بطور ضمیمہ شامل کیا۔ یہ اشاعت اس تذکرے کے واحد قلمی نسخے انڈیا انس لائبریری لندن (شمارہ ۳۰۲۳) پر مبنی ہے۔ تصحیح یا نسخہ نقل کرنے کا بنیادی کام اسماعیل بیگ جانف کا ہے جو علی موجانی کی کوشش سے چھپا ہے۔ اس اشاعت میں اکثر اسما غلط چھپے ہیں اور قرأت متن بہت کمزور ہے۔ عبداللہ برزش آبادی کو سرورش آبادی (۷۳)، آگہ شبرغانی کو آگاہی شبرغانی (۱۴۹)، چیرہ زرتار کو جیرہ زرتار (۲۷۳)، شیریں لاہوری کو شربنی لاہوری (۳۱۹)، میر معصوم بکری کو میر معصوم بابری (۳۲۷)، نظیری کو ناظری (۳۳۸) لکھا ہے۔ ص ۳۴۴ پر نسخے کا ترقیمہ دوبار چھپ گیا ہے۔ متن میں ایک جگہ ایک جملہ ہے: از ملازمت حضرت، حسب الحکم بہ بگالہ رفت (۳۳۱)، دوران طباعت حسب الحکم کی جگہ حسب الحکم (۳۳۱) چھپ گیا ہے اور اشاریہ ساز نے اسے شخص کا نام سمجھ کر اشاریے میں ”حب الحکم حضرت“ کے تحت درج کر دیا ہے! (۳۳۸) ۳

نشر عشق، حسین قلی خان عاشقی عظیم آبادی

تذکرہ نشر عشق*، حسین قلی خان عظیم آبادی متخلص بہ عاشقی، تصحیح و تعلیقات سید کمال حاج سید جوادی، ناشر: مرکز پژوهشی میراث مکتوب، تہران، ۱۳۹۱ ش/۲۰۱۳ء، ۲ جلد اور ہر جلد کے ۲ حصے (جلد اول: حصہ الف، حصہ ب؛ جلد دوم: حصہ الف، حصہ ب)۔ اس اشاعت کی بنیاد رضارام پور (شمارہ ۲۹) نسخے پر ہے اور مزید چھ نسخوں سے مقابلہ کیا گیا ہے۔ نیز مرتبہ اصغر جانفدا، مطبوعہ دو شنبہ تاجکستان، ۱۹۸۱ء سے بھی مدد لی گئی ہے۔ جلد دوم: حصہ ب تعلیقات اور اشاریوں پر مشتمل ہے۔

نگارستان سخن، سید نور الحسن بھوپالی

نگارستان سخن، ابوالخیر سید نور الحسن، مقدمہ و تصحیح رحمان ذبیحی و رحیم ہادی انداب جدید، ناشر: ہاوار، ایلام، ۱۳۹۴ ش/۲۰۱۵ء، یہ اشاعت، مرتبہ مولوی سید ذوالفقار احمد، مطبوعہ مطبع شاہجہانی، بھوپال، ذیقعدہ ۱۲۹۳ھ/۱۸۷۶ء پر مبنی ہے۔ ایرانی مرتبین نے صرف شعرا کے ناموں کے اشاریے کا اضافہ کیا ہے۔

۳۔ مطربی کی ایک اور تصنیف تذکرۃ الشعرا*، بکوشش اصغر جانفدا، مقدمہ، تحشیہ و تعلیقات علی رفیعی علامہ ودشتی ناشر: میراث مکتوب، تہران، طبع اول ۱۳۷۷ ش/۱۹۹۹ء؛ طبع دوم ۱۳۸۲ ش/۲۰۰۴ء شائع ہو چکی ہے۔ یہ ماوراء النہری شاعروں کا تذکرہ ہے اور سمرقند میں تصنیف ہوا ہے۔

نفائس المآثر، علاء الدولہ کامی قزوینی

تذکرہ نفائس المآثر*، علاء الدولہ کامی قزوینی، تحقیق و تصحیح سعید شفیعیون، ناشر: کتابخانہ، موزہ و مرکز اسناد مجلس شورای اسلامی، تہران و سازمان چاپ و انتشارات، تہران، ۱۳۹۵ش/۲۰۱۶ء۔ یہ چار مخطوطات کی بنیاد پر مرتب ہوا ہے: میونخ جرمنی شماره ۳؛ رضرا امپور شماره ۴۳۹؛ علی گڑھ یونیورسٹی شماره ۶۲۵؛ برٹش میوزیم شماره Or1761۔ مرتب نے جامع مقدمہ، مفصل تعلیقات اور متنوع اشاریوں کا اضافہ کیا ہے اور تدوین کا ایک اچھا نمونہ پیش کیا ہے۔ تعلیقات میں بعض تسامحات بھی ہیں جسے کلکتہ کو ہندوستانی ریاست ”سازا“ کا دارالحکومت بتایا گیا ہے (ص ۸۴۲) جب کہ اس نام سے ہندوستان میں کوئی ریاست نہیں ہے۔

ہفت آسمان، آغا احمد علی احمد

تذکرہ ہفت آسمان*، مولوی آغا احمد علی احمد، ناشر: کتاب فروشی اسدی، تہران، ۱۹۶۵م۔ یہ مرتبہ بلاخان، مطبوعہ پست مشن پریس کلکتہ ۱۸۷۳ء کی ہو بہو عکسی اشاعت ہے۔

ہفت اقلیم، امین احمد رازی

۱۔ ہفت اقلیم، امین احمد رازی، ناشر: وزارت فرہنگ، مطبع شرکت سہامی چاپ، تہران، بلاتاریخ، اقلیم سوم تک۔

۲۔ ہفت اقلیم*، امین احمد رازی، با تصحیح و تعلیق جواد فاضل، ناشر: کتاب فروشی علی اکبر علمی و کتاب فروشی ادیبیہ، تہران، ۱۳۴۰ش/۱۹۶۱ء، ۳ جلد۔ ان تین جلدوں میں کسی ایک پر بھی مقدمہ نہیں ہے جس سے معلوم ہو سکے کہ مرتب نے کس نسخے کو سامنے رکھا ہے۔ ہفت اقلیم کے کچھ حصے اس سے پہلے ایشیا تک سوسائٹی کلکتہ سے شائع ہو چکے تھے۔ جواد فاضل کی اشاعت کے بارے میں کلیمین معانی کی رائے بہت بے باکانہ ہے: ”[یہ کتاب] اس قدر غلط سہل چھپی ہے کہ ایران کی مطبوعات کی تاریخ میں کوئی اور کتاب اتنی رسوا کن نہ چھپی ہوگی۔ اس اشاعت میں اگر کوئی چیز نہیں ہے تو وہ کوئی ٹھیک لفظ، درست نام اور صحیح شعر ہے۔ حواشی اور تعلیقات کا بھی نشان نہیں ملتا۔ حالانکہ اس تذکرے کے متعدد قلمی نسخے کئی پبلک اور نجی کتب خانوں میں ملتے ہیں، لیکن کتاب فروشی ادیبیہ کا مغلوٹ اور غیر مرتب نسخہ کسی ایک قلمی نسخے سے بھی نہیں ملایا گیا اور نہ تصحیح کی گئی ہے۔ بلکہ چھپائی میں مزید غلطیوں کا اضافہ ہو گیا ہے، جب کہ ساتھ غلط نامہ بھی نہیں ہے!“ (تاریخ تذکرہ ہای فارسی، ج ۲، ص ۴۱۱)۔ ہفت اقلیم کے ایک اور ایرانی مرتب حسرت (اس کا ذکر آگے آئے گا) کا کہنا ہے کہ جواد فاضل اپنے زمانے کے مقبول ناول نگار تھے اور ان کے ناولوں کے بھرپور ایڈیشن نکلے تھے۔ ہفت اقلیم جیسی کلاسیک کتاب کی ترتیب و

تدوین ان کے بس کی بات نہیں تھی۔ عین ممکن ہے کہ ایرانی ناشر نے ان کے نام سے فائدہ اٹھایا ہو اور جلد پر ان کا نام بطور مصحح چھاپ دیا ہو (مقدمہ، جلد اول، صفحہ چہارم)۔

۳۔ تذکرہ ہفت اقلیم*، امین احمد رازی، تصحیح و تعلیقات و حواشی سید محمد رضا طاہری ”حسرت“، ناشر: سروش، تہران، ۷۸/۱۳ ش/۱۹۹۰ء، ۳ جلد۔ مرتب نے تین قلمی نسخوں اور دو سابقہ اشاعتوں سے استفادہ کیا ہے۔ قلمی نسخوں میں مدرسہ عالی شہید مطہری، تہران، شمارہ ۱۱۲۳: ملک تہران شمارہ ۲۳۱۳ اور دانشکدہ ادبیات مشہد مکتوبہ ۱۰۸۶ھ احمد آباد گجرات اور سابقہ طباعتوں میں کلکتہ اور تہران اشاعت شامل ہیں۔ مرتب نے حواشی اور اشاریوں کا اہتمام کیا ہے۔

ہیمالیاء، سید علی رضا نقوی و جلیل دوست خواہ:

ہیمالیاء*، (برگزیدہ شعر پانزدہ تن از شاعران اردو زبان)، ترجمہ سید علی رضا نقوی و جلیل دوست خواہ، ناشر: کتابخانہ طہوری، تہران، خرداد ماہ ۱۳۲۲ ش/۱۹۶۳ء، بیسیویں صدی کے پندرہ نامور اردو شعرا کے اردو کلام کا فارسی ترجمہ مع حالات ہے۔

ایسے تذکرے جن پر ایران میں کام ہوا ہے لیکن ابھی شائع نہیں ہوئے:

تصحیح انتقادی تذکرہ تحفۃ الشعر اتالیف بابا افضل بیگ خان اورنگ آبادی با تحقیق در احوال و سبک مولف، بہ کوشش مطہرہ آزادی خواہ، دانشکدہ علوم انسانی دانشگاه سمنان، شہر یور ۱۳۹۱ ش/۲۰۱۲ء، ایم اے کا سندی مقالہ ہے۔ اس میں آصفیہ حیدر آباد کن کے دو نسخوں (ایک کی تاریخ کتابت ۱۱۸۵ھ ہے) اور ایک مطبوعہ مرتبہ حفیظ قنیل، حیدر آباد دکن ۱۹۶۱ء سے استفادہ کیا گیا ہے۔ یہ سندی مقالہ بھی مظہر جان جاناں کے حالات پر ختم ہو جاتا ہے۔

تذکرہ حسینی، میر حسین دوست سنبھلی، الہام زاد افشار، بہ راہنمائی سعید شفیع یون، دانشکدہ ادبیات، دانشگاه اصفہان، سندی مقالہ برائے ایم اے، ۱۳۹۵ ش/۲۰۱۶ء

تذکرہ حسینی، میر حسین دوست سنبھلی، بہ تصحیح محمد خشتکاب

مجمع النفایس (بخش معاصر ان)، سران الدین علی خان آرزو، الہام زاد افشار، بہ راہنمائی سعید شفیع یون، دانشکدہ ادبیات، دانشگاه اصفہان، سندی مقالہ برائے پی ایچ ڈی، ۲۰۲۲ء

علم سیر و مغازی میں محمد بن اسحاق کی خدمات

اور محدثین کی آراء

جاوید احمد ملک

ریسرچ اسکالر، اسلامک اسٹڈیز، اسلامک یونیورسٹی آف سائنس اینڈ ٹکنالوجی، اونٹنی پورہ، کشمیر

javaidislamicstudies@gmail.com

صحابہ کرامؓ نے اگرچہ نبی علیہ السلام کی کوئی تصویر نہیں بنائی، تاہم انہوں نے آپ علیہ السلام کی عظیم شخصیت، بے مثال کردار و اخلاق، پاکیزہ احوال و عادات، حسین و جمیل وضع قطع، باقار نشست و برخاست، منفرد آداب و اطوار اور دلکش شمائل و خصائل کا مرقع ایک ایسے کامل انداز میں امت تک پہنچایا، جو تصویر کی برائیوں سے پاک تھا اور جس کے بعد امت کو آپ علیہ السلام کی تصویر کی ضرورت بھی نہ رہی۔ گو کہ متقدمین کی اصطلاح میں غزوات و سرایا کے واقعات کو سیرت سے تعبیر کیا جاتا ہے اور متاخرین کے نزدیک غزوات و سرایا کے ساتھ ساتھ آپ علیہ السلام کے باقی حالات زندگی کو سیرت میں شامل کیا گیا، تاہم ماضی قریب میں مختلف محرکات کی بنا پر اب اہل سیر کے نزدیک آپ علیہ السلام سے متعلق بالواسطہ و بلاواسطہ جو بھی معلومات پائی جاتی ہے اس کو سیرت کہتے ہیں۔ اس فن کی جمع و تدوین اور اشاعت و ترویج کی ابتدائی کوششیں عروہ بن زبیر، ابان بن عثمان اور امام زہری رحمہم اللہ کے ذریعے سے پہلی صدی ہجری ہی میں شروع ہو گئی تھی، تاہم باقاعدہ تصنیف و تالیف کا آغاز دوسری صدی ہجری میں شروع ہوا۔ جس میں سب سے نمایاں کام محمد بن اسحاق کا قرار پایا۔ تاہم اس امت کا امتیاز ہے کہ نبی علیہ السلام سے جو بھی چیز منسوب ہے، اس کو آگے منتقل کرنے سے پہلے محدثین نے روایت حدیث کی جو شدید شرائط طے کی ہیں، ان کو سامنے رکھتے ہوئے شاید ہی کوئی ان کی تنقید سے بچا ہے۔ روایت حدیث کے معاملے میں نہ ہی ایک بیٹے نے اپنے والد کی پرواہ کی ہے اور نہ ہی شاگرد نے اپنے استاد پر تنقید کرنے میں کسی قسم کی کوئی مداخلت برتی۔ اسی سلسلے کی ایک کڑی محمد بن اسحاق ہے۔

پیدائش و خاندان

محمد بن اسحاق (م۔ ۱۵۱ھ) کے دادا جنگ عین التمر ۱۲ھ میں حضرت خالد بن ولیدؓ کے ہاتھوں قید ہو کر مدینہ

آئے، جہاں وہ حضرت قیس بن مخرمہ مطبلی کے غلام بنے، پھر مشرف باسلام ہونے پر آزاد ہوئے۔ مدینہ ہی میں ان کے فرزند اسحاق سنہ ۵۳ھ میں پیدا ہوئے اور وہیں ان کے پوتے محمد بن اسحاق سنہ ۸۵ھ میں پیدا ہوئے۔ اگرچہ آپ ”موالیٰ“ میں سے تھے، تاہم مدینہ منورہ کے علمی ماحول، سرپرست خاندانوں کی علم نوازی اور بہترین سلوک اور اسلام کے نظریہ مساوات کی وجہ سے طبقہ موالیٰ نے مختلف علوم و فنون میں اعلیٰ مہارت حاصل کی اور پھر درس و تدریس، تصنیف و تالیف، وعظ و ارشاد اور میدان کارزار میں شاندار کارنامے انجام دئے۔

اساتذہ اور تلامذہ

محمد بن اسحاق فن سیرت و مغازی کے امام کہلاتے ہیں۔ آپ تابعی ہیں، حضرت انس بن مالکؓ کی زیارت کی ہے۔ سید التابعین سعید بن مسیبؓ سے، جو حضرت ابو ہریرہؓ کے تلامذہ میں بڑا نمایاں مقام رکھتے تھے، آپ نے کسب فیض کیا ہے۔ اس کے علاوہ آپ نے قاسم و عاصم پسران محمد بن ابو بکر، ابان بن عثمان، امام باقر، ابو سلمہ بن عبد الرحمن بن عوف، حضرت نافع اور امام اعرج جیسے کبار علماء حدیث و سیرت سے بھی علم حاصل کیا۔ بقول پروفیسر سلیمان مظہر صدیقی (م: ۲۰۲۰ء): یہ تمام وہ علماء و شیوخ ہیں جن کے علمی تجربہ اور دیانت و صلاحیت کی قسم کھائی جاتی ہے۔ آپ کے شاگردوں میں امام یحییٰ بن سعید الانصاری، امام سفیان ثوری، امام سفیان بن عیینہ اور امام شعبہ رحمہم اللہ جیسے کبار ائمہ حدیث شامل ہیں۔

علم سیرت میں آپ کا مقام و مرتبہ

محمد بن اسحاق علم حدیث میں بھی بلند درجہ رکھتے تھے۔ آپ امام زہریؒ کے خاص تلامذہ میں شمار ہوتے ہیں۔ آپ نے علم سیر و مغازی میں واقفیت حاصل کر کے منتشر روایات کو باقاعدہ و سائنٹفک طریقے سے جمع کر کے ایک کتابی شکل دے کر اس علم کو ترقی دی۔ ان کی کتاب سیرت کے عنوان پر پہلی باقاعدہ کتاب ہے، جو ہمیں اقتباسات کی شکل میں نہیں بلکہ ایک مکمل و ضخیم کتاب کی صورت میں ملی ہے۔ گو کہ ان سے پہلے عروہ بن زہیر، امام زہری اور متعدد تابعین نے سیر و مغازی پر کتابیں لکھیں تھیں، تاہم باقاعدہ تصنیف کا، جس

* ”موالیٰ“ کی جمع ہے۔ یہ اصطلاح آزلو کردہ غلاموں کے لئے استعمال کی جاتی تھی جو اپنے سابق مالک کے مددگار اور حلیف سمجھے جاتے تھے۔ آزلو کرنے والے مالک کو بھی ”موالیٰ“ کہا جاتا تھا یعنی دونوں ایک دوسرے کے مولیٰ ہوتے تھے۔ (مدیر)۔

۱۔ پروفیسر سلیمان مظہر صدیقی، مصلو سیرت نبویؐ، نئی دہلی: قاضی پبلشرز، ۲۰۱۶ء، ص ۳۱۔

کا ایک بڑا حصہ آج ہمارے پاس موجود ہے، شرف ابن اسحاق کو ہی حاصل ہے۔ پروفیسر لیسین مظہر صدیقی لکھتے ہیں:

یہ حقیقت واضح ہے کہ ابن اسحاق اولین سیرت نگار رسول نہیں تھے۔ اولیت کا سہرا تو کسی گمنام سیرت نگار کے سر بندھتا، تاہم یہ کہنا بالکل صحیح ہے کہ ابن اسحاق کی سیرت نبویاں ہشام کی تہذیب کی شکل میں ہم تک پہنچنے والی سب پہلی کتاب ہے اور یہی اس کی فضیلت ہے۔^۲

خود ان کے استاد امام زہری کے بارے میں منقول ہے کہ وہ کہتے تھے کہ: هذا اعلم الناس بها، (یعنی میرا) یہ (شاگرد) اس علم کا سب سے بڑا عالم ہے،^۳ اسی طرح امام شافعی سے منقول ہے: ”من اراد ان يتبحر في المغازی فهو عیال علی ابن اسحاق“، یعنی جو علم مغازی و سیر میں تبحر حاصل کرنا چاہے وہ محمد بن اسحاق کا خوشہ چین ہے۔^۴

بڑے بڑے ائمہ و اوقات ان کی قدر کرتے تھے اور امام موصوف کو ان کے حلقوں میں ایک نمایاں اختصاص حاصل تھا۔ چنانچہ مشہور ہے کہ امام زہری کے دروازے پر دربان مقرر تھا کہ کوئی شخص بغیر اطلاع کے نہ آئے، لیکن محمد بن اسحاق کو عام اجازت تھی کہ جب چاہیں چلے آئیں۔^۵

متعدد مستند علماء نے ان کی ثقافت کی شہادتیں دی ہیں۔ محمد بن سعد صاحب طبقات لکھتے ہیں:

محمد بن اسحاق ثقہ ہیں اور لوگ (اہل علم) آپ سے روایت کرتے ہیں۔ سفیان ثوری، امام شعبہ، ابن عیینہ، یزید بن زریع، ابراہیم بن سعد، یزید بن ہارون، یعلیٰ اور محمد عبید کے دو بیٹے اور عبد اللہ بن نمیر وغیرہ آپ (ابن اسحاق) سے روایت کرتے ہیں۔^۶

تعدیل و جرح اور نقطہ اعتدال

علم و فضل کی اس فضیلت، وسعت نظر اور اہل علم میں مقام خاص ہونے کے باوجود بعض محدثین کرام نے

۲۔ ماخذ سابق ص: ۴۲۔

۳۔ قاضی اطہر مہار کپوری، تدوین سیر و مغازی، دیوبند: مکتبہ دارالعلوم، ۱۴۱۰ھ، ص: ۲۰۹۔

۴۔ ماخذ سابق، ص مذکورہ۔

۵۔ علامہ شبلی نعمانی، سیرت النبی، اعظم گڑھ: دارالمصنفین، ۲۰۱۹ء، ۱/۷۱۔

۶۔ ابو عبد اللہ محمد بن سعد بصری، طبقات الکبریٰ، ترجمہ عبد اللہ الجمادی، دیوبند: حافظی بک ڈپو، ۲۰۰۰ء، ۲۱۷۔

محمد بن اسحاق کے ثقہ ہونے کی نسبت اختلاف کیا ہے۔ دراصل ابن اسحاق کے بارے میں موافق و مخالف دونوں آراء ملتی ہیں۔ چنانچہ ان کی توثیق و تائید کرنے والوں میں امام زہری، ابن عیینہ، ابو زرعہ، ابو حاتم، ابن المدینی، امام شافعی، امام بخاری، یزید بن ہارون، یحییٰ بن معین، عبد اللہ بن قائد، ابن سلیمان اور امام احمد بن حنبل جیسے عظیم محدثین شامل ہے۔ اور جن اہل علم نے ابن اسحاق پر جرح و تنقید کی ہے ان میں امام مالک، امام نسائی، امام دارقطنی، ہشام بن عروہ، مکی بن ابراہیم اور یحییٰ بن قطان وغیرہ شامل ہیں۔

حافظ شمس الدین ذہبی کہتے ہیں کہ محمد بن اسحاق فی نفسہ صدوق اور مرضی یعنی پسندیدہ ہیں۔ امام احمد بن حنبل ان کو حسن الحدیث (حدیث میں اچھے) کہتے تھے۔ علی بن مدینی کہتے ہیں کہ محمد بن اسحاق کی حدیث میرے نزدیک صحیح ہے۔ امام دارقطنی کہتے ہیں کہ محمد بن اسحاق قابل احتجاج* نہیں جبکہ امام شعبہ ان کو امیر المؤمنین فی الحدیث کہتے ہیں۔ امام مالک نے ان کو روایات میں قابل اعتماد نہیں مانا ہے۔ وہ کہتے تھے کہ ابن اسحاق غزوات نبوی اور سیرت کے دوسرے پہلوؤں کے بارے میں یہودیوں کی مسلمان اولاد سے روایت کرتے تھے اور یہ ان کے نزدیک قابل اعتراض بات تھی کیونکہ ان کے خیال میں ابن اسحاق روایات جمع کرنے کے شوق میں اس کا التزام نہیں کرتے تھے کہ ان کے راوی ثقہ بھی ہیں یا نہیں۔

یہ کوئی سنگین مسئلہ نہیں ہے کہ امام موصوف علماء یہود کی روایات قبول کرتے تھے۔ ان روایات کو ہم ”اسرائیلیات“ کہتے ہیں۔ جو اسرائیلی روایت قرآن و حدیث سے ٹکراتی ہو اس کے بارے میں کوئی ادنیٰ شخص بھی یہ نہیں کہہ سکتا کہ وہ قابل اعتبار ہے۔ اور جن اسرائیلی روایات کے بارے میں قرآن و حدیث خاموش ہوں، یعنی نہ تائید کرتی ہوں اور نہ تکذیب، تو ان کے بارے میں اہل علم میں اختلاف پایا جاتا ہے۔ بعض کے نزدیک ایسی اسرائیلی روایات کو بھی نقل کرنے میں مضائقہ نہیں کیونکہ ان سے کسی شرعی حکم یا عقیدے کی تکذیب لازم نہیں آتی۔ لیکن بعض کے نزدیک ان کو نقل کرنے کی چنداں ضرورت نہیں۔ جن اسرائیلی روایات سے قرآن و حدیث کی تائید ہوتی ہو، ان کے بارے میں جمہور کا موقف یہی ہے کہ وہ قابل نقل بھی ہیں اور قابل اعتبار بھی۔ بلکہ اس قسم کی اسرائیلی روایات کے بارے میں حدیث نبوی ہے: قال رسول اللہ علیہ السلام، حدثوا عن بنی اسرائیل ولا حرج یعنی رسول اللہ صلی اللہ علیہ وسلم نے فرمایا کہ بنی اسرائیل

* یعنی حجت نہیں ہیں۔

۷۔ حافظ شمس الدین ذہبی، تذکرۃ الحفاظ، بیروت: دار الفکر، ج ۱ ص ۱۷۳، بحوالہ مولانا دایس کاند بلوی، سیرۃ المصطفیٰ،

سے روایت کرو، اس میں کوئی مضائقہ نہیں۔^۸

چونکہ قرآن نے سابقہ اقوام کا جگہ جگہ تذکرہ کیا ہے اس لئے متقدمین علماء نے ان اقوام کے بارے میں معلومات جمع کرنے میں کوئی دقیقہ فرو گزاشت نہیں کیا ہے۔ اور اسی لئے اسرائیلیات کی نقل و روایت کی اہمیت بڑھ جاتی ہے۔ مشہور جرمن مستشرق جوزف ہور ووتز لکھتے ہیں:

قرآن کے مطالعے نے یمن کی تاریخ سے علماء کی دلچسپی پہلے ہی بڑھادی تھی۔ سورہ بروج میں اصحاب الاخدود کا بیان ہے، اس سے علماء اس طرف متوجہ ہوئے کہ یمن میں عیسائیت اور یہودیت کے فروغ کے زمانے کی تحقیق کریں۔ اسی طرح اصحاب الفیل کا مطالعہ کرتے ہوئے یمن کے حبشی گورنر ابرہہ کی فوج کی تفصیلات درکار تھیں۔^۹

ابن اسحاق پہلے شخص نہیں ہیں جنہوں نے اخبار اہل کتاب کی نقل و روایت میں دلچسپی دکھائی ہے بلکہ ان سے پہلے بھی بہت سے اہل علم حضرات نے اسرائیلیات کی جمع و تدوین کا کام انجام دیا ہے۔ چنانچہ جوزف ہور ووتز لکھتے ہیں:

جنوب عرب میں وہب بن منبہ نے ابن اسحاق سے پہلے اسی طرح کے غیر اسلامی اخبار بے تکلف جمع کئے تھے۔ یہ بھی ذہن میں رکھیے کہ اہل کتاب کے قصوں میں ابن اسحاق نے متعدد مواقع پر وہب بن منبہ کا حوالہ دیا ہے۔^{۱۰}

بعد میں ائمہ مفسرین نے ابن اسحاق کی کتاب سے استفادہ کیا اور ابن اسحاق کی طویل عبارتوں کو اپنی تفاسیر اور کتب میں نقل کیا ہے۔ اس کے بارے میں ہور ووتز لکھتے ہیں:

طبری نے اپنی تاریخ میں بھی نہیں، بلکہ اپنی تفسیر میں بھی امیائے بنی اسرائیل سے متعلق ابن اسحاق کے طویل اقتباسات بکثرت نقل کر دیے ہیں۔ اسی طرح الاذرقی نے مکہ کی تاریخ قدیم میں ابن اسحاق کا جاہجا حوالہ دیا ہے۔^{۱۱}

۸۔ امام ابو داؤد سجستانی، سنن ابی داؤد، کتاب العلم، باب الحدیث عن بنی اسرائیل، حدیث نمبر، ۳۶۶۲۔

۹۔ پروفیسر جوزف ہور ووتز، سیرۃ النبی کی اولین کتابیں اور ان کے مولفین، اردو ترجمہ، پروفیسر شاد احمد فاروقی، نئی دہلی: اسلامک بک

فائونڈیشن، ۱۹۹۸ء، ص: ۱۱۳-۱۱۴۔

۱۰۔ ماخذ سابق، ص: ۱۱۸۔

۱۱۔ ماخذ سابق، ص: ۱۱۲۔

محمد بن اسحاق کے بارے میں متفرق اقوال نقل کر کے ماضی قریب کے مشہور محقق عالم مولانا دریس کاندھلوی (م: ۱۹۷۶ء) لکھتے ہیں:

محمد بن اسحاق پر دو جرح کی گئی ہیں۔ ایک یہ کہ وہ روایت میں تدلیس کرتے تھے۔ دومیہ کہ خیبر وغیرہ کے واقعات کو یہود خیبر سے دریافت کرتے تھے۔ دوسری وجہ موجب جرح نہیں۔ مزید توثیق کے لئے یہود سے واقعات کی تحقیق کرنا قابل اعتراض نہیں۔ البتہ فقط یہود پر اعتماد کرنا اور محض ان کی روایات سے احکام شرعیہ کا ثابت کرنا درست نہیں۔ لیکن دنیا میں کوئی مسلمان اس کا قائل نہیں اور نہ کہیں یہ ثابت ہے کہ محمد بن اسحاق یہود خیبر سے نافع اور زہری کی طرح روایت کرتے ہوں اور قاسم اور عطاء کی طرح یہود خیبر کو ثقہ سمجھتے ہوں اور نہ کوئی اونٹنی عقل والا مسلمان کافروں سے روایت کر سکتا ہے اور نہ ان کو ثقہ سمجھ سکتا ہے اور جس نے ایسا سمجھا غلط سمجھا۔ باقی تدلیس کے متعلق خود ائمہ حدیث نے تصریح کر دی ہے کہ تدلیس کا معنی معتبر نہیں جب تک اس کا سنا ثابت ہو جائے۔^{۱۲}

محدثین کا متفقہ فیصلہ ہے کہ مغازی اور سیر میں ابن اسحاق کی روایات قابل استناد ہیں۔ بلکہ امام بخاری نے اپنی تاریخ میں اکثر واقعات ان سے ہی لئے ہیں۔ مولانا دریس کاندھلوی لکھتے ہیں:

امام بخاری نے اپنی کتاب صحیح البخاری میں ان سے موصولہ کوئی روایت نہیں لی البتہ تعلیقاً ان سے روایت لی ہے۔ اصحاب سنن نے محمد بن اسحاق سے روایت نہیں لی ہے اور امام مسلم نے مقروناً باغیر ان سے روایت لی ہے۔^{۱۳} امام موصوف کے بارے میں موافق و مخالف اقوال نقل کرنے کے بعد حافظ شمس الدین ذہبی امام اسماء الرجال اپنے قول فیصل سے اس موضوع کا اختتام ان الفاظ میں کرتے ہیں:

علماء کے نزدیک معمول یہ بات ہے کہ ابن اسحاق بعض اشیاء میں شدوذ کے باوجود مغازی اور غزوات نبوی کے بارے میں مرجع ہیں اور حلال و حرام میں حجت نہیں، ہاں ضعیف بھی نہیں ہیں، بلکہ ان سے استشہاد کیا جائے گا۔^{۱۴}

اسی طرح بعض روایات میں اس بات کی تصریح ہوتی ہے کہ امام مالک کی جرح متعدی نہیں تھی۔ انہوں نے بعد میں اپنے تشدد و موقف میں کسی قدر تخفیف فرمائی تھی۔ چنانچہ امام ابن حبان لکھتے ہیں کہ: ”امام مالک نے صرف ایک

۱۲۔ مولانا دریس کاندھلوی، سیر المصطفیٰ، بیروت: کتب خانہ نعیمیہ، ۲۰۱۸ء، ۹۲/۔

۱۳۔ ماخذ سابق، ۱۲۵/۔

۱۴۔ تذکرۃ الحفاظ، ۱۶۳، بحوالہ تدوین سیر و مغازی، ص ۲۰۸۔

مرتبہ محمد بن اسحاق کے بارے میں کہا تھا، پھر ان کے مرتبہ کے مطابق ان سے برتاؤ کرتے تھے۔^{۱۵}

اسلوب اور انداز نگارش

محمد ثین تقویٰ، اونچے معیار اور اعلیٰ احتیاط کے لحاظ سے ابن اسحاق کی متعدد کمزوریوں کی نشاندہی کرتے ہوئے کہتے ہیں کہ:

(اول) وہ اپنی کتاب کے پہلے حصے (جو المبتدأ کہلاتا ہے) میں سابقہ انبیاء علیہم السلام اور سابقہ ام کے بارے میں یہود و نصاریٰ سے بلا خوف روایات نقل کرتے ہے۔
(دوم) وہ ہر راوی کا بیان الگ الگ نقل کرنے کے بجائے سب راویوں کی معلومات کو یکجا بیان کرتے ہیں، جس کو ہم مورخانہ اسلوب کہہ سکتے ہیں۔ جبکہ محدثین کا طریق کار یہ تھا کہ وہ کسی واقعہ یا حدیث کو بیان کرتے وقت جن جن راویوں سے جو جو ارشادات سنے ہوتے تھے تو ان سب ناموں کو صراحت سے پوری سند کے ساتھ بیان کرتے ہیں اور اگر کسی اختلاف کا ذکر کرتے ہیں، تو اس کے خاص راوی کا بھی ذکر کرتے ہیں، جس کو ہم محدثانہ اسلوب کہتے ہیں۔ جبکہ اہل سیر متعدد روایات و آثار کو جوڑ کر ان میں تسلسل و ربط قائم کر کے واقعات کو زمانی ترتیب کے مطابق بیان کرتے ہیں اور اس کے لئے وہ راویوں کے نام اور ساری اسناد ہر جگہ بیان کرنے کے بجائے کسی خاص جگہ بیان کر دیتے ہیں۔ دراصل یہ سیرت و سوانح کے فن کا تقاضا تھا کہ اس طریقے کو اختیار کئے بغیر مسلسل و مربوط بیان پیش کرنا ممکن نہیں تھا۔ اسی لئے بعد میں جب علم سیرت کو ترقی ہوئی تو آپ صلی اللہ علیہ وسلم کی سیرت و سوانح حیات کو بیان کرنے کے لئے مورخین نے آگے چل کر ابن اسحاق ہی کا اسلوب اختیار کیا۔

یہ دراصل محدثین اور اہل سیر کے طریقہ تدوین و تصنیف کا فرق تھا، جو بعد میں اختلاف کا باعث بنا۔ اور اس کی بناء پر ابن اسحاق جیسے امام سیرت کی دیانت کو مجروح نہیں کیا جاسکتا۔ چنانچہ پروفیسر یسین مظہر صدیقی اس کی مذمت کرتے ہوئے رقم طراز ہیں:

یہ عجیب بات ہے کہ ابن اسحاق پر تدلیس کے سبب بعض حضرات نے شدید تنقید کی مگر امام زہری وغیرہ کی

۱۵۔ حافظ ابن حجر عسقلانی، تہذیب التذیب، ۴۵/۹، بحوالہ سیر الصحابہ، معین الدین ندوی، کتب خانہ نعیمیہ دیوبند،

ایسی تمام روایات سب کے نزدیک مقبول رہیں اور کسی نے ان کو اس بنا پر ہدف تنقید نہیں بنایا۔ طرفہ ستم یہ کہ اکابر محدثین بھی اس عیب سے، اگر وہ عیب ہے، مبرا نہیں۔ انہوں نے بھی ایک سے زیادہ راویوں کی روایات مخلوط کر کے بیان کی ہیں جن کے مختلف حصوں کے بارے میں یہ حتمی طور سے کہنا ممکن نہیں کہ کون سا حصہ روایت یا متن حدیث کس راوی کا بیان کردہ ہے۔^{۱۶}

چنانچہ امام احمد بن حنبلؒ جیسے محتاط محدث سے جب ان کے بیٹے نے پوچھا کہ آپ کو ابن اسحاق پر کیا اعتراض ہے، تو امام صاحب نے جواب دیا کہ :

میں نے ان کو دیکھا کہ وہ بہت سے لوگوں سے ایک ہی واقعہ بیان کرتے ہیں اور اس کی بات کو اس بات سے الگ نہیں کرتے، اس لئے میں اعتماد نہیں کر سکتا کہ کون سا حصہ مستند ہے اور کون سا غیر مستند ہے۔^{۱۷}

تاہم امام احمد بن حنبلؒ کا ارشاد ہے کہ: ”محمد بن اسحاق کی بات مغازی وغیرہ میں قابل قبول ہے، لیکن حرام و حلال (فقہ و شریعت) کے باب میں احتیاط کی جائے گی“۔^{۱۸}

امام ابن اسحاقؒ سے پہلے عربی اسلامی سیرت نگاری کا سرمایہ چند کتب مغازی تھیں، جو اپنی جگہ کامل سیرت نبویؐ نہیں پیش کرتی تھیں۔ امام ابن اسحاق نے ایک مفصل سیرت نبویؐ لکھنی چاہی اور اس کا خاکہ اتنا وسیع کر دیا کہ وہ عالمی تاریخ اسلام نگاری کی اولین روایت بن گئی۔ ابتدائے آفرینش اور پیغمبران اسلام سے آغاز کر کے عرب اور اس کے قریب و جوار کی اقوام و ملل کی تاریخ انسانیت کو دامن تحریر میں لیتے ہوئے انہوں نے سیرت نبویؐ سے اس کا سرا جوڑ دیا اور پھر دو بنیادی ادوار ماقبل بعثت اور مابعد نبوت پر توجہ مرکوز کر دی اور خاتمہ خلافت اسلامی پر کیا تاکہ انسانی تاریخ اور اسلامی تہذیب کا تسلسل جاری و ساری نظر آئے۔^{۱۹}

اسفار اور آخری قیام گاہ

امام موصوف نے زندگی کے آخری سالوں میں مشرقی علاقوں جیسے کوفہ، بصرہ، رے، اسکندریہ اور ارض الجزیرہ (شمالی عراق) وغیرہ کے اسفار کئے اور بالآخر بغداد میں مستقل سکونت اختیار کی اور وہیں ۱۵۱ھ میں

۱۶۔ مصادر سیرت نبوی، ۶/۷۱۔

۱۷۔ ڈاکٹر محمود احمد غازی، محاضرات سیرت، نئی دہلی: لرب پبلیکیشنز، ۲۰۱۱ء، ص ۱۷۸۔

۱۸۔ عبدالرحمن ابن ابی حاتم رازی، البحر والاعتدال، حیدرآباد، ج ۳/ قسط ۲ ص ۱۹۳، بحوالہ ہندوین سیر و مغازی ص ۲۰۹۔

۱۹۔ مصادر سیرت نبوی، ۲/۵۲۵۔

انتقال کر گئے۔ ان کے اسفار جو انہوں نے دور عباسی کے آغاز ہی میں کئے تھے، کا محرک و مقصد سیرت نبوی کی اشاعت و ترویج تھی جس میں ان کو کمال کا درجہ حاصل تھا۔

امام موصوف نے ہجرت اور قیام عراق سے پہلے ہی مدینہ میں اپنی کتاب کی تکمیل کر لی تھی اور ان کے متعدد مدنی تلامذہ ان کی سیرت کی سماعت و روایت مدینہ النبی میں کر رہے تھے۔ پروفیسر صدیقی اس کی تائید میں متعدد شواہد پیش کرتے ہیں:

جوزف ہور ووتز کا یہ خیال بالکل صحیح ہے کہ ابن اسحاق نے مدینہ منورہ سے ہجرت اور نقل وطن کرنے سے قبل اپنی کتاب نہ صرف مکمل کر لی تھی بلکہ اس کی مسلسل روایت کرتے رہے تھے۔ چنانچہ ان کے مدنی شاگرد ابراہیم بن سعد نے اس کی سماعت و روایت مدینہ ہی میں کی تھی۔ اس کی ایک مزید تائیدی دلیل یہ ہے کہ ڈاکٹر حمید اللہ کے مطابق ابن اسحاق پھر کبھی مدینہ نہیں آئے تھے۔ دوسری دلیل یہ ہے کہ سیرت ابن اسحاق پوری کی پوری مدنی راویوں کی روایات پر مبنی ہے اور اس میں کہیں بھی کسی عراقی راوی کا نام نہیں آیا ہے۔^{۲۰}

محمد بن اسحاق کی کتاب پر ابن ہشام کا کام

ابن اسحاق کی کتاب اتنی وسیع اور متداول ہوئی کہ آگے چل کر اس کے مواد میں تنوع آ گیا۔ ابن ہشام نے ابن اسحاق کی کتاب کے اول حصہ المبتدأ کو، جو اسرا ئیلیات پر مبنی تھا، نکال دیا اور اس میں نقل شدہ غیر ضروری اشعار کو بھی حذف کر دیا۔ غرض ابن ہشام نے اس کی از سر نو تہذیب، تلخیص اور تدوین کر کے اس کو ایک نئی، معیاری اور مستند شکل دے دی۔ بقول پروفیسر صدیقی:

بہت سے الحاقی اور نقلی اشعار تھے جن پر ابن ہشام نے نقد کیا۔ ایسے اشعار کو کسی طرح اصلی نہیں ثابت کیا جا سکتا۔ ان کی بہر کیف یہ اہمیت ضرور ہے کہ وہ ابن اسحاق کی معاصر شاعری اور لغت و ادب کی عکاسی کرتے ہیں اور تدریج و سیرت کے لئے نہ سبھی عربی زبان و ادب کے باب میں ان کی ایک جگہ ہے۔^{۲۱}

ڈاکٹر محمود احمد غازی نے اپنی کتاب ”محاضرات سیرت“ میں (جو دراصل ان کے علم سیرت پر ایک لیکچر سیریز کی کتابی شکل ہے) ابن اسحاق کی کتاب اور اس پر ابن ہشام کی تحقیق و تدقیق اور ترمیم و اضافہ پر سیر حاصل گفتگو کی ہے۔ ان طویل اقتباسات کو یہاں دامن تحریر میں لانا طوالت کا باعث بنے گا۔ اہل علم

۲۰۔ ماخذ سابق ۱/۷۸۔

۲۱۔ ماخذ سابق، ۱/۸۲۔

اس کا مطالعہ کر سکتے ہیں۔

ابن ہشام کے کام کی اہمیت و افادیت کو بیان کرتے ہوئے پروفیسر صدیقی لکھتے ہیں:

یہ سعی و کاوش کچھ ایسی مبارک ساعت میں ہوئی تھی کہ اس سے (یعنی ابن اسحاق کی کتاب سے) زیادہ مقبول و معتبر اور متداول ہو گئی جس کے نتیجے میں اصل سیرت ابن اسحاق کے نئے مکیاب ہوتے چلے گئے تاکہ ناپید ہو گئے۔ اور آج سیرت ابن ہشام میں اس کے مولف گرامی اور جامع سائی و دونوں زندہ ہیں۔^{۲۲}

ڈاکٹر حمید اللہ (م ۲۰۰۲ء) نے بڑی تحقیق و تلاش کے بعد ابن اسحاق کے دو شاگرد یونس بن بکیر اور محمد بن مسلمہ کی روایات کو جمع کر کے سیرت ابن اسحاق کو ۱۴۰۱ھ میں مراکش سے شائع کرایا۔ سیرت ابن اسحاق کا فارسی ترجمہ شیخ سعدی کے معاصر بادشاہ ابو بکر بن سعد کے زمانے میں ہوا ہے۔

کارنامہ عظیمی

امام موصوف نے سیرت نبوی سے متعلق منتشر، متفرق اور زبانی روایات کو ایک جگہ جمع کر کے فن سیر و مغازی کو باقاعدہ بنا کر ایسا کارنامہ انجام دیا، جو بعد میں خاص و عام کے لئے عظیم نفع کا باعث بنا، یعنی متاخرین کے لئے ان کی کتاب مرجع ثابت ہو۔ انہوں نے ان کی کتاب اور نسخ و اسلوب کو سامنے رکھ کر نئی کتابیں تصنیف کیں اور عوام کو پیغمبر اسلام علیہ السلام کی مربوط سیرت کو باقاعدہ جاننے کا موقع بہم پہنچایا۔ چنانچہ خطیب بغدادی لکھتے ہیں:

ابن اسحاق پہلے شخص ہیں جنہوں نے اس علم کی طرف توجہ کی، اور اس کو اتنا بڑھایا کہ ان کے بعد پھر کوئی اس پر اضافہ نہ کر سکا۔ اور سلاطین اور امراء کی توجہ بے نتیجہ اور لایعنی قصص و حکایات سے تارتخ کی طرف پھیر دی۔ اس طرح انہوں نے سب سے پہلے تارتخ کا مذاق پیدا کیا۔^{۲۳}

اسی طرح امام ابن عدی محمد ابن اسحاق کے عالمگیر کارنامے کو اس طرح بیان کرتے ہیں:

اگر اس فضیلت کے علاوہ ابن اسحاق میں اور کوئی فضیلت نہ ہوتی کہ انہوں نے سلاطین کا مذاق بدل کر ان کی توجہ اور مشغولیت لا حاصل کتابوں سے رسول اللہ علیہ السلام کے مغازی، آپ کی سنت اور آغاز عالم کی تارتخ کی جانب پھیر دی۔ تو تہا یہی کارنامہ اور اولیت کا

۲۲۔ ماخذ سابق، ۲/۵۲۵۔

۲۳۔ سیر الصحابہ، ۷/۴۳۱۔

یہ فخر ہی ان کی فضیلت کے لئے کافی تھا۔ ان کے بعد بہت سے لوگوں نے اس فن پر کتابیں لکھیں، لیکن کوئی ان کے درجے کو نہ پہنچ سکا۔^{۲۴}

اسی کارنامہ کا تذکرہ کرتے ہوئے جرمن مستشرق پروفیسر ہور ووتر لکھتے ہیں :

ابن اسحاق کو کچھ مواد سے اپنے استادوں سے پہنچا تھا اور کچھ اسنے بطور خود جمع کیا تھا۔ یہ ترتیب و تنظیم بجائے خود ایک بڑا کام ہے۔ چاہے ابن اسحاق سے پہلے کچھ اور لوگوں نے بھی یہ کام کیا ہو، تب بھی اسے اس لحاظ سے اولیت کا شرف حاصل رہے گا کہ اس نے رسول اللہ کی حیات طیبہ کے مختلف ادوار کو نہ صرف ایک تناسب کے ساتھ اپنی تالیف میں پیش کیا بلکہ اہماء سابقین کے حالات شامل کر کے سیرت کے موضوع میں وسعت

پیدا کر دی۔ اور اسے تاریخ رسالت بنا دیا۔^{۲۵}

یہ بات واضح ہے کہ امام محمد بن اسحاق علم سیر و مغازی کے اگرچہ بانی قرار نہیں دئے جاسکتے، تاہم انہوں نے اس فن کو ترقی دینے اور باقاعدہ تصنیف و تالیف میں جو نمایاں کردار ادا کیا، وہ اس فن کی تاریخ کا پہلا روشن باب ہے۔ انہوں نے اپنے پیشروؤں کے منتشر و متفرق کام کو جمع کر کے مزید اپنی تحقیق و تدقیق سے ایک ایسی کتاب تیار کی، جس کے بغیر علم سیر و مغازی کی روشن تاریخ نامکمل ہے۔ اگرچہ سیرت النبی صلی اللہ علیہ وسلم کا بنیادی ڈھانچہ قرآن و صحیح السنن احادیث سے مکمل ہو جاتا ہے، تاہم ذیلی واقعات سے بنیادی واقعات سیرت کا باہمی ربط و جوڑ اور باقی جزوی تفصیل علم سیر و مغازی ہی کے ذریعے ممکن ہے۔ اور اس فن کی باقاعدہ ابتداء ابن اسحاق کی کتاب سے شروع ہوتی ہے۔ گو کہ بعض ائمہ فن اور محدثین کرام نے ان پر تنقید کی ہے، مگر اس تنقید کا تعلق عقائد اور حلال و حرام کے امور سے ہے، جبکہ تمام محدثین کا منفقہ اصول ہے کہ سیر و مناقب اور فضائل میں روایت کا معیار کسی قدر کم ہو جاتا ہے اور ضعیف السنن روایات بھی اس میدان میں قابل قبول تسلیم کی جاتی ہے۔ ابن اسحاق کے کام اور میدان کا تعلق عقائد و مسائل سے نہیں بلکہ سیر و سوانح اور فضائل مناقب سے ہے۔ اس لئے وہ اس فن میں امام کی حیثیت سے ایک اونچا مقام رکھتے ہیں۔ متاخرین اہل سیر نے ان کی کتاب سے استفادہ کر کے اپنے اپنے ادوار میں سیرت پر کتابیں تصنیف کی ہیں۔ آج تک شاید ہی کوئی سیرت نگار ہوگا، جو ابن اسحاق کی کتاب سے مستغنی ہوا ہو۔ سیرت و مغازی کے اس درخشان و پائندہ علم پر جب بھی زبان و قلم حرکت میں آئی گی، ابن اسحاق کا نام اور ان کی کتاب کا تذکرہ اور استفادہ ہر دور میں کیا جائے گا۔

۲۴۔ تہذیب التہذیب، ۹/۴۲۴، بحوالہ، سیر الصحابہ، ۷/۲۳۷۔

۲۵۔ سیرۃ النبوی کی اولین کتابیں اور ان کے مولفین، ص ۱۲۳۔

مولانا امین احسن اصلاحی اور ان کی تفسیر تدبر قرآن

عبد المنان چیمہ

ریسرچ اسکالر، شعبہ اسلامی و عربی علوم، یونیورسٹی آف سرگودھا، پاکستان

abdulmanan522@gmail.com

قرآن مجید کے ہر پہلو کو نسل انسانی کے سامنے اجاگر کرنے کے لیے مسلمان اہل قلم نے مختلف زبانوں میں قرآنی تفاسیر تحریر کیں۔ تفسیری ادب کے ارتقا میں بیسویں صدی عیسوی کو خاص اہمیت حاصل ہے۔ اس دوران علم تفسیر کے باب میں نئے دور کا آغاز ہوا اور تفسیر نویسی کے حوالے سے کئی مکاتب فکر اور متعدد نئے رجحانات سامنے آئے۔ ان میں سے ایک فراہی مکتب فکر ہے جس کی نمایاں جھلک تفسیر ”تدبر قرآن“ میں دکھائی دیتی ہے جو مولانا امین احسن اصلاحی کا عظیم الشان کارنامہ ہے۔

مولانا امین احسن اصلاحی کا مختصر تعارف

مولانا اصلاحی 1904ء میں اعظم گڑھ کے قریب ایک گاؤں بمہور میں پیدا ہوئے۔ آپ کے والد حافظ مرتضیٰ پیشے کے اعتبار سے زمیندار تھے۔ آپ کا تعلق ایک دیہی گھرانے سے تھا۔ آپ کی تعلیم و تربیت کا آغاز مدرسہ الاصلاح سے ہوا۔ آپ نے اس ادارے میں مختلف علوم و فنون میں دسترس حاصل کی۔ مولانا امین احسن اصلاحی کا شمار برصغیر پاک و ہند کی مایہ ناز علمی شخصیات میں ہوتا ہے۔ مولانا اصلاحی کو تقریر و تحریر میں کمال حاصل تھا۔ ان کی فکر سے اختلاف رکھنے والوں نے بھی ان کی علمی و ادبی عظمت کا اقرار کیا ہے۔ آپ کو مولانا حمید الدین فراہی^۱، مولانا ابوالحسن ندوی^۲ اور مولانا سید مودودی^۳ جیسی بلند پایہ شخصیات کی رفاقت حاصل

۱۔ فراہی مکتب فکر کا تعلق مولانا حمید الدین فراہی (م: ۱۹۳۰ء) سے ہے۔ آپ بیسویں صدی عیسوی کے اکابر علمائے دین میں شمار کئے جاتے ہیں۔ تفسیر قرآن کے سلسلے میں آپ نے ایک جداگانہ مکتبہ فکر کی بنیاد رکھی۔ مولانا ابوالکلام آزاد، مولانا سید ابوالاعلیٰ مودودی، مولانا عبدالماجد دریابادی جیسے بلند پایہ مفسرین مولانا کی علمی خدمات کے معترف و دلدادہ تھے۔ اگرچہ یہ علمائے کرام اپنے ذوق و طبیعت کے اعتبار سے ایک دوسرے سے مختلف نقطہ نظر رکھتے تھے لیکن اپنی فکر میں کافی حد تک فکر فراہی سے متاثر بھی نظر آتے ہیں۔

۲۔ مولانا حمید الدین فراہی^۲ ضلع اعظم گڑھ کے گاؤں پھر بیہا میں پیدا ہوئے۔ مولانا شبلی نعمانی بھی اسی خاندان کے چشم

رہی۔ طویل عرصہ تک جماعت اسلامی میں مولانا سید مودودیؒ کے دست راست رہے اور جماعت اسلامی میں نائب امیر کے طور پر فرائض سرانجام دیئے۔

مولانا اصلاحی ۱۹۵۸ء میں جماعت اسلامی سے بعض اختلافات کی بناء پر الگ ہو گئے۔ بعد ازاں آپ نے اپنے استاد مولانا حمید الدین فراہی کی فکر کو آگے بڑھانا اپنی زندگی کا مشن قرار دیا۔ انہوں نے تفسیر ”مذہب قرآن“ اور دوسری تصانیف و تالیفات کے ذریعے فکر فراہی کا پرچار کیا۔ آپ نے ”مذہب قرآن“ میں اپنے استاد مولانا حمید الدین فراہیؒ کے نظریہ نظم قرآن کی بھرپور انداز میں پیروی کی۔ اس تفسیر میں محض ان کا فکر و تدبر ہی شامل نہیں ہے بلکہ یہ تفسیر ان کے استاد حمید الدین فراہیؒ کی فکر کی توضیح و تکمیل ہے۔ آپ ۱۵ دسمبر ۱۹۹۷ء کو لاہور میں انتقال کر گئے۔^۳

مولانا اصلاحی نے سرگرم اور فعال زندگی بسر کی۔ اردو زبان و ادب کے ساتھ ساتھ عربی ادب کے رموز و اسرار پر عالمانہ نظر رکھتے تھے۔ انہوں نے اپنے علمی سفر کا آغاز اپنے استاد مولانا فراہیؒ کے افکار و نظریات کو عوام الناس میں روشناس کرانے سے کیا۔ قرآن پاک کی زبان اور زمانہ جاہلیت کے عربی ادب پر ان کو مہارت تامہ حاصل تھی۔ تفسیر قرآن کے سلسلے میں زبان و ادب کی اہمیت بیان کرتے ہوئے لکھتے ہیں کہ اصل شے جو قرآن کے سمجھنے میں کارآمد ہے وہ اس زبان و ادب کا اعلیٰ مذاق ہے جس میں قرآن نازل ہوا ہے۔ جس میں زبان و ادب کا ذوق نہ ہو، وہ قرآن مجید کے محاسن کا اندازہ نہیں کر سکتا۔^۴ اس لئے انہوں نے مولانا فراہیؒ کے عربی زبان میں اصول تفسیر اور تفسیری رسائل کو اردو جامہ پہنایا۔ اسی دوران انہوں نے اپنے استاد کی فکر کی روشنی میں اپنے تحقیقی و علمی کام کا آغاز کیا۔ ان کا یہ علمی کام تفسیر، حدیث، کلام، اصول فقہ اور تزکیہ نفس پر

وچراغ تھے اور وہ فراہیؒ کے ماموں زاد بھائی تھے۔ آپ نے عربی زبان و ادب مولانا شبلی نعمانیؒ، مولانا عبدالحی اور مولانا فیض الحسن سہارن پوری سے سیکھی۔ ساری زندگی تعلیم و تعلم میں گزاری۔ آپ غیر معمولی صلاحیتوں کے مالک تھے۔ ان کا خاص کارنامہ نظم قرآن ہے۔ ان کے مطابق قرآن پاک پہلی سورت سے آخری سورت تک ایک مربوط کلام ہے۔ اس کی تمام سورتیں اور آیات مربوط و منظم ہیں۔ ان کا خیال ہے نظم قرآن کے ذریعے آیات قرآنی کی تعمیر و تشریح کی جائے تو بہت سے اختلافات کا خاتمہ ممکن ہے اور آیات کے ایک مفہوم کا تعین ہو سکتا ہے۔ آپ کا انتقال ۱۱ نومبر ۱۹۳۰ء کو ہوا۔

۳۔ تدریس (سہ ماہی)، لاہور، جنوری ۱۹۹۸ء، شمارہ ۵۹، ص ۱۱۔

۴۔ اختر حسین عزمی، (مخلص) مولانا مین احسن اصلاحی حیات و افکار، نشریات لاہور، ۲۰۰۸ء، ص ۵۵۔

۵۔ مولانا مین احسن اصلاحی، تدریس قرآن، فاران فاؤنڈیشن، لاہور، ۲۰۰۹ء، جلد ۱، ص ۱۶۔

مشمول ہے۔ اس کے علاوہ مولانا امین اصلاحی ایک عمدہ خطیب اور صاحبِ اسلوب ادیب بھی تھے۔ انہوں نے جو کچھ لکھا، وہ اسلوبِ بیان کے اعتبار سے شاہکار ہے۔ مولانا کی تصانیف پڑھنے سے یہ فیصلہ کرنا مشکل ہو جاتا ہے کہ تحریر کا علمی پہلو زیادہ مؤثر ہے یا ادبی کیونکہ دونوں پہلو اپنی انتہاؤں پر دکھائی دیتے ہیں۔

مولانا اصلاحیؒ کو دنیائے علم کے آفتاب و ماہتاب کی حیثیت حاصل تھی۔ مولانا اصلاحی اسلامی علوم و فنون کے شانور اور معتبر صاحبِ قلم تھے۔ ان سے اختلاف کرنے والوں نے بھی ان کی علمی عظمت تسلیم کی ہے۔ انہوں نے اپنی تفسیر ”تدبر قرآن“ اور دوسری تصانیف کے ذریعے مولانا فرہانیؒ کی فکر کو اردو دنیا سے یوں روشناس کرایا کہ ”فرہانی اسکول“ کی بنیاد پڑ گئی اور اس پر ریسرچ اور تحقیق کرنے والوں کی ایک ٹیم تیار ہو گئی۔ یہ مولانا اصلاحیؒ کی فکر فرہانیؒ کی نمایاں خدمت ہے۔^۱

تدبر قرآن کا شمار اردو کی جامع، مفصل اور علمی تفاسیر ہوتا ہے۔ اس تفسیر میں قرآن کا مطالعہ ایک نئے فکری زاویے سے کیا گیا ہے۔ اس تفسیر کو مولانا اصلاحیؒ کے تقریباً نصف صدی پر مشتمل مطالعہ اور تحقیق کا نچوڑ قرار دیا جاتا ہے۔

عربی تفاسیر میں ابو عبیدہؒ کی مجاز القرآن اور یحییٰ بن زیاد الفراءؒ کی معانی القرآن ادبی اور لغوی اعتبار سے تفسیر نویسی کا اولین ماخذ ہیں۔ مولانا اصلاحی نے اپنی تفسیر میں ان دونوں تفاسیر سے بھرپور استفادہ کیا۔ یہی وجہ ہے کہ ادبی و لغوی اعتبار سے ان کی تفسیر ”تدبر قرآن“ کو انتہائی اہم مقام حاصل ہے۔^۸ محمد الیاس اعظمی لکھتے ہیں کہ یہ تفسیر اپنی اہمیت اور افادیت کے اعتبار سے ادب و انشاکا بہترین نمونہ ہے۔^۹ تفسیری ادب میں ان کے اسلوبِ بیان اور نئے رجحان نے لوگوں کی کثیر تعداد کو متاثر کیا۔ اس ضمن میں ڈاکٹر محمود احمد غازی اپنی کتاب ”محاضرات قرآنی“ میں لکھتے ہیں کہ مولانا امین اصلاحی نے بڑی تعداد میں لوگوں کو متاثر کیا اور نیا رجحان پیدا کیا۔^{۱۰} مولانا اصلاحیؒ نے فقہی، جماعتی اور گروہ بندی سے بالاتر ہو کر قرآن کے تفسیری ادب میں نیا رجحان پیدا کیا۔ وہ امت مسلمہ کے فقہی اختلافات کا حل بیان کرتے ہوئے لکھتے ہیں کہ مسلمانوں کو اس

۱۔ سید جلال الدین عمری، مدرسۃ الاصلاح اور اس کی خدمات، تحقیقات اسلامی، جولائی۔ ستمبر ۲۰۲۰ء، ص ۱۲

۷۔ یحییٰ بن زیاد الفراء شخصیت ہیں جنہوں سب سے پہلے نے قرآن مجید کے لغوی محاسن اور ادبی اسالیب پر جامع کام کیا۔ انہیں امیر المؤمنین فی النخو کہا جاتا تھا۔ مزید تفصیل کے لئے ملاحظہ کیجئے: ڈاکٹر محمود غازی، کتاب محاضرات قرآنی، ص ۲۳۹

۸۔ خورشید احمد ندیم، اسلامی علوم کے ارتقا میں امام اصلاحی کا حصہ، اشراق جنوری۔ فروری ۱۹۹۸ء، ص ۹۱-۹۲

۹۔ علوم القرآن، علی گڑھ، امین احسن اصلاحی نمبر، ص ۸۳

۱۰۔ ڈاکٹر محمود احمد غازی، محاضرات قرآنی، النھیل ناشران و ناشران کتب، لاہور ۲۰۰۹ء، ص ۲۱۷

اصول پر مجتمع ہونا چاہئے کہ اسلامی قوانین پر کھنے کی اصل کسوٹی قرآن و سنت ہے۔"

نظم قرآن کا پس منظر اور مولانا اصلاحیؒ

صدیوں پر مشتمل تفسیر نویسی کی تاریخ میں نظم قرآن کی علمی کاوش شاذ ہی دکھائی دیتی ہے۔ قرآن مجید کی بہت سی عین گہرائیاں اور باریکیاں اس کی آیات و سورتوں کے مابین ربط و تعلق میں پائی جاتی ہیں۔ نظم قرآن ایک عظیم المرتبت علم ہے لیکن اکثر و بیشتر مفسرین کرام نے اس سے صرف نظر کیا ہے۔ علامہ جلال الدین سیوطیؒ نے اپنی معروف کتاب الاتقان فی علوم القرآن میں نظم قرآن پر مناسبتہ الآیات والسور کے عنوان سے باندھا ہے۔ ان کا کہنا ہے کہ قرآنی آیات میں ربط، ہم آہنگی اور نظم کا موجود ہونا ضروری ہے۔ اس کے علاوہ نظم قرآن پر علامہ سیوطیؒ کی کتاب تناسق الدرر فی تناسب السور کا ذکر ملتا ہے۔ ابو جعفر شیخ ابو حیان نے اس موضوع پر البرہان فی مناسبتہ ترتیب سور القرآن کے نام سے کتاب تصنیف کی۔ شیخ برہان الدین البقاعیؒ کی نظم الدرر فی تناسب الآیات والسور اس موضوع انتہائی اہم کتاب ہے۔ برہان الدین البقاعیؒ کی تفسیر نظم الدرر فی تناسب الآیات والسور^۱ کے علاوہ علامہ ابو جعفر بن زبیر کی کتاب البرہان فی تناسب سور القرآن، محمود السید شیخون کی الاعجاز فی نظم القرآن اور مولانا حمید الدین فراہیؒ کے رسالے دلائل النظام میں نظم قرآن کی جھلک ملاحظہ کی جاسکتی ہے۔ دورِ حاضر کے ممتاز عالم دین شیخ محمد علی صابونی نے اپنی تفسیر صفوۃ التفسیر میں زیر بحث آیات کی سابقہ آیات سے مناسبت پیش کرتے ہیں۔ بعض علماء نظریہ نظم قرآن کے بارے میں مختلف رائے رکھتے ہیں اور نظم قرآن کو تسلیم نہیں کرتے۔ ان میں شیخ عزالدین بن عبدالسلام، امام محمد علی الشوکانی، شاہ ولی اللہ اور علامہ شبلی نعمانی شامل ہیں۔ علامہ شبلی نعمانیؒ کے مطابق قرآن مجید کی اکثر آیات میں کوئی خاص ترتیب نہیں ہے^۲۔ مولانا فراہیؒ کے نظریہ نظم قرآن کی روشنی میں مولانا اصلاحیؒ نے نظم

^۱۔ امین احسن اصلاحی، اسلامی ریاست میں فقہی اختلافات کا حل، فادران فاؤنڈیشن، لاہور ۱۹۹۸ء، ص ۱۸

^۲۔ برہان الدین البقاعیؒ ۸۰۹ھ میں شام کے علاقہ بقیاع میں پیدا ہوئے۔ آپ کتب کثیرہ کے مؤلف ہیں۔ آپ کی شہرت معروف تفسیر نظم الدرر کی بدولت ہے۔ یہ تصنیف ۱۹۶۹ء میں حیدرآباد سے کئی ضخیم جلدوں میں شائع ہوئی اور بعد ازاں قاہرہ (مصر) سے ۲۲ جلدوں میں شائع ہوئی۔ یہ نظم قرآن کے موضوع پر ایک نمائندہ اور اولین تفسیر ہے۔ اس میں صاحب تفسیر نے قرآنی نظم و ربط کے اصول و قوانین وضع کئے ہیں اور انہیں اپنی تحریر میں استعمال بھی کیا ہے۔ ان کے مطابق جس طرح قرآن مجید فصاحت و بلاغت کے لحاظ سے معجزہ ہے اسی طرح نظم و ترتیب کے لحاظ سے بھی شہکار ہے۔

^۳۔ دیکھئے: مقالات شبلی، داراللمصنفین، شبلی اکاڈمی، عظیم گڑھ، ۲۰۰۸ء، جلد دوم، ۱۳/۲-۱۵

قرآن کے باقاعدہ اصول و قوانین مرتب کئے اور اس اعتبار سے ہر پہلو کی نشاندہی کی ہے۔ آپ کی یہ منفرد علمی کاوش یقیناً لائق تحسین ہے۔

”تدریس قرآن“، نو ضخیم جلدوں پر مشتمل تفسیر ہے جو ۲۱ سال کے طویل عرصہ میں مکمل ہوئی۔^{۱۴} مولانا اصلاحی نے اپنی اس تفسیر میں قرآن کے داخلی و مسائل و ذرائع سے آیت کی تشریح کرنے کی سعی کی ہے۔ جیسا کہ وہ مقدمہ میں تفسیر لکھنے کا مقصد بیان کرتے ہیں، اس کتاب کے لکھنے سے میرے پیش نظر قرآن پاک کی ایک ایسی تفسیر لکھنا ہے جس میں میری دلی آرزو اور پوری کوشش اس امر کے لئے ہے کہ میں ہر قسم کے بیرونی لوٹ اور لگاؤ اور ہر قسم کے تعصب و تحزب سے آزاد اور پاک ہو کر آیت کا وہ مطلب سمجھوں اور سمجھاؤں جو فی الواقع اور فی الحقیقت اس آیت سے نکلتا ہے۔ اس مقصد کے تقاضے سے قدرتی طور پر میں نے اس میں فہم قرآن کے ان وسائل و ذرائع کو اصل اہمیت دی ہے جو خود قرآن کے اندر موجود ہیں۔ مثلاً قرآن کی زبان، قرآن کا نظم اور قرآن کے نظائر و شواہد۔^{۱۵}

تفسیر کی ابتداء میں مولانا اصلاحی نے ایک جامع اور مفصل دیباچہ تحریر کیا ہے جو آپ کے اسلوب تحریر اور تفسیر کے منہج پر بھرپور انداز میں روشنی ڈالتا ہے۔ اس میں آپ نے فہم قرآن کی علمی و فنی اور داخلی و خارجی شرائط کو بیان کیا ہے۔ آپ نے فہم قرآن کے ذرائع کو داخلی اور خارجی وسائل^{۱۶} میں تقسیم کیا ہے۔ آپ آیت قرآنی کی تشریح و توضیح کرتے ہوئے داخلی و مسائل کو ترجیح و فوقیت دیتے ہیں۔ داخلی وسائل میں قرآن کی زبان، قرآن کا نظم و ربط، تفسیر قرآن بالقرآن کے اصول شامل ہیں۔

مولانا اصلاحی اپنی تفسیر میں ہر جلد پر سورہ کا نام اور اس کا نمبر تحریر کرتے ہیں۔ مولانا اصلاحی ہر سورہ کی تفسیر سے پہلے اس کا مرکزی خلاصہ تحریر فرماتے ہیں اور بیان کرتے ہیں کہ پچھلی سورتوں کے ساتھ اس کا معنوی ربط کیا ہے؟ پھر پوری سورہ کے تجزیہ پیش کرتے ہیں اور ایک ہی مضمون پر مشتمل آیات کی نشاندہی کرتے ہیں۔ پھر ان آیات کی تشریح و توضیح بیان کرتے ہیں۔ ہر آیت کی لغوی ساخت، مشکل الفاظ اور اسالیب زبان کی وضاحت کرتے ہیں۔ پھر آیات کا اندرونی نظم و ربط اور مفہوم بیان کرتے ہیں۔ اس طرح ہر آیت قرآنی کا سیاق و سباق واضح ہو کر سامنے آجاتا ہے اور پوری سورہ کے کلب لباب بھی واضح ہو جاتا ہے۔ یہ طرز

^{۱۴} - تکبیر (ہفت روزہ)، کراچی ۲۵ دسمبر ۱۹۹۷ء، ص ۷۷

^{۱۵} - مولانا امین احسن اصلاحی، تدریس قرآن، جلد ۱/۳

^{۱۶} - خارجی وسائل میں سنت متواترہ، احادیث، آئمہ صحابہ، شان نزول، کتب تفسیر، قدیم آہنی صحائف (توریت و انجیل) اور تاریخ شامل ہیں۔

بیان بالکل جداگانہ اور منفرد ہے۔

مولانا اصلاحی نے اپنی تفسیر میں جا بجا مفردات قرآنی کی لغوی تشریح میں بطور تائید کلام عرب پیش کیا ہے۔ اگرچہ بیشتر مقالات پر دیگر مفسرین نے بھی ان الفاظ کے وہی معانی بیان کئے ہیں جو مولانا اصلاحی کے نزدیک ہیں لیکن عربی اشعار کے ذریعے ان الفاظ کے معانی مزید واضح ہو کر سامنے آجاتے ہیں اور وہ ان کی تہہ تک پہنچ جاتے ہیں۔ بعض مقامات ایسے بھی ہیں جہاں عربی زبان و ادب سے استدلال کرتے ہوئے ایسے معانی بیان کئے ہیں جو مفسرین کے بیان کردہ معانی سے مختلف ہیں۔ ایسے مواقع پر مولانا موصوف کی تحقیقی عظمت نمایاں ہوتی ہے اور ان کے بیان کردہ معانی زیادہ قابل قبول معلوم ہوتے ہیں۔^{۱۷}

اس تفسیر میں تفسیر القرآن بالقرآن کا رنگ صاف دکھائی دیتا ہے۔ ادبی و نحوی مشکلات میں قرآن کو اصل ماخذ تسلیم کرتے ہوئے قرآن ہی کی طرف رجوع کیا گیا ہے۔ آیات قرآنی کی تاویل و تفسیر دوسری آیات قرآنی کی مدد سے کی گئی ہے۔ اس تفسیر میں غیر تقلیدی رویہ دکھائی دیتا ہے۔ شرعی اصطلاحات صلوة، زکوٰۃ، روزہ وغیرہ کے سلسلے میں سنت متواترہ کو ترجیح دی گئی ہے۔ جزوی و فقہی اختلافات کو نظر انداز کیا گیا ہے۔ آپ نے تفسیر میں بہت ہی کم احادیث سے استفادہ کیا ہے۔ اسی طرح مجتہدین اور مفسرین کے بہت ہی کم اقوال نقل کئے ہیں۔ تصوف کو یکسر نظر انداز کر دیا ہے۔ مولانا اصلاحی نے قرآن مجید کو سات گروپوں میں تقسیم کیا ہے۔ ہر گروپ کا آغاز ایک یا زائد کئی سورتوں سے ہوتا ہے جبکہ اس گروپ کا اختتام ایک یا ایک سے زائد مدنی سورتوں پر ہوتا ہے۔^{۱۸}

تدریس قرآن ایک منفرد انداز میں لکھی گئی قرآنی تفسیر ہے۔ مولانا اصلاحی نے قرآن کے نظم و ربط کو دلنشین انداز میں بیان کیا ہے۔ نظم قرآن کے اعتبار سے مولانا اصلاحی کا ایک الگ مکتب فکر تھا۔ اس مکتب فکر کی بنیاد ان کے استاد حمید الدین فراہی نے رکھی تھی اس طرح انہوں نے اپنی تفسیر میں فراہی اصولوں کو ہی ملحوظ خاطر رکھا۔ مولانا اصلاحی کے ہاں تفسیر کا اصلی ماخذ قرآن کی زبان اور نظم و ربط ہے۔ مولانا کے ہاں تفسیر کے دو قطعی اصول جا بجا دکھائی دیتے ہیں:

۱۔ نظم قرآن

۲۔ تفسیر القرآن بالقرآن

آپ مقدمے میں لکھتے ہیں کہ جو بات قرآن کے الفاظ، قرآن کے نظم اور قرآن کی خود اپنی شہادتوں اور نظائر سے

^{۱۷} محمد رضی الاسلام ندوی، برصغیر میں مطالعہ قرآن، مکتبہ قاسم العلوم، لاہور، ۲۰۰۸ء، ص ۸۸

^{۱۸} ڈاکٹر سید شاہد علی ہارو نقاسیر بیسویں صدی میں، مکتبہ قاسم العلوم، لاہور، س ۱۰، ص ۹۳

واضح ہو گئی ہے وہ میں نے لی ہے۔ اگر کوئی چیز اس کے خلاف میرے سامنے آئی ہے تو میں نے اس کی قدر و قیمت اور اہمیت کے اعتبار سے جانچا ہے۔^{۱۹}

مولانا آیات قرآنی کی تفسیر و توضیح میں حدیث نبوی کو ثانوی درجہ دیتے ہیں۔ مولانا نے اپنی تفسیر میں بہت ہی کم احادیث کو روایت کیا ہے۔ ان کے نزدیک قرآن کی تفسیر میں محض وہی احادیث قابل قبول ہیں جو تواتر عملی سے ثابت ہیں۔ یہ نمایاں حقیقت ہے کہ مولانا اصلاحی نے عربی زبان و ادب کے مقابلے میں تدر قرآن میں احادیث کی بہت ہی کم تعداد نقل کی ہیں جس پر بعض مفکرین نے نقد و نظر بھی کیا ہے جیسا کہ پروفیسر ڈاکٹر عبدالرؤف ظفر لکھتے ہیں کہ مولانا اصلاحی کے یہاں عربیت اور ادب جاہلی کے مقابلے میں نہ صرف احادیث بلکہ سنت متواترہ بھی کمتر ہے اور ان کی قائم کردہ ترتیب میں سنت چوتھے نمبر پر ہے۔^{۲۰} اس سلسلے میں مولانا اصلاحی لکھتے ہیں: میں احادیث کو تمام قرآن ہی سے ماخوذ و مستنبط سمجھتا ہوں۔ اس وجہ سے میں نے صرف انہی احادیث تک استفادے کو محدود نہیں رکھا ہے جو قرآن کی کسی آیت کے تعلق کی صراحت کے ساتھ وارد ہوئی ہیں۔ بلکہ پورے ذخیرہ احادیث سے اپنے امکان کی حد تک فائدہ اٹھایا ہے۔^{۲۱}

یہ ایک ناقابل تردید حقیقت ہے کہ مولانا اصلاحی احادیث سے استفادہ کرنے کا اقرار کرتے ہیں لیکن کسی بھی قرآنی تفسیر میں احادیث کی اتنی کم تعداد شاذ ہی دکھائی دیتی ہے۔ اور یہی وجہ ہے کہ اکثر و بیشتر علماء کرام اسے تدر قرآن کی سب سے بڑی کمزوری گردانتے ہیں کیونکہ ہمیشہ سے قرآن کریم کی تفسیر کا خود قرآن کے بعد سب سے بڑا ذریعہ حدیث نبوی ﷺ سمجھا گیا ہے۔ مولانا اصلاحی نے پوری تفسیر میں صرف بخاری، مسلم اور ترمذی کا نام محض چند مقامات پر درج کیا ہے۔ ڈاکٹر عبدالرؤف کی تحقیق کے مطابق پہلی سات جلدوں میں صرف ۴۰ احادیث نقل گئی ہیں^{۲۲}۔ لیکن دیگر کلام عرب اور دوسرے مصادر کا بحر خاد دکھائی دیتا ہے۔ جاہلی ادب اور اہل لغت کی طرف رجحان کافی زیادہ ہے۔ مولانا اصلاحی کی احادیث سے صرف نظر کرنا حیرت انگیز ہے کیونکہ مولانا منکرین حدیث کا رد کرتے ہوئے دکھائی دیتے ہیں۔ مولانا اصلاحی نے احادیث سے بڑھ کر عرب کے جاہلی ادب اور لغت سے استفادہ کیا ہے۔

^{۱۹}۔ امین احسن اصلاحی، تدر قرآن، جلد ۱/۱۳

^{۲۰}۔ ڈاکٹر عبدالرؤف ظفر، علوم الحدیث، فنی، فکری اور تاریخی مطالعہ، نشریات اردو بازار، لاہور، ۲۰۰۹ء، ص۔ ۹۳

^{۲۱}۔ امین احسن اصلاحی، تدر قرآن، جلد ۱/۳۰

^{۲۲}۔ ڈاکٹر عبدالرؤف ظفر، علوم الحدیث: فنی، فکری اور تاریخی مطالعہ، ص۔ ۹۳

نتیجہ بحث

مولانا اصلاحی کی تفسیر ”ہند برقرآن“ ایک بہترین اور جامع تفسیر ہے جو قرآن مجید کو سمجھنے، سمجھانے کی عمدہ کاوش ہے۔ یہ تصنیف تفسیری محاسن و معائب کا بہترین نمونہ ہے۔ اس تفسیر کی خاص بات یہ ہے کہ اس میں روایتی تفسیری انداز سے ہٹ کر براہ راست غور و تدبر کا اسلوب دکھائی دیتا ہے۔ اس لئے بعض مفسرین و محققین نے مولانا اصلاحی کی فکر و دانش سے اختلاف بھی کیا ہے۔ اس تفسیر میں احادیث، مجتہدین اور دوسرے مفسرین کے اقوال سے صرف نظر کیا گیا ہے۔ یہ تفسیر مولانا حمید الدین فراہیؒ کے نظریات کی منہ بولتی تصویر ہے۔ قرآن کا نظم و ربط اس تفسیر کی ایک انوکھا اور اچھوتا اسلوب ہے جو دیگر مفسرین کے ہاں خال خال ہی نظر آتا ہے۔ اس طرح قرآن کی تفسیر نویسی میں نیا رجحان پیدا ہوا۔ تفسیر القرآن بالقرآن اور نظم قرآن اس تفسیر کی دواہی نمایاں خوبیاں ہیں جو تفسیری سرمایے میں موجود دیگر تفاسیر سے اسے منفرد اور انوکھا بناتی ہیں۔

دارالمصنفین کی مطبوعات

اسوہ صحابہ

مولانا عبد السلام ندوی

حصہ اول

اس میں صحابہ اور صحابیات رضی اللہ عنہم کے عقائد، عبادات، اخلاق، حسن معاشرت اور طرز معاشرت وغیرہ کی تفصیل بیان کی گئی ہے اور یہ دکھایا گیا ہے کہ ان کی زندگی عمل بالکتاب والسنہ کا کامل ترین نمونہ تھی۔

قیمت ۲۶۰ روپے

حصہ دوم

اس میں صحابہ و صحابیات رضی اللہ عنہم کی سیاسی، مذہبی اور علمی خدمات کی تفصیل کر کے یہ دکھایا گیا ہے کہ انہوں نے کیوں کر اسلام کے عادلانہ نظام حکومت کو قائم رکھا اور کیوں کر مذہب، اخلاق اور علوم اسلامیہ کی حفاظت کی۔

قیمت ۳۰۰ روپے

اخبار علمیہ

ٹیپو سلطان کو درسیاتی کتاب سے نکالنے کی افسوس ناک خبر

ٹیپو سلطان کی شخصیت ساحرانہ تھی۔ وہ میسور میں ایک طاقتور سلطنت قائم کر کے انگریزوں کے لیے لوہے کا چننا ثلثت ہوئے تھے اور میسور کو چالیس ہزار مربع میٹر سے دو گنا سنی ہزار مربع میٹر تک وسیع کر دیا تھا۔ دنیا میں سب سے پہلے راکٹ استعمال کرنے کا سہرا انہیں کے سر ہے اور یہ کلانامہ ناسائیں ریکارڈ بھی ہے۔ کرنالک میں ریشم کی فصل انہوں نے ہی متعارف کروائی اور کئی ترقیاتی پروگرام شروع کیے۔ موجودہ کنبائی ڈیم کا ہیلوپورنٹ ٹیپو نے ہی تیار کیا تھا۔ ان کے دور حکومت میں تمام ذات پات اور زبانوں کے لوگ باہم شیر و شکر ہو کر زندگی بسر کرتے تھے۔ جب مرہٹوں نے سمونگری شہر داہلی پٹیڑ کو تباہ کیا اور اسے لوٹ لیا تو ٹیپو نے سدائی جی سے معافی مانگی اور لوٹ گئے زیورات بنا کر اور مٹھ کو دوبارہ تعمیر کر کے دیلہ ٹیپو کے رعایا کے لیے اچھے کاموں کے سبب ان کی یاد میں کو لور کے سر موکا مید کامندر میں آج بھی سلام پوجا کی جاتی ہے لیکن اب ذمہ داروں سے اس کو بند کرنے کی اپیل کی جا رہی ہے۔ حیدر علی اور ٹیپو سلطان کی طرف سے لڑی گئی چار لہنگو انڈین جنگیں عالمی شہرت یافتہ تھیں جن کا ذکر تدریج کی کتابوں میں کیا گیا ہے۔ ۱۵۶ء مندروں کو باقاعدہ ان کے دور حکومت میں ملی مدد دی جاتی تھی۔ اس سے ہندو مذہب اور ہندوؤں کے ساتھ اس کے خوش گوار تعلقات کا اندازہ کیا جاسکتا ہے۔ وطن کی حفاظت کے لیے انگریزوں سے جو نامردی کے ساتھ مقابلہ کرنے اور اس قدر روٹواری رکھنے والی پرکشش شخصیت کو ٹیکسٹ بک سے نکالنے کی خبریں عام ہو رہی ہیں اور ٹیکسٹ بک میکانگ کمپنی کے چیئرمین کا یہ بیان سامنے آیا ہے کہ موجودہ کتابوں میں بغیر کسی ثبوت کے ٹیپو سلطان کی تعریف کی گئی ہے۔ یہ بھی کہا گیا ہے کہ شیر میسور کا خطاب اس کو کس نے دیا اس کی جانچ کی جائے گی اور اس سے اس خطاب کو ہٹایا جائے گا۔ رپورٹ میں یہ بھی لکھا گیا ہے کہ اس کے متعلق بہت سی معلومات ہٹادی گئی ہیں۔ انگریزوں سے اس ملک کو آزلو کرنے کی ابتدا ٹیپو نے کی تھی۔ ان تدریجی حقائق کو بھی مکمل طور پر ہٹایا جائے گا اور یہ تبدیلیاں اگلے سال عمل میں لائی جا سکیں گی۔ ٹیکسٹ بک کے حالیہ چیئرمین کی شخصیت پہلے سے متنازع رہی ہے اور حکومت کے اس فیصلہ کو بھی نظر استحسان سے نہیں دیکھا جا رہا ہے۔ (روزنامہ ہند، پٹنہ ۲۰۲۲ء ص ۶)

ممنوعہ کتابوں کی لائبریری

ایک امریکی جزیرہ پر واقع چھوٹی سی لائبریری میں صرف وہی کتابیں رکھی جاتی ہیں جنہیں ناپسندیدہ اور غیر ممنوع قرار دیا جاتا ہے۔ اس کا نام مٹی ٹیکس آئی لینڈ لائبریری ہے جو پورٹ ناکس، مین سے ۳۵ کلومیٹر دور سمندر میں مٹی ٹیکس Matinikus نامی جزیرہ پر واقع ہے۔ اس کی آبادی سو افراد سے بھی کم پر مشتمل ہے۔ یہ چھوٹی سی لائبریری ہر روز ۲۴ گھنٹہ کھلی رہتی ہے اور اس کا مقصد صرف وہی کتابیں جمع کرنا ہے جو امریکہ میں عارضی

طور پر یا ہمیشہ کے لیے ممنوع قرار دی جا چکی ہوں۔ رپورٹ میں ان کتابوں میں اینڈ ٹینگو میکس تھری، ٹوکل اے موکنگ برڈ، دی بیٹھ میڈ ٹیل اور دی گرپس اور ریتھ کے نام تحریر کیے گئے ہیں۔ ان کے علاوہ اور بھی کتابیں اس میں شامل ہیں۔ اس لائبریری کا آغاز چند مقامی رضاکاروں نے ذاتی کوششوں سے کیا ہے۔ اس کا مقصد امریکوں کو صبر و تحمل کی تربیت دینا ہے تاکہ وہ امریکی حکومت کی جانب سے ممنوع قرار دیے گئے مواد (بالخصوص کتابوں) کا مطالعہ کر کے اس کے بارے میں پوری آزادی سے کوئی رائے قائم کر سکیں۔ فی الحال یہ لائبریری لکڑی سے بنی ہوئی ایک جھونپڑی جیسی عمارت میں قائم ہے۔ جسے ان رضاکاروں نے ذاتی خرچ پر تعمیر کروایا ہے۔ امریکی ویب سائٹ پیئنگر ڈیلی نیوز کے مطابق اس لائبریری کے منتظمین مختلف افراد اور کتب خانوں سے ممنوع کتابیں خریدنے یا عطیہ لینے کے لیے بھی تیار ہیں۔ (اخبار مشرق، دہلی، ۲۳ مارچ ۲۰۲۲ء، ص ۶)

انسانی خون میں پلاسٹک کے ننھے ذرات کی دریافت

سائنس دانوں نے پہلی بار انسانی خون میں پلاسٹک کے ننھے ذرات دریافت کیے ہیں۔ اس کی تحقیق کے لیے ۲۲ صحت مند افراد کے عطیہ کردہ خون کے نمونوں میں پلاسٹک کے ذرات پائے گئے۔ پچاس فیصد نمونوں میں اس پلاسٹک کے ذرات تھے جس کا استعمال پانی کی بوتلوں کی تیاری کے لیے کیا جاتا ہے جب کہ ایک تہائی میں پولی اسٹیرینی ذرات دریافت ہوئے جو نوڈ پیکنگ اور دیگر مصنوعات کے لیے اور جو تھائی خون کے نمونوں میں پولی تھن قسم کو دریافت کیا گیا جس سے پلاسٹک بیگ تیار کیے جاتے ہیں۔ نیدر لینڈ کی ورتجے یونیورسٹی کی تحقیق میں شامل ماہرین کا کہنا تھا کہ یہ پہلی بار ہے جب انسانی خون میں پولیمر ذرات کو دریافت کیا گیا۔ انہوں نے کہا ہمیں تحقیق کو مزید آگے بڑھانا ہوگا اور زیادہ نمونوں کی جانچ پڑتال کرنا ہوگی۔ یہ تشویش ناک ہے کہ یہ ذرات پورے جسم میں گردش کرتے ہیں اور اعضا میں اکٹھے ہو سکتے ہیں۔ صحت پر اس کے اثرات کا علم تو ابھی بہت زیادہ نہیں ہے تاہم فضائی آلودگی کے ذرات کے بارے میں یہ ثابت ہو چکا ہے کہ وہ جسم میں داخل ہو کر لاکھوں اموات کا سبب بنتے ہیں۔ اس تحقیق کے نتائج جنرل انوائرنٹمنٹل میں شائع ہوئے ہیں۔ واضح ہو کہ اس سے قبل ۲۰۲۰ میں آئر لینڈ کے ٹریبیٹی کالج کی تحقیق میں بتایا گیا تھا کہ نومولود، فیڈنگ بوتلوں کے ذریعہ پلاسٹک کے لاکھوں کروڑوں ذرات نکل لیتے ہیں۔ ایک اور حالیہ تحقیق میں یہ بات سامنے آئی ہے کہ ننھے ذرات خون کے سرخ خلیات کی اوپری جھلی سے پیوست ہو کر آکسیجن کی فراہمی کی صلاحیت کو محدود کر سکتے ہیں۔ (روزنامہ صحافت، دہلی، ۲۶-۳-۲۲ء، ص ۲)

زمین کا دل کی طرح دھڑکنا

جیو سائنس فرنیٹیز میں شائع تحقیق کے مطابق زمین دل کی طرح دھڑکتی ہے لیکن اس کی یہ دھڑکن

5.27 (۲ کروڑ ۵۷ لاکھ) سال بعد واقع ہوتی ہے۔ ۱۹۷۲ء میں جیمس لولاک نامی سائنس دان نے ایک ”گائیا“ مفروضہ پیش کیا تھا جس کے مطابق زمین اپنی بعض خصوصیات کے اعتبار سے کسی جاندار کی طرح برتناؤ کرتی ہے تاہم اس کو اس وقت قبول نہیں کیا گیا تھا۔ اب انہی خطوط پر تحقیق کرتے ہوئے کلائنگ انسٹیٹیوٹ فار سائنس اور نیویڈک یونیورسٹی کے ماہرین نے نئے انکشافات کئے ہیں۔ زمین کی ۲۶ کروڑ سالہ تاریخ کا جائزہ لینے کے بعد انہوں نے دریافت کیا کہ تقریباً ۲ کروڑ ۵۷ لاکھ سال بعد کچھ غیر معمولی تباہ کن واقعات مثلاً بڑی تعداد میں زمین کے آتش فشاںوں کے پھٹ جانے، چند سال کے عرصہ میں زمین کے مجموعی موسموں میں بہت زیادہ تبدیلی یا پھر براعظموں کی تیز رفتار ترتیب نو وغیرہ کے سبب زمین پر بیشتر جاندار صفحہ ہستی سے اپنا وجود کھود دیتے ہیں۔ اگرچہ ان واقعات کا دورانیہ ہزاروں لاکھوں سال پر مشتمل ہوتا ہے مگر ارضیاتی نقطہ نظر سے یہ بہت کم مدت ہے جو کروڑوں سال کے پیمانہ پر ایک مختصر دھڑکن قرار دی جاسکتی ہے۔ پچھلے ۲۶ کروڑ سال کے ارضیاتی ریکارڈ میں کم از کم ۱۹ ایسے مقامات ملے ہیں جو مسلسل کئی ہزار سال سے چند لاکھ سال تک غیر معمولی تباہ کن واقعات کی طرف اشارہ کرتے ہیں۔ ان میں آج سے تقریباً ساڑھے چھ کروڑ سال پہلے ڈائنا سور کے اچانک خاتمہ کا واقعہ بھی شامل ہے جو ایک بڑے شہاب ثاقب کے زمین سے تصادم کے نتیجے میں ہوا تھا۔ ماہرین نے یہ تو پتہ لگا لیا کہ پونے تین کروڑ سال کے وقفہ سے زمین پر غیر معمولی واقعات رونما ہوتے ہیں جن کو انہوں نے زمین کی دھڑکن سے تعبیر کیا ہے لیکن اس کے پیچھے کے اسباب، کیفیت اور کارفرمانظام کے متعلق خاموش ہیں۔ بہر حال اس تحقیق نے زمین پر جاری نظاموں کے بارے میں نئے سوالات پیدا کر دیے ہیں اور ”گائیا“ مفروضہ پر بحث ایک بار پھر تازہ ہو گئی ہے۔ البتہ اطمینان کی بات یہ ہے کہ سائنس دانوں کے مطابق زمین کی اس قسم کی اگلی دھڑکن میں تقریباً دو کروڑ سال باقی ہیں۔ لہذا آگے آئندہ برسوں میں زمین پر کوئی تباہی اگر پھیلتی ہے تو اس کی مکمل ذمہ داری انسانوں پر عائد ہوگی۔ جہاں تک زمین کے جانداروں کی طرح برتناؤ یا اس کے مخاطب کی بات ہے تو قرآن نے اس کا انکشاف آج سے ساڑھے چودہ سو برس پہلے ہی کر دیا تھا کہ اس دن زمین اپنے رب کے حکم سے اپنی آپ بیتی سنائے گی۔ سورہ زلزال میں اس کے یہ الفاظ وارد ہیں: ”یومئذ نحدث اخبارها بان ربک اوحی لہا“ (تاشیر، پٹنہ ۳۱ مارچ ۲۲ء ص ۷۷)

قرآن پاک کے ۲۰ ہزار نسخوں کی فراہمی

ماہ رمضان میں مسجد حرام کے زائرین اور مصلیوں کے لیے ادارہ برائے دعویہ والارشاہد کی جانب سے شاہ فہد کمپلیکس میں مطبوعہ بیس ہزار قرآن کے نئے نسخوں کے ساتھ شیلف اور الماریاں فراہم کی گئی ہیں۔ ڈائریکٹر جنرل غازی الذبیانی نے وضاحت کی کہ انتظامیہ نے نابینا افراد کے لیے بھی الگ سے بریل قرآنی نسخوں کے ساتھ شیلف اور الماریاں اور ترجمہ والے قرآن فراہم کیے ہیں۔ ترجمہ والے قرآن میں انگریزی، اردو اور

انڈونیشیائی زبانوں کے تراجم قرآن شامل ہیں۔ قرآن کے بڑے سائز کے نسخے بھی رکھوائے گئے ہیں۔ انہوں نے مزید کہا کہ ترجمہ کے ساتھ آسان تشریحات کا بھی اہتمام کیا گیا ہے۔ یہ خدمات صدارت برائے امور حریم شریفین کے سربراہ ڈاکٹر عبد الرحمن بن عبدالعزیز السدیس اور انڈر سکریٹری شیخ بدر بن عبداللہ الفرتح کی ہدایت پر انجام دی گئی ہیں۔ (روزنامہ اردو ٹائمز، ممبئی ۸-۴-۲۰۲۲ء ص ۶) ک۔ ص۔ اصلاحی

اردو میں پرتگیزی الفاظ

اردو زبان نے دنیا کی بہت سی زبانوں سے الفاظ مستعار لئے ہیں جیسے عربی، فارسی، ترکی اور انگریزی۔ اسی طرح اردو نے پرتگیزی (پرتگالی) زبان کے بھی بہت سے الفاظ اپنے اندر سمولنے ہیں اور آج لگتا بھی نہیں کہ وہ دخیل الفاظ ہیں۔ دوسری مغربی قوموں سے بہت پہلے واسکو ڈاگاما کی سربراہی میں پرتگالی سنہ ۱۴۹۸ء میں ہندوستان میں کالی کٹ کے راستے وارد ہوئے۔ اس سے قبل وہ جنوبی امریکہ اور مغربی افریقہ کے بعض علاقوں پر قابض ہو چکے تھے۔ آج پرتگالی زبان پرتگال اور برازیل میں سرکاری زبان ہے۔ پرتگالی زبان نے اردو، گجراتی اور کوکنی زبانوں کو متاثر کیا اور آج بھی اس کے اثرات ممبئی اور کوکن کے علاقے میں پائے جاتے ہیں۔

مولوی عبدالحق نے اردو میں پرتگالی دخیل الفاظ پر ایک مضمون ۱۹۴۹ میں ”اردو“ نامی مجلے میں شائع کیا تھا۔ ۱۹۵۵ میں ڈاکٹر محمد عمیر نے ”اردو میں دخیل یورپی الفاظ“ کے عنوان سے کتاب شائع کی جس میں ایسے پرتگیزی الفاظ کا تذکرہ کیا جو اردو میں رائج ہیں۔ ان میں چند یہ ہیں: الفانسو (آم کی ایک قسم جس کو ہاپس اور آپس بھی کہا جاتا ہے)، اناناس، سنگترہ، پیپتہ (پاپایا)، الماری، چابی، انگریز، آیا (بچوں کی اتالیق)، آپین، استری (iron)، بالٹی، پادری، گرجا، پگار (تنخواہ)، پریچ (saucer)، پیپا (barrel)، نیلام، تولیہ اور فالٹو وغیرہ۔ (Rauf Parekh, Portuguese loanwords in Urdu, Dawn, 31 May 2010)

--
<https://www.dawn.com/news/538940/portuguese-loanwords-in-urdu>
 (ظفر الاسلام خان)

تلخیص و ترجمہ

شیخ زین الدین مخدوم ثنائی

ایک عظیم اسکالر، تاریخ کا ایک گم شدہ نام

کلمیم صفات اصلاحی

رفیق دار المصنفین

ڈاکٹر علی اکبر کا یہ مضمون انگریزی ماہوار رسالہ بینگ مسلم ڈائجسٹ، بنگلور، مارچ ۲۰۲۲ء کے شمارے میں عرب نیوز کے شکر یہ کے ساتھ شائع ہوا ہے۔ شیخ زین الدین مخدوم نام کی دو شخصیتوں کو بعض واقعات میں یکسانیت کے سبب مورخین نے بالعموم ایک ہی سمجھ رکھا ہے۔ تحقیق سے پتہ چلتا ہے کہ دونوں کا خاندان ایک مگر سنہ پیدائش اور وفات میں فرق ہے۔ مخدوم اول، مخدوم ثنائی کے دادا ہیں۔ مخدوم اول نے کوئی قابل ذکر تصنیف نہیں کی۔ مخدوم ثنائی نے ایک طویل عرصہ درس و تدریس اور تحقیق و تصنیف میں گزارا۔ زیر نظر مضمون میں اس تاریخی تسامح کی نشاندہی اور دونوں کو الگ الگ ثابت کیا گیا ہے (مترجم)۔

تحفۃ المجاہدین اور فتح المعین^۲ کے مصنف شیخ زین الدین مخدوم ثنائی ایک بڑے اسلامی اسکالر تھے جو اب تاریخ کا ایک گم شدہ حصہ ہیں۔ جنوبی ہند کی ریاست کیرالا میں مذہبی اور سماجی نشاۃ ثانیہ میں ان کا کردار ناقابل فراموش

۱۔ اس کتاب کا پورا نام تحفۃ المجاہدین فی بعض اخبار تعالین ہے۔ اس میں مصنف نے جنوبی ہند میں پرتگالیوں کی آمد کا حال بلبھاری ریاست کی تاریخ، عرب تاجروں کی ہندوستان میں آمد، پہلی مسجد کی تعمیر کا حال، پرتگالیوں کے ظلم کی داستان، جبری عیسائیت کی تبلیغ، اکبر کے دور میں جنوبی ہند پر ٹوٹے والی قیامت کی تفصیل اور ان کے ظلم و ستم کو روکنے کی اپنی کوششوں کا تذکرہ اور اپنے دور کے چشم دید واقعات کو عربی زبان میں ہمیشہ کے لیے محفوظ کر دیا ہے۔ ٹیپو سلطان نے اس کا فارسی میں ترجمہ کرایا۔ اردو میں اس کا ترجمہ حکیم سید شمس اللہ قادری نے کیا ہے۔ اس کا انگریزی ترجمہ ڈاکٹر محمد حسین نے مدراس یونیورسٹی سے شائع کیا ہے۔ (محمود خاں محمود بنگلوری، صحیفہ ٹیپو سلطان جلد اول، گوشہ لوب لاہور ۱۹۴۷ء ص ۲۳)۔ تحفۃ المجاہدین (فتح المجاہدین) نام سے ایک کتاب ٹیپو سلطان کے زیر نگرانی زین العابدین شوستری نے بھی تصنیف کی تھی (محمود خاں محمود بنگلوری، تاریخ سلطنت خدا والا، کوثر پریس، بنگلور ۱۹۳۴ء ص ۳۵۹)۔ مترجم۔

۲۔ اس کا پورا نام فتح المعین بشرح قرۃ العین، بحمات الدین ہے۔ یہ مؤلف کی اپنی تصنیف قرۃ العین، بحمات الدین کی شرح ہے۔ سرورق پراس کے مصنف کا پورا نام زین الدین احمد بن عبدالعزیز بن زین الدین علی بن احمد الجعری بلبھاری (المتوفی ۹۸ھ) ہے۔ مترجم

ہے۔ بد قسمتی سے ان کی حیات اور تصنیفات کا مطالعہ جس طرح سے ہونا چاہیے تھا نہیں کیا جاسکا۔ کیرالہ اور مالابار کی تاریخ پر لکھی جانے والی کتابوں میں تحفۃ المجاہدین کو اولیت حاصل ہے، جب کہ ان کی دوسری تصنیف فتح المعین اسلامی شریعت یافتہ شافعی میں مستند اور مصر کی جامعہ ازہر میں حوالے کا درجہ رکھتی ہے۔

مضمون نگار نے دعویٰ کیا ہے کہ زین الدین مخدوم کا خاندان معبر، یمن سے آیا۔ ان کا کہنا ہے کہ بعض مؤرخین کو لفظ ”معبری“ کو سمجھنے میں غلط فہمی ہوئی اور انہوں نے اس کو مالاباری سمجھ لیا*۔ یہ خاندان جنوبی ہند کے علاقے کیلاکارا (Keelakkara)، مدرائے (Madurai) اور کیال پٹنم (Kayalpattanam) میں اسلام کی تبلیغ کے مقصد سے داخل ہوا۔ شیخ علی بن احمد المعبری اور ان کے بھائی شیخ ابراہیم نے کیال پٹنم، جو اب تمل ناڈو کا حصہ ہے، سے آکر پندرہویں صدی عیسوی میں کوچا نگڑی (Kochangudi)، کوچی میں بودوباش اختیار کر لی۔

زین الدین مخدوم اول، جن کو پورا نام زین الدین بن علی بن احمد المعبری ہے، ۱۴۶۵ء میں کوچا نگڑی میں پیدا ہوئے۔ والد کے انتقال کے بعد زین الدین اپنے چچا ابراہیم کے زیر سرپرستی آگئے۔ وہ لوگ پونانی (Ponnan) آئے اور وہیں مستقل سکونت اختیار کر لی۔ انہوں نے ابتدائی تعلیم کالیٹ کے ابو بکر فخر الدین کے زیر نگرانی حاصل کی۔ اس کے بعد مکہ مکرمہ گئے اور مذہبی مطالعات کا سلسلہ وہاں جاری رکھا۔ وہاں سات سال رہے۔ پونانی واپسی سے چند سال قبل جامعہ ازہر بھی گئے۔ زین الدین مخدوم اول کو شہرت اس وجہ سے ملی کہ انہوں نے ۱۵۱۹ء-۱۵۲۰ء کے دوران جامع مسجد تعمیر کرائی تھی جو ۱۵۳۳ء-۱۵۴۱ء تک باقی تھی۔ یہ مسجد لکڑی کے کام کا ماسٹر پیس یعنی نمونہ کی تھی۔ یہ ایک ہندو بڑھئی کے زیر نگرانی بنائی گئی تھی۔ بعد میں اس بڑھئی نے اسلام قبول کر لیا اور اساری تھنگال (Asari Thangal) کے نام سے مشہور ہوا۔ مسجد سے متصل ایک مدرسہ بھی مخدوم اول نے قائم کیا اور وہاں تعلیم بھی ہوتی تھی۔ پونانی کے لوگوں نے ان کو مخدوم کا لقب دیا تھا (یعنی ایک باعزت اور باوقار شخص جو اپنی خدمات کے سبب اس لقب کا مستحق ہے)۔ ان کی وفات ۵۷ سال کی عمر میں ۱۵۲۲ء میں ہوئی۔ عربی نظموں کے اپنے انتخاب میں انہوں نے مالابار کے مسلمانوں کو پرتگیزیوں کے خلاف جنگ پر ابھارا تھا۔ یہ اسلام اور مسلمانوں کے خلاف کیا جانے والا یورپ کا پہلا سامراجی حملہ تھا۔

مصنف تحفۃ المجاہدین شیخ زین الدین مخدوم ثانی ۹۳۸ھ/۱۵۳۰ء میں پیدا ہوئے۔ وہ محمد الغزالی کے پہلے لڑکے تھے۔ محمد الغزالی مخدوم اول کے تیسرے لڑکے تھے۔ ان کی شہرت جنوبی مالابار کے قاضی اور مفتی اعظم

* مقالہ نگار کا یہ دعویٰ محل نظر ہے۔ معبر یمن میں ذرا صوبے کے ضلع جبران کا صدر مقام ہے جو صنعا کے جنوب میں واقع ہے۔ لیکن یہ بھی حقیقت ہے کہ مالابار کے قدیم عربی لکھنے بولنے والے مالابار کو ”معبر“ کہتے تھے اور اس کی نسبت سے خود کو ”معبری“ لکھتے تھے (مدیر)۔

کی حیثیت سے تھی۔ مخدوم ثانی نے ماہے (Mahe) کے قریب چومبال (Chombal)، کنہی پلی (Kunhippalli) میں جامع مسجد تعمیر کی تھی۔ ان کی والدہ متقی، پریہیز گار اور شریف خاتون تھیں۔ ان کا تعلق چومبال کے والیا کاٹھ تدارکٹی (Valiyakath Taraketti) کے خانوادہ سے تھا۔ مخدوم کی تین اولاد ابو بکر، عبدالعزیز اور فاطمہ نام سے تھیں۔ وہ چومبال میں پیدا ہوئے تھے اور وہیں سے پوٹانی آئے۔ مخدوم دوم نے بھی اعلیٰ تعلیم کے لیے مکہ کا سفر کیا تھا۔ مکہ میں دس سالہ قیام کے دوران انہوں نے اسلامی علوم و فنون، بالخصوص فن حدیث، میں مہارت حاصل کی۔ ان کی خوش قسمتی تھی کہ انہیں شافعی مکتب فقہ کے عظیم اسکالر اور مشہور مصنف امام شہاب الدین احمد بن حجر المکی سے شرف تلمذ حاصل ہو اور انہوں نے ابو الحسن الصدیق البکری کی علمی سرپرستی میں تصوف کا درس لیا۔

مکہ سے واپسی کے بعد مخدوم ثانی نے پوٹانی میں مسند درس آراستہ کی اور تقریباً ۳۶ برس درس و تدریس کے مشغلے میں مصروف رہے۔ ممالک اسلامیہ کے اس زمانے کے ممتاز علما سے انہوں نے علمی روابط قائم کیے۔ مکہ کے اس دور کے ممتاز استاد ابن حجر الہیثمی نے ان کی دعوت پر پوٹانی کا سفر کیا۔ یہ بھی کہا جاتا ہے کہ پتھر کا مشہور لیمپ یشمی کا ہی دیا ہوا ہے جو اب تک پوٹانی میں رکھا ہوا ہے۔ ہزاروں طلبہ نے اس لیمپ کی روشنی میں تعلیم حاصل کی۔ پوٹانی میں دوران قیام یشمی نے جو فتاویٰ دیے تھے وہ آج تک محفوظ ہیں۔ اسی طرح شیخ محمد المرملی (۹۹۸ھ/۱۵۸۹ء میں زندہ تھے) اور امام محمد الخطیب الشربینی (م: ۱۵۷۰ء)، جو ممتاز اسکالر کی حیثیت سے مشہور ہیں، سے مخدوم ثانی کے براہ راست تعلقات تھے۔ ان کے حلقہ احباب میں سیاسی شخصیات جیسے مغل بادشاہ اکبر، سلطان بیجاپور ابراہیم عادل شاہ، محمد عادل شاہ اور کالیکٹ کے سموٹھری (Samoothiri) کے نام شامل ہیں۔ پرتگیزیوں کے خلاف ممالک اسلامیہ مصر اور ترکی وغیرہ کے مسلم حکمرانوں سے فوجی تعاون کے لیے سموٹھری مخدوم ثانی کو ان کی عربی اور فارسی زبان میں مہارت کے سبب بہ طور ایلچی بھیجتا تھا۔ مخدوم ثانی کا انتقال ۱۵۸۳ء میں ہوا۔ کنہی پلی، چومبال میں ان کی تدفین عمل میں آئی۔ اسلامی موضوعات پر ان کی متعدد کتابیں ہیں۔ ان کا ابتدائی کام قرۃ العین کے نام سے ۶ تھا۔ فتح المعین اسی کی شرح اور اسی کا ایک نظر ثانی شدہ ورژن ہے۔ مختلف اسلامی ملکوں میں اس کے کئی ایڈیشن نکل چکے ہیں۔ متعدد زبانوں میں اس کے ترجمے بھی ہو چکے ہیں۔ سری لڈکا، سڈاپور، ملیشیا، انڈونیشیا، مصر اور دوسرے ملکوں میں فقہ کی مستند کتابوں میں اس کا شمار ہوتا ہے۔

تحفۃ المجاہدین یعنی مجاہدین کو خراج عقیدت مخدوم ثانی کا بہت اہم اور مشہور ادبی کارنامہ ہے۔ یہ ۱۵۶۰-۱۵۸۳ء کے درمیان عربی میں لکھا گیا اور اس کی پہلی عربی طباعت شبونہ لزن (Lisbon) پر منگال میں ہوئی۔ اس ایڈیشن کی ایک کاپی جامعہ ازہر میں موجود ہے۔ دنیا کی متعدد زبانوں میں اس کا ترجمہ ہو چکا ہے۔ (بشکریہ: ینگ مسلم ڈائجسٹ، بنگلور)

تبصرہ کتب

حیات ابوالحسانؒ یا محاسن التذکرہ: از مولانا اختر امام عادل قاسمی، متوسط تقطیع، عمدہ کاغذ و طباعت، مجلد مع گردپوش، صفحات ۸۰۰ء، موبائل ۹۲۵۰۹۳۸۶۱۸-۱ ای میل: faridbookcorner@gmail.com اشاعت ۲۰۱۹ء

گذشتہ صدی کے نصف اول کے ہندوستان خصوصاً اسلامی ہندوستان کے دامن میں ایسی شخصیتوں کی دولت سمٹ آئی تھی جو عموماً صدیوں میں بھی حاصل نہیں ہوتی، ایسی ہی بے مثل شخصیت بہار کے مولانا سجادؒ کی تھی۔ بہار سے ان کے تعلق کو خاص کیا جاتا ہے ورنہ حقیقت میں وہ برصغیر بلکہ عالم اسلام کی ان ممتاز ہستیوں میں تھے جن کے جامع علم و عمل ہونے سے کسی درجہ بھی انکار نہیں کیا جاسکتا۔ تاریخ نشا سوس کا دعویٰ ہے کہ علم و عمل کم یکجا ہوتے ہیں۔ لیکن جو کم ہیں ان میں بھی بغیر کسی توقف کے مولانا سجاد کا شمار کیا گیا۔ علم جب محض کتابی نہ ہو بلکہ اس میں آفاقیت کی شان آجائے تو پھر شخصیت کے بے پناہ ہونے کا ثبوت قدم قدم پر خود بخود ملتا جاتا ہے۔ ایسے ہی انسانوں کے بارے میں جب یہ کہا جاتا ہے تو یہ غلو اور مبالغہ نہیں ہوتا کہ وہ اکیلے تھے لیکن لشکر تھے۔ پیادہ تھے لیکن برق رفتار سوار تھے۔ وہ قال نہیں سراپا حال تھے۔ مولانا سید سلیمان ندویؒ نے شاید ہی کسی کی یہ خصوصیت بلکہ سب سے بڑی خصوصیت بیان کی ہو کہ مولانا سجاد وہ تھے جنہوں نے راہ اور منزل کے فرق کو کبھی فراموش نہیں کیا۔ لیکن حیرت تو اس قوم پر ہے جس نے ایسے محسن کو جو واقعی ابوالحسان تھے کتنی بے نیازی بلکہ بے حسی سے فراموش کر دیا۔ زیر نظر کتاب خاصی ضخیم ہے۔ اب اتنی ضخامت والی کتابوں کے پڑھنے کی زحمت برداشت نہیں کی جاتی تو اتنی محنت، جستجو اور دیدہ ریزی سے کتاب لکھنے کی ہمت بھی کم ہوتی جاتی ہے۔ مگر واقعہ یہ ہے کہ حیات ابوالحسان کا ہر صفحہ قاری کی نگاہوں سے ایسا رشتہ قائم کر لیتا ہے کہ زندگی کی موجودہ تیز رفتاری بھی کچھ دیر رکے، ٹھہرنے اور پھر آگے بڑھنے کی دعا کرتی نظر آتی ہے۔

ایک صدی سے زیادہ کے عرصہ پر محیط مسلمانان ہند کے رہنماؤں، عالموں، مصلحوں، کارکنوں میں جو امتیازی ادائیں نظر آتی ہیں ان کو عموماً تین حصوں میں تقسیم کیا جاتا ہے۔ ایک تو دولت یا حسن تقریر یا پھر زور قلم۔ مولانا سجادؒ کے متعلق لکھا گیا کہ وہ ان تینوں سے محروم تھے لیکن ان سب کا بدل ان کے پاس ایک اخلاص کا سرمایہ تھا جو ہر کمی کو پورا کرنے والا تھا۔ یہ کتاب اسی منفرد شخصیت کا مرقع ہے اور کمال کا مرقع، قریب اٹھارہ ابواب میں یہ سینکڑوں صفحے سمیٹے گئے ہیں۔ مولانا مرحوم کے تعلق سے قدیم و جدید رسالے، کتابیں اور مضامین سب فاضل مرتب کے سامنے تھے۔ انہوں نے بڑی ایمانداری اور مہارت سے سب سے استفادہ کیا۔ مولانا ولی رحمانی مرحوم نے مولف کی زود نویسی کے ساتھ ان کی خوب نویسی کو سند اعتبار سے نوازا۔ اس کا اندازہ ان مضامین کا انتخاب ہے جو مولانا کی علمی، دینی، فکری، سیاسی اور تنظیمی پہلوؤں سے ہے۔

قرآنی حقائق و دقائق کے متعلق ان کی دقت نگاہ کی ایک مثال دی گئی۔ سورہ فاتحہ کے مطالعہ میں ایک سوال آیا کہ مغضوب اور ضالین کی جماعت جس سے یہود و نصاریٰ مراد ہیں۔ ان کو کفارت پرست کے مقابلہ میں کیوں اتنی اہمیت دی گئی کہ سورہ فاتحہ میں یہ تبری بطور جزو شامل کی گئی؟ اس کا جواب مولانا نے یہ نکتہ نکالا کہ قرآن کی نظر میں یہود و نصاریٰ کی جماعتی فطرت یہ ہے کہ ان میں حق کے قبول و انفعال کی استعداد نہیں ہے جبکہ مشرکین کی جماعتی فطرت میں یہ استعداد ہے۔ دلیل میں یہ آیت ہے کہ لن ترضی عنک الیہود و لالنصاری۔ یہ ایک نظر یہ ہے اور مشرکین کے متعلق نظریہ یہ ہے کہ ود و لو تدھن فیدھنوں۔ اسی طرح آیت فان زلتم من بعد ماجاء تکم البینات فاعلموا ان اللہ عزیز حکیم کے متعلق امام زرخش نے لکھا کہ کسی نے غلطی سے عزیز حکیم کی جگہ غفور رحیم پڑھ دیا تو ایک بدوی سننے والے نے کہا کہ یہ خدا کا کلام نہیں ہو سکتا۔ زرخش نے وجہ بتائی کہ زلت و لغزش کے بعد رحم و مغفرت کا ذکر اب دانش کے نزدیک بے محل ہے۔ حالانکہ قرآن مجید کی کئی دوسری آیتوں میں خطا کاری کے بعد رحم و مغفرت کا ذکر آیا ہے۔ مولانا سجاد نے فرمایا کہ بدوی کے انکار کی وجہ یہ نہیں تھی بلکہ وہ فاعلموا کا بلوغ تپور ہے جو اس جگہ رحم و مغفرت کے ذکر کے منافی ہے۔ ایک اور مثال ملاحظہ ہو: ایک بار کہنے لگے کہ بیمار پر سی کے لیے حدیث میں عیادت کا لفظ ہے۔ لقاء مریض، زیارت مریض یا اس طرح کے الفاظ نہیں، نکتہ یہ ہے کہ اس تعبیر سے ذہن میں یہ بات ڈالی ہے کہ مریض اس کا محتاج ہے کہ بار بار اس کی خبر گیری کی جائے۔ عیادت کا مادہ عود ہے۔ اس کا منقضی یہی ہے کہ بار بار خبر گیری کی جائے۔ مولانا کی نکتہ آفرینوں کی ایسی اور بھی مثالیں اس کتاب کی قدر و قیمت میں اضافہ کرتی ہیں۔ ۱۹۳۸ء میں مولانا کی نگاہیں مستقبل کو کس طرح دیکھ رہی تھیں وہ بھی دیکھنے کی چیز ہے۔ مولانا نے بتایا کہ انگریزوں کو اس ملک سے جانا ہے مگر ان کے اس ملک سے چلے جانے کے بعد بڑا نازک وقت آئے گا۔ یہاں بڑی کشمکش ہوگی۔ بڑے پہانہ پر خون ریزی ہوگی۔ اس وقت مسلمان جہاں تھوڑی تعداد میں ہوں گے ان کا بچنا مشکل ہو جائے گا۔ اگر یہ اس وقت ایک جگہ جمع ہو کر بڑی بڑی آبادیاں بنالیں گے تو یہ آئندہ قلعہ کا کام دیں گی۔ فاضل مولف نے صحیح لکھا کہ آج اس نظریہ کی معنویت تسلیم کرنے کے باوجود کف افسوس ملنے کے سوا کوئی چارہ نہیں۔ اصلاً یہ ایک شخص کی داستان نہیں ایک پوری قوم کی تاریخ ہے جس میں اس کے زوال کے اسباب ہیں تو نئی زندگی پانے کے لیے کار آمد تدریس اور تجویزیں بھی ہیں اور ایک ایسے شخص کی جستجو کا داعیہ بھی پیدا کرتی ہے جس کی قوت جذبہ ایسی ہو جو مختلف الخیال علماء و مختلف الرائے سیاسی رہنماؤں اور قومی کارکنوں کو ایک ساتھ ایک پلیٹ فارم پر جمع کرنے والی ہو اور ایک شیرازہ میں باندھنے والی ہو۔ آج اس قوت جذبہ کی ضرورت شاید سب سے زیادہ ہے۔ مختصر سے تعارف میں اس کتاب کی خوبیاں گنائی نہیں جاسکتیں، دل یہی چاہتا ہے کہ کم از کم طبقہ علماء و مفکرین میں یہ کتاب زیادہ سے زیادہ مطالعہ میں رکھی جائے۔ ایک جگہ نالندہ علاقہ کی اہمیت کے باب میں

لکھا گیا کہ ”سیرت طیبہ پر دو بے نظیر کتابیں اسی علاقہ میں لکھی گئیں، ان میں سیرت النبی بھی شامل ہے۔“ اگر یہ لکھا جاتا کہ اسی علاقہ کے دونوں مورخوں نے یہ بے نظیر کتابیں یعنی سیرت النبی اور النبی الخاتم لکھیں تو شاید زیادہ صحیح ہوتا۔ کتاب کی ایک خوبی یہ بھی ہے کہ قریب ایک ہزار صفحات پر مشتمل ہونے کے باوجود کمپوزنگ کی غلطیاں گویا معدوم ہیں۔ باقی کتاب کی زبان اور اسلوب تو دونوں ہی میں حضرت ابوالحسن کے حسنات کی برکت نظر آتی ہے۔

متاع فکر: از جناب حبیب الرحمن چغتائی، متوسط تفتیح، عمدہ کاغذ و طباعت، مجلد مع گرد پوش، صفحات ۲۸۶، قیمت ۴۰۰ روپے، سنہ اشاعت ۲۰۲۰ء، پتہ: ایجوکیشنل بک ہاؤس، شمشاد مارکیٹ علی گڑھ اور مکتبہ جامعہ شمشاد مارکیٹ، علی گڑھ، موبائل: ۹۹۹۷۱۷۶۱۱۳۔ ایمیل: hrcamu@yahoo.in

ملک و بیرون ملک، کئی ممتاز ترین کتب خانوں سے تعلق اور ان کے انتظام و انصرام و اہتمام میں اعلیٰ و احسن کار گزار یوں کی وجہ سے اس کتاب کے محترم مولف کی ایک شناخت قائم ہوئی جو ان کی خوش فکری، خوش کلامی اور خوش اخلاقی سے اور بھی پرکشش بن گئی۔ وہ خود کو گرچہ کتاب دار اور اپنے پیشے کو کتاب داری سے ظاہر کرتے رہے لیکن کتاب سے قلم کار شتہ بہر حال فطری ہے، اس لیے ان کے قلم کا وجود اعلان تو اسی وقت ہو گیا جب انہوں نے سابق صدر جمہوریہ ہند عبدالکلام کی خود نوشت دی ونگس آف فائر کا ترجمہ پر واز کے نام سے کیا جو اردو کے مقبول ترین ترجموں میں شمار ہوا، پھر ایک کتاب ”زمیں کھائی آسمان کیسے کیسے“ آئی اور اب یہ ان کی دوسری کتاب ہے جو ان کے انیس مضامین پر مشتمل ہے۔ ان میں قدرتی طور پر کتب خانہ اور اس کے متعلقات پر زیادہ تحریریں ہیں۔ اسلامی مدارس، ہندوستانی جمہوریت، اسلام، اردو، یہ وہ عنوانات ہیں جو گزشتہ صدی کے اہل علم و فکر اور صاحبان فہم و نظر کی توجہات کا مرکز بنتے آئے ہیں۔ ان کے علاوہ ان کے سب سے بڑے مرکز نظر سرسید پر بھی ایک تحریر ہے۔ علی گڑھ سے ان کی جذباتی وابستگی کا اظہار بھی ایک اور مضمون میں ہے۔ ادبی مطالعات کی ایک جھلک غبار خاطر اور مکتوبات ذاکر حسین سے ظاہر ہے اور آخر میں رفیق زندگی کا ذکر ہے اور جہاں ہے وہاں یہی جذبہ ہے کہ یہیں پہ بہر خدا ذکر یاد چلے۔ رفیق حیات کا ساتھ چھوٹے کا درد ہو یا مادر علمی کی یادوں کی کسک ہو، چغتائی صاحب کے بیان اور اسلوب دونوں میں ایک عجب سی معصومیت ہے جو ان کی تحریر کی عزت اور وقعت بڑھاتی جاتی ہے۔ علی گڑھ کی یادوں کا سلسلہ کسی بھی علیگ کے لیے فسانہ آزاد سے کم تر نہیں۔ یہاں بھی معاملہ وہی ہے۔ اشخاص و مقامات کا ذکر گلشن کے کاروبار چلنے کی ضمانت بن جاتا ہے۔ ایسے میں اچانک ایک جملہ آتا ہے اور خدا جانے کیا کیا کہہ جاتا ہے۔ ”کچھ پرانی یادگاریں رفتہ رفتہ مٹی جا رہی ہیں، وہ عمارتیں ہوں یا روایتیں۔“ یونیورسٹی میں تشدد کے واقعات، ہر مخلص علیگ کے لیے خاص طور پر باعث تشویش رہتے ہیں۔ فاضل مصنف نے بڑی معصوم صداقت سے

لکھا کہ ”حضورؐ کی تعلیمات پر اگر عمل کیا جائے تو معاشرہ ان سب برائیوں سے پاک ہو سکتا ہے، امن و آشتی کی فضا قائم ہو سکتی ہے۔“ واعظانہ انداز کو اچانک سنجیدگی کا احساس ہوا تو پھر وہی علی گڑھ کی شوخی عود کر آئی کہ ”کس نے اس گلشن میں آگ لگا دی، یہ گولی اور بارود کہاں سے آگیا، یہاں تو صرف آنکھوں سے تیر چلتے اور لوگ گھائل ہو جاتے تھے۔۔۔“ مولانا آزاد لائبریری پر مضمون دراصل اس عظیم کتاب خانہ کی مکمل تاریخ ہے جس میں ۱۸۷۵ء سے ۲۰۲۰ء تک کے اہم مراحل کو اس احساس کے ساتھ پیش کیا گیا کہ یہ محض سنین اور اعداد و شمار پر مبنی لائبریری کی خشک تاریخ نہیں، یہ اس کی سرگزشت ہے۔ آگے جو لکھا گیا اس کے لیے اصل کتاب ہی سامنے ہونا چاہیے۔ یہی حال خدابخش لائبریری والے مضمون کا ہے۔ مصنف وہاں کے ڈائریکٹر ہوئے اس لیے اس مضمون میں بھی وہی خوبیاں ہیں جن سے مولانا آزاد لائبریری والا مضمون بیت الغزل بن گیا۔ کتب خانوں کے لیے کمپیوٹر کا حصول اور اس سلسلے میں خاص طور پر مشرقی کتب خانوں کے مسائل، مخطوطات اور قلمی نواد کا تحفظ جیسے مضامین اپنے موضوع پر بڑی اہمیت کے حامل ہیں۔ خصوصاً کتب خانوں کی نگہداشت کرنے والوں کے لیے ان میں بڑے کام کی باتیں آگئی ہیں۔ کام کی باتیں تو سیکولرزم، دہشت گردی اور اردو جیسے مسائل کے باب میں بھی ہیں۔ ایک خاصی طویل اور مصروف زندگی غور و فکر کی راہوں کو جس قدر روشن و منور کرتی ہے۔ ایک صاحب علم کے لیے وہی اصل سرمایہ ہے۔ متاع فکر بھی اس کی ایک مثال ہے۔ افسوس ہے کہ چغتائی صاحب کا اسی سال فروری میں انتقال ہو گیا۔ کتابوں سے محبت اور کتب خانوں کو زندگی دینے والا اور اردو اور اسلامی تہذیب کا ایک پاکیزہ نمونہ نگاہوں سے مستور ہو گیا۔ نام و نمود سے دور رہنے والے کی موت کی خبر بھی عام نہ ہوئی۔

محرم اسرار - دیوان حافظ شیرازی: از جناب محمد حسن خاں اشرفی، متوسط تفتیح، عمدہ کاغذ و طباعت، مجلد، صفحات ۵۲۸، قیمت ۳۰۴ روپے، سنہ اشاعت ۲۰۱۹ء، پتہ: حسن قاسم خان-۶۵۸، گرو دووار پیٹھ

۴۲-۴۱۱، مہاراشٹر۔ موبائل: ۸۰۸۷۷۰۰۲۷۷۷، ای میل: hasanashrafi486@gmail.com

حافظ شیرازی کے کلام کا ترجمہ اور وہ بھی منظوم۔ یہ ہمت ہی داد کے لائق ہے اور جب کوئی یہ کوہ گراں سر کر لے تو پھر داد کے ساتھ تبریک و تحسین بھی اپنے درجہ و وجوب کے مطالبہ کا حق رکھتی ہے۔ لائق مترجم کا عقیدہ ہے کہ کلام حافظ، مکمل تصوف پر مبنی ہے اور اسی لیے رموز و اسرار کا گنجینہ ہے، اور کوائف اور روح کی بالیدگی کا حسین امتزاج ہے، اسی لیے عنوان رکھا گیا دیوان حافظ شیرازی المعروف بہ محرم اسرار، حافظ شیرازی سے عقیدت نے فاضل مولف کو یہ احساس بھی دلا یا کہ دور ناقدی کا ہے۔ امت کے اکابر اور ان کے کارناموں سے غفلت عام ہے اور وہ قوم کی ترقی کرے گی جو اپنے اکابر کی خدمات بلکہ احسانوں کو یاد رکھنے کی خواہش سے بھی بے نیاز ہو جائے۔ ایسے میں اس بے نیازی کے اثرات کو منفی ہونا ہی ہے اور پھر اس کا

انجام بد بھی دیکھنا ہے۔ فاضل مترجم کے سامنے ناقدری کا یہ منظر ہے اور دوسری جانب ان کے بزرگ اور حافظ شیرازی کے ہم عصر حضرت اشرف جہانگیر سمنانی کا یہ قول بھی ہے کہ حافظ کیے از مجذوبان بارگاہ الہی و محبوبان درگاہ نامتناہی است۔ اس ترجمے کے محرکات میں یہی خیالات ہیں ورنہ بقول انیس چشتی مرحوم ”اشرفی صاحب کافارسی شعر و ادب میں نہ کوئی بڑا کام ہے اور نہ ہی کوئی بڑا نام“، چشتی مرحوم کا ذہن بڑا ہی چست تھا۔ اس لیے یہ بھی لکھ دیا کہ ”حافظ شیرازی کا بھی یہی حال تھا، باپ کو نکلوں کی دوکان کرتے تھے اور خود شیرازی محنت کش تھے، نان بائی کی دوکان میں کام کرتے تھے“۔ لیکن توفیق ذنائد ایزدی تو کچھ اور ہی ہے، حافظ شیرازی صدیوں سے جہان شاعری پر حکمرانی کرتے آئے ہیں ایک زمانہ اور ایک عالم ان سے متاثر ہوا۔ شعریات کا ذخیرہ بہت زیادہ نہیں لیکن ان کی شاعری کے سامنے رومی و سعدی بھی پھیکے رہ گئے۔ دیوان حافظ کے سیکڑوں ترجمے ہوئے اور الگ الگ زبانوں میں ہوئے۔ اور کمال ہے کہ غیر فارسی معاشروں میں بھی ان کے اشعار ضرب المثل بن گئے۔ وجہ ظاہر ہے کہ وہ مست بادا ازل تھے۔ ان کا نعرہ ہی یہی تھا کہ:

چشم عقل . بیس در جہان پر آشوب

جہان و کار جہان بے ثبات و بے محل است

اب ایسی شاعری کا ترجمہ کیسے آسان ہو سکتا ہے، لاکھ کہا جائے کہ ترجمہ ایک طرح کی ایمر جنسی سروس ہے یا لسانی کاہلوں کے لیے تفنن طبع اور وقت گزاری کا ذریعہ۔ مگر یہ تفنن ہر کسی کے مقدر میں نہیں اور ہر کسی کے بس کی بات نہیں، لیکن جب کسی کو یہ بار عظیم کے اٹھانے کی سعادت حاصل ہو تو یہ خود کامرانی کی خبر خوش ہے۔ ترجمہ کیسا ہو؟ نغمگی اور شعری اثر کس حد تک ہو؟ اس کے متعلق بعض فارسی شناسوں کے مضامین اعتراف کتاب میں موجود ہیں۔ ایک بزرگ نے کہہ دیا کہ ترجمہ میں ایک آمد تو ہے۔ ایک اور بزرگ حافظ محمد عارف اشرفی نظامی نے ترجمے کی ضرورت و افادیت پر نکتے کی باتیں کیں لیکن ان کی تحریر کی افادیت یوں بھی بڑھ گئی کہ انہوں نے مختلف زبانوں میں دیوان حافظ و کلام حافظ کے تہتر ترجموں کی نشاندہی کر دی۔ حافظ کا مشہور شعر ہے:

مے سجادہ رنگین کن گرت پیر مغاں گوید

کہ سالک بے خبر نبود ز راہ و رسم منزلہا

ترجمہ اشرفی ہے:

کہے گرم شد کامل مصلی مے سے تورنگ

دے نہ ہوا نکار عاشق کو یہی تور سم منزل ہے

بقول بشر نواز اس میں ترجمے کے ساتھ ترجمانی بھی نظر آ رہی ہے۔ شعر شناسوں نے ایسے بہت سے اشعار نقل کیے ہیں جن کے ترجمہ میں اصل والی شعریت ہے۔ روانی ہے، چاشنی ہے۔ اور معانی سے روگردانی بھی

نہیں ہے۔ یہ شعر شاید اسی بات کا ثبوت ہے:

می کشم جو رو جفا بایت زبجراں اے صنم روی بہ نما تباہ بیند حافظ ماروت را
اے صنم میں سہ رہا ہوں ہجر میں تیرے ستم رونمائی کر کہ حافظ دیکھ لے چہرہ ترا
حافظ کا محرم اسرار ہونا ہے تو جناب اشرفی کی محنت کی قدر ضروری ہے۔ ورنہ حافظ کو خوب معلوم تھا کہ ان
کے اشعار رقص و وجد آفریں ہیں اور سب کے لیے ہیں۔ سیہ چشمان کشمیری ہوں یا پھر ترکان سمرقندی کی قید
نہیں۔

گیسوئے افکار: از ڈاکٹر امام اعظم، متوسط تقطیع، عمدہ کاغذ و طباعت، مجلد مع گرد پوش، صفحات ۲۷۲،
قیمت ۳۰۰ روپے، سنہ اشاعت ۲۰۱۹ء۔ پتہ: تمثیل نو پبلی کیشنز، محلہ گنگوارہ، پوسٹ سارا موہن پور،
در بھنگہ۔ ۸۲۶۰۰۷ اور پٹنہ، سستی پورا اور کولکاتا کے دوسرے مشہور مکتبے۔

موبائل: ۸۹۰۲۴۹۶۵۴۵، ای میل: imamazam96@gmail.com

گیسوئے اردو ابھی بھی منت پذیر شانہ ہے۔ ڈاکٹر امام اعظم کے ادبی کارناموں سے تو یہی ظاہر ہے۔ ان کی
کتابوں میں گیسوئے تنقید ہے پھر گیسوئے تحریر ہے۔ گیسوئے اسلوب بھی آئی اور اب پیش نظر گیسوئے
افکار ہے۔ گیسوئے اردو کے تیج و خم کو سنوارنا ویسے بھی آسان نہیں۔ خصوصاً معاملہ جب گیسوئے افکار کا
ہو۔ ویسے بھی اردو کے ایک طرحدار ادیب نے اپنی کتاب کے مضامین کے بارے میں لکھا تھا کہ ان میں
فکر اور خون کارشتہ ہے۔ ان کے نزدیک فکر سے فکر فراماد تھی اور خون سے خون تمنا۔ اس کتاب میں
یہ رشتے فردا سے زیادہ حال کی فکر کی زیادہ ترجمانی کرتے ہیں۔ چھوٹے چھوٹے قریب چالیس مضامین
ہیں۔ نظیر اکبر آبادی، فورٹ ولیم کالج اور عبدالحمید شرر کی فردوس بریں سے ہوتے ہوئے گونپنی چند
نارنگ، اسلم پرویز، مظفر حنفی، مناظر عاشق ہر گانوی اور بیگ احساس اور اسلم جمشید پوری تک اردو کے
نقشے پر موجود خدا جانے کتنے جزیروں کی سیر ہو جاتی ہے۔ سہرے کے پھول ہوں یا عبدالغفور شہباز کے
خطوط ہوں یا پھر قاضی مجاہد الاسلام کی پیکر تراشی ہو۔ امام اعظم اپنے مسلک کے اعلان میں کامیاب
ہوتے جاتے ہیں۔ اس کامیابی کو انہوں نے ادب کے اعتراف کی روایات کے اثرات سے تعبیر کیا ہے۔
امام اعظم خود شناس ہیں اس لیے وہ خود تنقیدی مرحلوں کو خوشگوار بنا دیتے ہیں۔ مثلاً وہ اپنے مضامین
کے بارے میں لکھتے ہیں کہ “ان میں کئی اصناف کی رفاقت اور فیض رسانی ہے، ساتھ ہی ان میں وجود کی
قفل کشائی بھی ہے تاکہ افق پر نئے موضوعات اور اہم شخصیات کے تخلیقی و تنقیدی کارنامے کے فنی
لوازمات دیکھنے کو مل سکیں اور نیا جہان معنی پیدا ہو کر آگاہی سے ظہور پذیر ہو سکے۔” امام اعظم کے ایسے
جملوں کے اندرون میں اگر گونپنی چند نارنگ کی نیرنگی افکار یا اسلوب نظر آئے تو حیرت نہیں کیونکہ امام

اعظم کے نزدیک وہ عہد نو کے تغیر نواز ہیں۔ یہ کہنا جتنا برحق ہے اتنا ہی دلچسپ بھی کہ اکیسویں صدی میں معاشرہ کے بطون میں داخل ہو کر اردو، جذبہ کی تسکین کا ذریعہ بنے گی اور پوسٹگی کے چہرہ کو صحت مند کرے گی۔ یقیناً گیسوئے اردو ابھی منت پذیر شانہ ہے۔

جذبہ بے اختیار: مرتب جناب محمد رفیع الدین، متوسط تقطیع، عمدہ کاغذ و طباعت، مجلد مع گرد پوش، صفحات ۲۸۸، قیمت ۲۰۰ روپے، سنہ اشاعت ۲۰۱۹ء۔ پتہ: ساحل کمپیوٹرس، حیدری روڈ، مومن پورہ، ناگپور۔ مہاراشٹر۔ موبائل: ۷۲۷۶۰۰۶۳۳۲۔

خطوط کے مجموعہ کو جذبہ بے اختیار کا نام دینا جدت کی لذت عطا کرنے کا واقعی بڑا پیارا انداز ہے۔ ڈاکٹر شرف الدین ساحل سے معارف کے قارئین بخوبی متعارف ہیں۔ ان کی متعدد کتابوں کا ذکر ان سطور کی قسمت میں آیا۔ ناریوں کے شہر میں ان کی نیرنگی طبع نے ادب، تنقید، تاریخ اور شعر کے خدا جانے کتنے نقوش ثبت کیے۔ ناگپور میں اردو ادب کو زندہ ہی نہیں تابندہ رکھنے میں ساحل صاحب کا نام ہمیشہ احترام سے لیا اور لکھا جائے گا۔ اردو کے رشتے سے ان کے تعلقات خواہ ذاتی ہو یا تحریری۔ برصغیر کی تمام بڑی شخصیتوں سے قائم ہوتے رہے۔ مکاتیب و خطوط ان تعلقات کے شاہد بنتے رہے۔ ان خطوط کا ایک مجموعہ قریب پچیس سال پہلے شائع ہوا تھا۔ اب زیر نظر مجموعہ میں تمام خطوط مطبوعہ اور غیر مطبوعہ شامل کر لیے گئے ہیں۔ ساحل صاحب کے مکتوب بیاسی کے قریب ہیں اور یہ سب زمرہ مشاہیر میں شامل ہیں۔ مولانا دریابادی، شاہ معین الدین ندوی، سید مسعود حسن رضوی، مالک رام، مولانا وحید الدین خان، گیان چند، رشید حسن خان فاروقی، مشفق خواجہ، کون اس مجلس میں موجود نہیں۔ بعض حضرات کے نام خود ساحل صاحب کے خط بھی ہیں۔ جیسے مولانا عبد الماجد دریابادی کے نام ایک خط میں کچھ سوالات مولانا آزاد کے بارے میں ہیں جن کے جواب میں مولانا دریابادی نے لکھا کہ ”الہلال کے بعض مضامین کے تعلق سے مولانا سید سلیمان ندوی کا بیان صحیح ہے، وہ ان ہی کے لکھے ہوئے تھے۔ مولانا آزاد نے کبھی اس سے انکار نہیں کیا نہ پبلک میں نہ پرائیوٹ میں، بلکہ روایتیں تو یہ ہیں کہ انہوں نے نج میں کھل کر اس کا اعتراف کیا۔ یہ تو بعض بیچ والوں اور ناشرین نے اتنی بات بڑھادی“۔ مالک رام کے خطوط سب سے زیادہ یعنی اکتیس ہیں، پھر پرو فیسر عبدالقوی دسنوی کے چوبیس خطوط ہیں۔ عاصر عثمانی کے خطوط ان کی شخصیت کے بہترین عکاس ہیں۔ شمس الرحمن فاروقی نے لکھا کہ ”آپ کے کارناموں کو دیکھ کر حیرت ہوتی ہے۔ ماشاء اللہ آپ کا قلم ہر میدان میں ابھی تک حسب معمول رواں ہے۔ امید ہے آگے بھی رہے گا۔“ اس طرح یہ خط علمی و ادبی اور ذاتی و شخصی ہر لحاظ سے قارئین کے علم میں اچھے اضافہ کا موجب بنتے ہیں۔ ساتھ ہی مکتوب نگاروں کے جذبہ بے اختیار نہ کا مشاہدہ بھی کرا جاتے ہیں۔ خطوط نہایت سلیقے

سے مرتب کیے گئے اور اس کے لیے ساحل صاحب کے لائق صاحبزادے رفیع الدین ہر طرح شکر یہ کے مستحق ہیں۔

اردو تنقید: مقصود منہاج: پروفیسر صاحب علی۔ کاغذ و طباعت عمدہ، مجلد مع خوبصورت گرد پوش، صفحات ۲۵۶، ناشر: شعبہ اُردو ممبئی یونیورسٹی، کالینا، سانٹا کروزا (ایسٹ) ممبئی ۹۸-۴۳۰۰۰۳، قیمت: ۳۰۰ روپے۔ سن طباعت: ۲۰۱۸۔ Email: saheba105@gmail.com

تیزی سے بدلتے ہوئے تہذیبی و معاشرتی حالات نے تمام شعبہ ہائے زندگی کے ساتھ ساتھ ادب پر بھی اپنا اثر ڈالا ہے۔ چنانچہ تنقید کی جو ترجیحات اور نقد کے جو پیمانے پہلے رائج تھے وہ اب ازکار رفتہ ہو چکے ہیں۔ اسی صورت حال کے پیش نظر صدر شعبہ اُردو ممبئی یونیورسٹی پروفیسر صاحب علی نے ۲۸-۲۷ مارچ ۲۰۱۷ء کو اردو تنقید: مقصود و منہاج کے عنوان سے دوروزہ سیمینار منعقد کیا اور اس میں پیش کیے گئے مقالات کے مجموعہ کو اسی نام سے نہایت سلیقہ سے مرتب کر کے شائع کیا۔

اردو افسانوں کا تجزیاتی مطالعہ اور اردو فکشن ایک مطالعہ نے اردو تحقیق و تنقید میں مرتب کے نام کو اعتبار بخشا ہے۔ اس مجموعہ میں کل ۱۶ مقالے ہیں۔ مرتب کے بقول ”کچھ ایسے مقالے بھی شامل کیے گئے ہیں جو سیمینار میں نہیں پڑھے گئے تھے لیکن یہ مقالے اردو تنقید کی مختلف جہتوں کو اجاگر کرتے ہیں۔ اس لیے ان مقالوں کو بھی شامل کر لیا گیا ہے۔“ (ص ۷) شروع کے چند مقالات تنقید کا فریضہ، محمد حسن عسکری، اصول تنقید، پروفیسر سید احتشام حسین، تنقید کیا ہے؟، پروفیسر آل احمد سرور، تنقید کی زبان، پروفیسر شمیم حنفی کا تعلق اسی زمرہ سے ہے اور واقعہ یہ ہے کہ جدید تنقید پر مشتمل ان اور بیچنل مقالات کی شمولیت سے مجموعہ کے اندر الگ طرح کی کشش پیدا ہو گئی ہے۔ اس کے بعد پروفیسر عتیق اللہ نے روسی ہیئت پسندی کی شعریات، پروفیسر قاضی افضل حسین نے اردو تنقید کا مقصود و منہاج، پروفیسر انیس اشفاق نے تنقید تعبیر کی زبان، پروفیسر قاضی جمال حسین نے جمالیاتی تنقید کے بنیادی مسائل، ڈاکٹر خالد قادری نے رود تنقید اور عصری تنقیدی رویے، ڈاکٹر ناصر عباس نے رد تشکیل: جاپانی دوست کے نام ڈاکٹر دریدا کا خط، پروفیسر شہاب عنایت ملک نے اردو تنقید نگاری میں شمیم حنفی کی انفرادیت، پروفیسر احمد محفوظ نے قصیدے کی تنقید، ڈاکٹر ابو بکر عباد نے افسانہ اور تنقید کے باب میں چند ضروری باتیں، ڈاکٹر سرور الہدیٰ نے وارث علوی اور فکشن تنقید کا المیہ، ڈاکٹر الطاف انجم نے نو مارکسیت کے بنیادی مقدمات اور ڈاکٹر قمر صدیقی نے اردو تنقید کی روایت اور شمس الرحمن فاروقی کے افکار و نظریات پر بحث کی ہے۔ مرتب نے مقالات کی منطقی ترتیب قائم کی ہے اور جدید اور مابعد جدید اردو تنقید کے ادوار اور بیشتر پہلوؤں کا احاطہ کرنے کی کوشش کی ہے۔

ص ۱۵۶ پر معنیاتی یا ص ۱۸۵ پر رسومیاتی، قدرت و مکتت، ص ۱۵۳ پر موقوف، ص ۱۷۶ پر سوش و چار، ص ۱۷۸ پر سلوک رواں یا ص ۱۷۹ پر مفاہم وغیرہ کے تلفظ کو صرف پروف کی غلطی کہا جاسکتا ہے؟ اسی طرح ص ۱۷۸ پر ”شیم حنفی کی تنقیدی انفرادیت کا امتیاز، ص ۱۱۶ پر ”جامع کا جملہ“، یا ص ۱۵۳ پر ”دریدایہ کہتے ہوئے محسوس ہوتے ہیں“ کی تعبیر سمجھ میں نہیں آئی۔ بیشتر مضامین میں حوالے ناقص اور جدید انداز کے مطابق نہیں ہیں۔ ان معمولی فروگزاشتوں سے قطع نظر یہ مجموعہ اصحاب ذوق کے لیے لائق مطالعہ اور تنقید سے دلچسپی رکھنے والوں کو سیکھنے کے لیے اس میں بہت کچھ ہے۔ ک، ص

اصلاحی

سلاطین دہلی اور اسلامی شریعت – a (The Sultans of Delhi and Islamic Shariat – a brief study) : پروفیسر ظفر الاسلام اصلاحی - براؤن بکس، قلعہ روڈ، شمشاد مارکیٹ، علیگڑھ (۲۰۲۰، ۲۰۲۰، ایمیل : bbpublication@gmail.com، ۱۵۱ صفحات) (مجلد)، آئی ایس بی این ۳-۸۲-۸۸۹۲۸-۹۳-۹۷۸، قیمت: ۳۰۰ روپے۔

اگرچہ جنوبی ہند اور شمال ہند میں اسلام قرن اول ہجری میں آچکا تھا، بارہویں صدی عیسوی کے آتے آتے شمالی ہندوستان کا ایک بڑا علاقہ مسلمانوں کے قبضے میں آ گیا تھا۔ یہ شروع کا عہد سلطنت دہلی کہلاتا ہے جو تقریباً تین سو سال تک قائم رہا۔ اس دوران ۱۹ سلاطین نے حکومت کی۔ یہ سلاطین مختلف خاندانوں سے تعلق رکھتے تھے، لیکن ان میں زیادہ تر ترکی تھے۔ سلاطین کے دور کے بعد مغلیہ سلطنت کا عہد آیا جو سنہ ۱۵۲۶ء سے ۱۸۵۷ء تک پھیلا ہوا ہے۔ سلطنت دہلی وہ زمانہ ہے جس کے دوران مسلمانوں کے توسط سے ہندوستان میں وہ تمام فنون و علوم آئے جو عالم اسلام کے مختلف علاقوں میں پائے جاتے تھے۔ اس پورے عرصے میں فارسی زبان و تہذیب کا غلبہ رہا۔ سلاطین دہلی کے زمانے میں شریعت اسلامیہ کو اولین قانون کی حیثیت حاصل تھی۔ امور سلطنت کے علاوہ اس زمانے کے عام مسلمانوں کی زندگیوں پر بھی اسلام حاوی تھا۔ اس زمانے میں ذاتی طور سے سارے سلاطین اپنی زندگیوں میں اسلام پر عامل تھے لیکن امور سلطنت میں اسلام کا نفاذ ایک طرح کا نہیں تھا۔ اس کا کچھ اندازہ اس زمانے کے تذکروں اور تواریخ سے ہوتا ہے جن میں سلاطین کا اسلام پر عمل اور عمل سے دوری دونوں طرح کے واقعات موجود ہیں۔

موجودہ کتاب سات ابواب پر مشتمل ہے جن میں خاص طور سے سلاطین کے اوامر اور فرامین کا جائزہ لیا گیا ہے لیکن ہر سلطان کا الگ الگ جائزہ نہیں لیا گیا ہے۔ کتاب کے آخر میں سلاطین دہلی کی فہرست اور کتابیات بھی دی گئی ہیں۔ (ظفر الاسلام خان)

باب الاستفسار والجواب

ذوق کتب بینی و شوق کتب داری کے نتیجے میں حال کی خریدی ہوئی کتاب "سیرت عائشہ" پڑھی اور ڈوب کر پڑھی۔ اس پر اس کے مصنف علامہ سید سلیمان ندویؒ کے لیے دل سے بے ساختہ "سقی اللہ ثراہ وجعل الجنة مثواه" جیسے دعائیہ کلمات نکلے۔ اہل اسلام ہند کے لیے خصوصاً اور عالم اسلام کے لیے عموماً اسلامی خطوط پر مبنی رہنمائی فراہم کرنے کی غرض سے دارالمصنفین کے ذریعہ جاری کردہ سلسلہ سیرت و تاریخ اسلام پر اس کے ارباب بست و کشاد کے لیے دل، تشکر و امتنان کے جذبہ سے لبریز ہو گیا۔

کہنے کی ضرورت نہیں کہ سیرت عائشہ کثیر الجہات مندرجات رکھتی ہے۔ یہ جہاں ازدواجی زندگی کے کیف و کم، پیچ و خم اور زیر و بم کا احاطہ کرتی ہے تو وہیں آپسی رواداری اور باہمی جذبہ خیر سگالی کو بھی زیر بحث لاتی ہے۔ خلاصہ یہ کہ یہ کتاب حسن معاشرت اور حکام شریعت کا ایک حسین امتزاج اور خوبصورت مرقع ہے جو اسلامی تاریخ کی بعض الجھی ہوئی گتھیوں کو سلجھانے کے ساتھ ساتھ مصاد شریعت، خاص طور پر قرآن مجید اور حدیث پاک، کا بھی احاطہ کرتی ہے۔ اس ضمن میں کچھ آیات قرآنیہ کے تراجم و تفاسیر اور احادیث نبویہ کے روایات و روایات کو بھی زیر بحث لایا گیا ہے جو تحقیق طلب ہیں۔

ایک سوال ایسے ہی ایک بحث معنون، "مغز سخن تک پہنچنا" کے متعلق ہے جس کے باعث رہنمائی حاصل کرنے کے لیے یہ خامہ فرسائی کر رہا ہوں۔ پہلے اس کا اقتباس ملاحظہ ہو:

۱۔ حضرت ابو ہریرہؓ نے روایت کی کہ من لم یؤت فلا صلاۃ لہ جس نے وتر نہیں پڑھی اس کی کوئی نماز نہیں۔ حضرت عائشہؓ نے سنا تو فرمایا ہم سب نے ابوالقاسم رضی اللہ عنہما کو کہتے ہوئے سنا اور اب تک ہم بھولے نہیں کہ جو پانچوں وقت کی نمازیں وضو کے ساتھ وقت پر پورے رکوع و سجود کے ساتھ ادا کرتا رہے اور اس میں کوئی کمی نہیں کی، اس نے خدا سے عہد لیا کہ وہ اس پر عذاب نہ کرے گا اور جس نے کمی کی اس نے عہد نہیں لیا۔ خدا چاہے تو بخش دے اور چاہے تو عذاب کرے۔ مقصود یہ ہے وتر سنت ہے۔ اس کے اتفاقی ترک پر یہ عذاب کہ اس کی کوئی نماز مقبول نہ ہو، اس کے یہ معنی ہیں کہ اس کی بخشش یقینی نہیں رہی حالانکہ یہ عذاب صرف فرائض کے ترک پر ہو گا نہ کہ سنن کے ترک پر۔^۱ (ص ۲۰۸) شاعت ۲۰۱۵ء

استفسارات:

میرے ذریعے خط کشیدہ سطر "وتر سنت ہے" جو میرے لیے ذہنی خلیجان اور فکری ہیجان کا سبب ہے۔ ۱۔ وتر سنت ہے یا واجب؟ ۲۔ الوتر حق فمن لم یؤت فلیس منا کا کیا مفہوم و مدلول ہے؟ ۳۔ دیگر کتابوں میں وتر

^۱ طبرانی فی الاوسط (المعجم الاوسط للحافظ ابی القاسم سلیمان بن احمد الطبرانی، دار الحرمین القاہرہ ۱۹۹۵ء ۲۔ ۳۱۵) حدیث نمبر ۲۰۱۲۔

واجب ہے لکھتا ہے۔ اس کا کیا استناد ہے؟ امید کہ زیر تکرہ مسئلے کو اس کے مالہ و معالیہ کے ساتھ پیش کر کے ممنون و مشکور فرمائیں گے۔

راجو خاں، بیگوسرائے
9122780198

معارف: سید صاحب کا جو اقتباس نقل کیا گیا ہے اس میں حضرت ابو ہریرہؓ سے منسوب روایت من لم یؤتہ فلا صلاۃ لہ مرفوع حدیث ہے اور اس کی صحت پر متعدد علماء و محدثین مثلاً خود طبرانی، علامہ ذہبی، حافظ ابن حجر وغیرہ نے کلام کیا ہے۔ پیشی نے مجمع الزوائد و منبع الفوائد^۲ اور شیخ البانی نے سلسلۃ الاحادیث الضعیفہ^۳ میں اس روایت کو ضعیف قرار دیا ہے۔ اس لیے اس کے ظاہر الفاظ کو سامنے رکھتے ہوئے یہ مان لینا کہ جس نے وتر ترک کر دی اس کی کوئی نماز قبول نہیں ہوئی غلط ہو گا۔ دوسرے طبرانی کے علاوہ یہ روایت صحاح ستہ میں سے کسی صحیح میں بھی تلاش بسیار کے باوجود نہ مل سکی۔ سید صاحب نے اس کے بعد حضرت عائشہؓ کی اس سلسلہ میں جو روایت نقل کی ہے اس میں صرف فرض نمازوں کا تذکرہ ہے و ترکا نہیں ہے۔ اگر نمازوں کے ہونے نہ ہونے یا ان کی قبولیت و عدم قبولیت کا انحصار وتر پر ہوتا تو اللہ کے رسول ﷺ بیچ وقتہ نمازوں کے ساتھ و ترکا بھی ذکر ضرور کرتے۔ گویا حدیث عائشہؓ نے اس روایت کی خود ہی تردید کر دی۔ حدیث میں جو الفاظ آئے ہیں اس میں یہ بات بھی ہے کہ جب حضرت عائشہؓ کو یہ بات پہنچی تو انہوں نے کہا کہ کس نے یہ بات ابو القاسم ﷺ سے سنی؟ اس سے خود واضح ہے کہ یہ آپ ﷺ کے الفاظ نہیں ہیں۔ سید صاحب نے نتیجہ کے طور پر اس کا جو مقصود بتایا ہے کہ وتر سنت ہے اور اس کے ترک پر عذاب نہیں ہے، بالکل صحیح ہے، اس لیے کہ عذاب ترک فرض پر ہے سنت پر نہیں ہے۔

ائمہ اربعہ میں امام مالکؒ، امام شافعیؒ اور امام احمد بن حنبلؒ کے نزدیک وتر سنت ہے، جس کی تاکید اور فضیلت اگرچہ فرض کی نہیں ہے لیکن سنت نمازوں میں سب سے زیادہ ہے۔ حضرت علیؓ فرماتے ہیں: ”وتر فرض نمازوں کی طرح لازم نہیں ہے لیکن یہ وہ سنت ہے جس کو نبی ﷺ نے جاری فرمایا“ (احمد، نسائی، ترمذی)۔

حضرت طلحہ بن عبد اللہؓ سے روایت ہے کہ اہل نجد میں سے ایک آدمی نبی ﷺ کی خدمت میں حاضر ہوا اور سوال کیا: ”کیا دن اور رات میں فرض نمازوں کے علاوہ مجھ پر کوئی اور نماز بھی ہے؟“ فرمایا: ”نہیں، الا یہ کہ تم اپنی مرضی سے سنتیں اور نفل پڑھو“۔ اس روایت میں بھی و ترکا تذکرہ نہیں ہے۔ ان اور بعض

۲۔ دیکھیے مجمع الزوائد و منبع الفوائد، ابوالحسن نور الدین علی السیسی، مکتبۃ القدسی، القاہرہ ۱۹۹۴ء، جلد ۱ ص ۲۹۳-۲۹۴

۳۔ دیکھیے محمد ناصر الدین البانی، سلسلۃ الاحادیث الضعیفہ، دار المعارف، الریاض ۱۹۹۲ء، جلد ۱ ص ۳۷۱

دوسری روایات سے معلوم ہوتا ہے کہ اگرچہ نبی ﷺ نے وتر کی سخت تاکید کی ہے لیکن اس کا حکم سنت کا ہے۔ (نیل الاوطار وغیرہ)

لام ابو حنیفہؒ کے نزدیک وتر واجب سنت اور فرض کے درمیان ہے۔ ان کا استدلال جن احادیث سے ہے ان میں سے ایک طرح کی احادیث وہ ہیں جن میں وتر کی بڑی فضیلت وارد ہوئی ہے مثلاً حضرت خالد بن حذافہؓ سے روایت ہے کہ نبی ﷺ نے فرمایا: "اللہ تعالیٰ نے ایک ایسی نماز کے ذریعہ تمہاری مدد فرمائی ہے جو تمہارے لیے سرخ اونٹوں سے بہتر ہے۔ ہم نے عرض کیا: "یارسول اللہ ﷺ وہ کون سی نماز ہے؟" فرمایا: "وتر، اس کا وقت عشا کی نماز سے طلوع فجر تک ہے" (ترمذی، ابوداؤد، ابن ماجہ، احمد)۔ اس سلسلے میں حضرت علیؓ سے بھی روایت ہے کہ نبی ﷺ نے فرمایا: "نہ قرآن والو! وتر پڑھو۔ اس لیے کہ اللہ وتر (طاق) ہے اور وہ وتر کو پسند کرتا ہے" (ابوداؤد، ابن ماجہ)۔ دوسروں کے نزدیک ان احادیث سے وتر کی تاکید اور فضیلت تو ظاہر ہوتی ہے لیکن اس کا وجوب ظاہر نہیں ہوتا ہے۔

دوسری طرح کی وہ احادیث ہیں جن میں واقعی وتر کی سخت تاکید ہے اور تارک وتر کے متعلق آپ ﷺ نے فرمایا ہے کہ وہ ہم میں سے نہیں۔ مثلاً حضرت بریدہؓ سے روایت ہے کہ نبی ﷺ نے فرمایا: "وتر حق ہے جس نے وتر نہیں پڑھی وہ ہم میں سے نہیں" (حاکم، ابوداؤد)۔ حضرت عبداللہ بن مسعودؓ فرماتے ہیں: "وتر ہر مسلمان پر واجب ہے" (بزاز)۔ یہ قول صحابی ہے لیکن صاحب نیل الاوطار کے مطابق وتر کو سنت قرار دینے والوں کے نزدیک یہ تمام حدیثیں سند کے لحاظ سے کمزور ہیں۔ اس لیے وہ انہیں معتبر نہیں مانتے (ج ۳ ص ۲۶)۔ مسلک حنفی میں خود امام ابو یوسفؒ اور امام محمدؒ کے نزدیک بھی وتر سنت ہے (ہدایہ)۔

یہاں یہ بات ملحوظ رہنی چاہیے کہ حنفیہ کے نزدیک فرض اور واجب دو الگ الگ چیزیں ہیں۔ واجب کا درجہ سنت مؤکدہ یا راتبہ سے زیادہ اور فرض سے کم ہے۔ دوسروں کے یہاں فرض اور واجب ہم معنی لفظ ہیں یعنی ان کے نزدیک سنت اور فرض کے درمیان اس طرح کی کوئی چیز نہیں جس طرح کی حنفیہ کے نزدیک واجب ہے۔ البتہ بعض روایتیں ایسی بھی ہیں جن سے معلوم ہوتا ہے کہ وتر چھوٹ جانے کے بعد یاد آنے پر آپ ﷺ نے اس کو ادا کرنے کا حکم فرمایا ہے۔ مثلاً حضرت ابو سعید خدریؓ سے روایت ہے کہ نبی ﷺ نے فرمایا: "جب تم میں سے کوئی شخص اس حال میں صبح کرے کہ اس کے وتر گئے ہوں یا وہ انہیں بھول گیا ہو تو جب وہ اسے یاد آئے انہیں پڑھ لے" (ابوداؤد)۔ اسی طرح حضرت ابو ہریرہؓ سے روایت ہے کہ نبی ﷺ نے فرمایا: "جب تم میں سے کوئی شخص اس حال میں صبح کرے کہ اس نے رات کو وتر نہ پڑھا ہو تو اسے چاہیے کہ وہ انہیں پڑھ لے" (حاکم)۔ ان احادیث سے سنت نمازوں میں وتر کی فضیلت و اہمیت واضح

^۱ یہ تفصیلات فقہ السنہ، محمد عاصم، جمال پرنٹنگ پریس، دہلی، بار اول ۱۹۸۳ء ص ۱۶۴ تا ۱۷۱ سے فراہم کی گئی ہیں۔

ہوتی ہے۔

جہاں تک الوتر حق فن لم یوتر فلیس منا کے مفہوم ومدلول کی بات ہے تو امام بخاری اور امام نسائی کے نزدیک اس کے راویوں میں البتھی ضعیف ہیں اور ان کے یہاں منکرات ہیں۔ غالباً اسی لیے امام بخاری نے اس روایت کو اپنی صحیح میں شامل بھی نہیں کیا ہے۔ ابن الجوزی نے علل الممتنا ہیہ میں اس کو ضعیف قرار دیا ہے اور اس حدیث کو حدیث لاصح میں شمار کیا ہے اور شیخ البانی نے بھی اس کو ضعیف کہا ہے۔ حدیث کے ٹکڑے میں فلیس منا کے الفاظ سے عام طور پر یہ سمجھا جاتا ہے کہ ایسا شخص دائرہ اسلام سے خارج ہو گیا جو صحیح نہیں ہے۔ اس لیے کہ یہ الفاظ آپ ﷺ نے مختلف موقعوں پر ارشاد فرمائے ہیں مثال کے طور پر فن رغب عن سنتی فلیس منی (جس نے میری سنت سے اعراض کیا وہ مجھ سے نہیں) یا لیس منا من تشبه بغيرنا (وہ ہم میں سے نہیں جس نے ہمارے علاوہ دوسروں کی مشابہت اختیار کی) یا من سل علينا السيف فليس منا یا من حمل علينا السلاح لیس منا (جس نے ہم پر یعنی مسلمانوں پر ہتھیار اٹھایا وہ ہم میں سے نہیں) یا من رمانا بالليل فليس منا (جس نے رات میں ہم پر تیر پھینکا وہ ہم میں سے نہیں ہے) یا لیس منا من لم یتغن بالقرآن (وہ ہم میں سے نہیں جس نے قرآن کی خوبصورت آواز میں قرأت نہیں کی) یا من غشنا فليس منا (جس نے ہم کو دھوکہ دیا وہ ہم میں سے نہیں)۔ یعنی ایسا کرنے والا ہمارے صحیح طریقے پر نہیں ہے، اس کے کامل ایمان میں کمی ہے۔ آپ کے ان اقوال کا مطلب ایسے مرتکب گناہ کو کافر یا دائرہ اسلام سے خارج قرار دینا نہیں ہے۔ جیسا کہ امام ابن تیمیہؒ نے من غشنا لیس منا کے متعلق لکھا ہے کہ لیس المراد بانہ کافر^۲ (اس حدیث کا یہ مطلب یہ نہیں ہے کہ وہ کافر ہے)۔ اس قسم کی احادیث کا غالب معنی و مفہوم ترغیب و ترہیب یا وعید و تحذیر ہے۔ اس سے آپ کا مقصد کسی کام کو کرنے کی شدید تاکید و ترغیب کرنا کہ لوگ اس کی اہمیت و افضلیت کو سمجھیں یا کسی منکر کی شاعت ظاہر کرنا ہوتا ہے کہ لوگ اس سے حتی الامکان بچیں۔ اس کو دائرہ اسلام سے خارج قرار دینا نہیں تھا۔ لیکن اس کا مطلب یہ ہر گز نہیں کہ ترک و ترہیب عذاب نہیں ہوگا تو اس سے غفلت برتی جائے۔ آپ ﷺ نے اس کی ادائیگی کی سخت تاکید کی ہے اس لئے اس سے کوتاہی بڑے اجر و ثواب سے محرومی کا باعث ہوگی جو ایک متبع سنت کے لئے کسی طرح مناسب نہیں ہے۔ ک۔ ص۔ اصلاحی

^۲ مجمع الفتاوی، علامہ ابن تیمیہ الحرافی، مجمع الملک فہد لطباعة المصحف الشریف، المدینۃ المنورۃ ۱۹۹۵ء جلد ۱۲ ص ۲۷۸

ادبیات

غزل

وارث ریاضی

کاشانہ ادب سکفاد یورانج۔ پوسٹ بسوریادایالوریاء، مغربی چمپارن، بہار۔ 8228902548

غم کی حالت میں بھی ہر دم شاد رہنا چاہیے
آرزوؤں کا چمن آباد رہنا چاہیے
چشمِ غم آنکلیں سے اشکِ آرزو بہتا رہے
دل کو بھی شائستہ فریاد رہنا چاہیے
دل کی ویرانی سے بڑھتا ہے جنوں کا حوصلہ
اے دل ویراں! تجھے برباد رہنا چاہیے
اب ستم رانی کا وہ طرز کہنِ دلکش کہاں؟
نوبہ نو طور ستم ایجاد رہنا چاہیے
رات دن آہ و فغاں کرنے سے کچھ حاصل نہیں
صبر سے کجھگو دل ناشاد رہنا چاہیے
جو بھی کرنا چاہتا ہے خدمت قوم و وطن
رنج و راحت سے اسے آزاد رہنا چاہیے
ہاں بتا اور سچ بتا؛ اے قائدِ شیریں بیاں!
تابہ کے یہ جور و استبداد رہنا چاہیے
کیا خبر؟ کس وقت آجائے پیامِ آخریں؟
ساتھ ہر دم نیکیوں کا زاد رہنا چاہیے
رنج کی دل دوز گھڑیاں ہوں کہ لمحاتِ خوشی
دل خدا کی یاد سے آباد رہنا چاہیے
بجھ گئی ہے شمعِ شروانی^(۱) تو زندہ ہیں رئیس^۲
اس لیے وارث، علی گڑھ یاد رہنا چاہیے

۱۔ پروفیسر ریاض الرحمن خاں شروانی

۲۔ ڈاکٹر رئیس نعمانی

معارف کی ڈاک

(۱)

معارف مارچ ۲۲ء کا شمارہ از اول تا آخر خواجہ نظیری (وفات ۱۶۱۴ء) کے درج ذیل شعر کا مصداق ہے:

ز پائے تا بہ سرم ہر کجا کہ می نگرم

کرشمہ دامن دل می کشد کہ جائیں جا ست

”دارالمصنفین کے لیل و نہار“ سے اس ادارے کی علمی، ادبی اور انتظامی سرگرمیوں سے واقفیت ہوئی۔ یہ

سلسلہ برابر جاری رہنا چاہیے۔ ”ادبیات“ میں راقم الحروف کی غزل کے پہلے مصرع

پتا نہیں ہے مرے رہنما کو منزل کا

میں ”ہے“ کیپوز ہونے سے رہ گیا ہے، جس کی وجہ سے یہ مصرعہ غیر موزوں ہو گیا ہے۔

جیل مانوی صاحب کی خوب صورت غزل کے حسین مطلع:

دل کے نصیب میں اگر قربت سرمدی نہ دے

میری سماعتوں کو بھی نغمہ سرمدی نہ دے

میں لفظ قافیہ ”سرمدی“ کی تکرار سے ایٹائے جلی کا سقم پیدا ہو گیا ہے۔ قافیہ کا عینہ لفظا و معنا مکرر لانا ایطاء

ہے۔ جن قافیوں میں تکرار صریح ہو وہ ایٹائے جلی ہے اور جن قافیوں میں تکرار صریح نہ ہو وہ ایٹائے خفی

ہے۔ مولانا حسرت موہانی (۱۸۷۸ء۔ ۱۹۵۱ء) نے لکھا ہے کہ ایٹائے جلی بلا اختلاف معیوب اور ناجائز

ہے۔ مولانا حسرت موہانی نے ایٹائے خفی سے بچنا بہتر قرار دیا ہے۔ مذکورہ بالا شعر میں ”سرمدی“ لفظا و معنا

مکرر ہے۔ اس لیے ایٹائے جلی کا عیب در آیا ہے۔

ایک اہم بات کی طرف آپ کی توجہ مبذول کرانا چاہتا ہوں۔ آپ کو یہ بات اچھی طرح معلوم ہے کہ

پاکستان اور ہندوستان کے ناشرین کتب، بلا اجازت، علی الاعلان، دارالمصنفین کی کتابیں شائع کر کے مالی

منفعت حاصل کر رہے ہیں جس کے نتیجے میں دارالمصنفین کو شدید مالی نقصان ہو رہا ہے۔ شورش کا شمیری

مرحوم (۱۹۱۷-۱۹۷۵) نے اپنی نظم ”کتابوں کے راہزن“ میں واضح طور پر لکھا ہے:

شورش مرے وطن میں کتابوں کے راہزن؟

حالات کا شکار ہے دارالمصنفین

۱۔ نکات سخن از حسرت موہانی ہندوین و تنقید ذکیہ رخشندہ۔ مطبوعہ بھارت انسٹیٹیوٹ، بلی بلدان نئی دہلی

۲۔ انتخاب کلیات شورش کا شمیری، مرتب فاروق رگلی، فرید بک ڈپو نئی دہلی، ص ۳۴۲

اس آخری شعر کے نیچے شورش کشمیری مرحوم نے لکھا ہے: ”دارالمصنفین اعظم گڑھ جس کی کتابیں چوری اور سینہ زوری سے بعض ناشرین نے چھاپ لی ہیں“۔ افسوس کا مقام ہے کہ ان ناشرین کے خلاف اب تک دارالمصنفین کی طرف سے کوئی موثر کارروائی نہیں ہوئی۔ راقم الحروف علی گڑھ میں پروفیسر اشتیاق احمد ظلی سے اس سلسلہ میں کئی بار عرض کر چکا ہے۔ ہر بار ظلی صاحب نے یہی فرمایا:

جو ناشرین دارالمصنفین کی کتابیں بلا اجازت شائع کر رہے ہیں، ان پر قانونی کارروائی کرنے سے ہم اس لیے گریز کر رہے ہیں کہ عدالت کے فیصلے میں تاخیر در تاخیر ہوگی۔ ایسی صورت میں کون عدالتوں کا چکر لگائے گا؟

چوں کہ آپ علمی بصیرت کے ساتھ سیاسی اثر و رسوخ بھی رکھتے ہیں۔ اس لیے آپ سے امید کی جانی چاہیے کہ جو ناشرین دارالمصنفین کی کتابوں میں بہ طور خاص سیرۃ النبی، موازئہ انیس و دبیر، رحمت عالم بتاریخ اسلام اور ہماری بادشاہی وغیرہ کو دھڑلے سے شائع کر رہے ہیں اس کے انسداد کے لیے آپ کوئی موثر کارروائی کریں گے۔ کم سے کم ان ناشرین پر اخلاقی دباؤ تو ڈالا جاسکتا ہے کہ وہ دارالمصنفین کی کتابیں شائع کر کے دارالمصنفین کو مالی نقصانات نہ پہنچائیں۔

وارث ریاضی، چمپارن، بہار

8228902548

(۲)

علامہ شبلی کی ایک نادر تحریر سے متاثر ہو کر

معارف جون ۲۰۲۱ء کے کالم ”ہتار علمیہ و تاریخیہ“ میں دارالمصنفین کے رفیق اعزازی ڈاکٹر محمد الیاس الاعظمی کی پیش کردہ تحریر کے ضمن میں یہ سطور قلم بند کر رہا ہوں۔ سب سے پہلے اس نادر تحریر کے نمبر (۱) کا متعلقہ حصہ معنون ”تصحیح کتب مروجہ انگریزی متعلقہ باسلام“ پیش خدمت ہے:

انگریزی زبان میں آنحضرت ﷺ اور علم اسلامی میں واقعات کے متعلق جو کتابیں تصنیف کی گئی ہیں ان میں جابجا نہایت سخت غلطیاں ہوتی ہیں جو دلائل کی حد تک پہنچ جاتی ہیں۔ اس لیے ایک مختصر کمیٹی قائم ہونی چاہیے جو ان غلطیوں کا انتخاب کرے اور ان کی غلطی کو مستند تاریخی کتابوں سے ثابت کرے۔ یہ تحریر انگریزی ترجمہ ہو کر عام طور پر اور بالخصوص مدارس انگریزی میں شائع کرائی جائیں۔“ (ص ۷۱-۷۲)

جب میں یہ اقتباس پڑھ رہا تھا تو مجھے اردو، انگریزی کے ایب شہیر ملک راج آنند کی کتاب ”دی اسٹوری آف انڈیا“

(The Story of India) کی یاد آگئی جو ایک عرصے تک میرے صوبے کے انٹر میڈیٹ کے تینوں صیغے آرٹس، کامرس اور سائنس میں داخل درس تھی۔ اس میں حضرت محمد ﷺ اور قرآن مجید کا جو تعارف کرایا گیا ہے وہ غلطی اور غلط بحث پر مبنی ہے۔ اس پر آنکھیں اشک بار ہو گئیں۔ دل رنج و غم سے چورا اور دردِ دوالم سے معمور ہو گیا۔ واضح رہے کہ ٹیوشن ہی اس کتاب سے میری شناسائی کا وسیلہ بنا اور اس تک میری رسائی کا ذریعہ ہوا۔ جاری تعلیمی سلسلے کے پیش نظر اقتصادی ابتری اور معاشی خشکی نے earning while learning کے بندھن میں باندھ دیا تھا۔ اس پر عمل پیرا ہونے کے سبب مذکورہ درجے میں علاقے کے زیر تعلیم مسلم و غیر مسلم طلبہ و طالبات میرے پاس ٹیوشن پڑھنے کے لیے آتے تھے۔ جب متذکرہ مشمولہ کی تدریس کی باری آئی تو میں چراغِ مصطفوی سے شرارِ بولہبی کی ستیرہ کاری کے اس مرحلہ میں ذہنی جراحت اور دماغی کوفت سے دوچار ہو گیا۔ مسلم سے زیادہ غیر مسلم طلبہ و طالبات کی تعداد تھی۔ میں نے انہیں صحیح امر اور حقیقت حال سے واقف کرا دیا لیکن تحریر کے آگے تقریر کی بے التفاتی اور ”شنیدہ کے بودماند دیدہ“ کا بھی سامنا کر رہا تھا کہ یکایک میرے ذہن پر یہ شعر دستک دینے لگا:

بر کف جام شریعت بر کف سندان عشق

ہر ہوسنا کے نداند جام و سنداں باختن

بہر کیف اس کو سوہانِ روح، جان لیوا بلکہ غارت گر کہہ سکتے ہیں کہ یہ تو اس اسٹوری آف انڈیا کا حال ہے جس نے ایک عرصہ دراز تک میرے صوبے کے دانشکدوں و درس گاہوں میں داخل نصاب ہو کر کتنے ہی نوخیز اذہان کو پورا گندہ کیا ہے۔ کتنے ہی ایسی ”اسٹوریز آف انڈیا“ ہوں گی جو اسی طرح اسلام، قرآن اور محمد کے تعارف و ترجمانی میں مصروف ہیں جن سے ہم بے خبر اور نا آشنا ہیں۔ ہماری نا آشنائی اور نارسائی کے نتیجے میں یہ آہے اثر اور نالہ نارسا کی دردناک تصویر اور دل خراش منظر ہیں۔

اپنی اس تحریر کو سید الطائفہ کے مقدمہ سے ماخوذ اس اقتباس کی پیش کش کے ساتھ ختم کرتا ہوں:

حضرات! میں اس وقت آپ کے سامنے اردو میں تقریر کر رہا ہوں۔ گوارد زبان نے ہندوستان میں اس درجہ ترقی کر لی ہے کہ وہ ملک کے ہر گوشہ میں بولی اور سمجھی جاتی ہے۔ تاہم میں محسوس کرتا ہوں کہ مدراس کے لیے یہ مناسب تھا کہ یہ لکچر انگریزی میں ہوتے تاکہ ان کے فائدہ کا دائرہ وسیع ہوتا اور وہ بھی اس میں شریک ہو سکتے اور دلچسپی لے سکتے جو اردو بالکل نہیں سمجھتے۔ اس سے ثابت ہو جاتا ہے کہ علماء پر آج انگریزی کا جانا بھی فرض ہو گیا ہے۔ خدا کرے وہ دن آئے جب ہمارے علماء خدا کے پیغام کو خدا کی ہر بنائی ہوئی زبان میں دنیا کو پہنچا سکیں۔ (بحوالہ: خطبات مدراس ص ۹، دارالمصنفین شبلی اکیڈمی، اعظم گڑھ یو۔ پی۔ طبع جدید ۲۰۱۹ء)

(۳)

معارف میں ایک طویل عرصے سے ”اخبار علمیہ“ کا لم چھپتا ہے۔ چونکہ میں بھی معارف کا کئی سالوں سے باقاعدہ قاری ہوں، دیکھتا رہتا ہوں کہ اس کالم کے معیار اور مزاج میں کیا کیا تبدیلیاں آتی رہتی ہیں۔ میری ذاتی رائے ہے کہ اس کالم کو ختم کر دینا چاہیے۔ کیونکہ اس کی نہ چنداں ضرورت ہے نہ افادیت۔ معارف ایک علمی و تحقیقی پرچہ ہے۔ ایسی سائنسی خبریں قارئین دوسرے ذرائع سے بھی حاصل کر سکتے ہیں یا کر لیتے ہیں۔ یہی چند صفحے اگر کسی اچھے مضمون کے لیے نکل آئیں تو بدرجہا بہتر ہے۔ مجھے یاد پڑتا ہے پہلے بھی ایک صاحب نے ”اخبار علمیہ“ کے معیار اور اصول انتخاب پر حرف گیری کی تھی۔

ڈاکٹر عارف نوشاہی، اسلام آباد، پاکستان
naushahiarif@gmail.com

دارالمصنفین کی مطبوعات

مہاجرین از حاجی معین الدین ندوی

حصہ اول

یہ جلد ان حضرات صحابہؓ کے حالات میں ہے جو فتح مکہ سے پہلے اسلام لائے۔ اس میں حضرت زبیر بن العوامؓ، حضرت طلحہؓ، حضرت عبد الرحمن بن عوفؓ، حضرت سعد بن وقاصؓ، حضرت سعد بن وقاصؓ، حضرت ابو عبیدہ بن الجراحؓ، حضرت حمزہؓ، حضرت جعفر طیارؓ، حضرت عبد اللہ بن عباسؓ، حضرت عبد اللہ بن مسعودؓ، حضرت عمار بن یاسرؓ وغیر ہم کے حالات نہایت تحقیق و تدقیق سے قلم بند کئے گئے ہیں۔ شروع میں ۷۷ صفحات پر مشتمل ان کے ہم نام مولانا شاہ معین الدین احمد ندوی کا مقدمہ ہے۔ جس میں اسلام سے پہلے مہاجرین کے خانوادہ پر بڑی عمدہ اور محققانہ بحث کی گئی ہے۔

قیمت ۲۰۰ روپے

حصہ دوم

اس جلد میں حضرت عبد اللہ بن عمرؓ، حضرت ابو ہریرہؓ، حضرت سلمان فارسیؓ، حضرت اسامہ بن زیدؓ، حضرت خالد بن ولیدؓ، حضرت مغیرہ بن شعبہؓ، حضرت طفیل بن عمروؓ جیسے ان باقی صحابہ کرام کے حالات، سوانح اخلاق و فضائل اور ان کے مذہبی، علمی، سیاسی مجاہدات اور کارناموں کی تفصیل ہے جو فتح مکہ سے پہلے اسلام لائے اور ہجرت کی۔

قیمت ۳۰۰ روپے

دارالمصنفین کے لیل ونہار

دارالمصنفین میں مولانا محمد اکرم ندوی کی آمد

مولانا محمد اکرم ندوی مشہور مصنف ہیں۔ ان کا تعلق شیرازہ ہند جوئیپور کے گاؤں حمدہاں سے ہے۔ انہوں نے ندوۃ العلماء اور لکھنؤ یونیورسٹی سے تعلیم حاصل کی۔ پھر یہاں سے برطانیہ کے آکسفورڈ سنٹر فار اسلامک اسٹڈیز گئے اور اب کیمبرج اسلامک کالج کے ڈین ہیں۔ اسلامی علوم و فنون اور دینی موضوعات پر تحقیق کو انہوں نے اپنا مشغلہ و مشن بنا لیا۔ اردو، عربی اور انگریزی میں درجنوں کتابیں اور سفر نامے اب تک منظر عام پر آچکے ہیں۔ علامہ شبلی، مولانا سید سلیمان ندوی اور دارالمصنفین سے ان کو خاص لگاؤ ہے۔ یہی وجہ ہے کہ دارالقلم بمشق کے اعلام المسلمین سلسلے کے تحت جب ان کو کام کا موقع ملا تو انہوں نے ہندوستانی علما میں پہلے شبلی النعانی علامۃ ہند الادیب والمؤرخ النقاد الاریب اور اس کے بعد السید سلیمان الندوی امیر علماء ہند فی عصرہ و شیخ الندویین کے نام سے عربی میں کتاب تالیف کی۔ یہ دونوں کتابیں ۲۰۰۱ء میں دارالقلم بمشق نے شائع کی ہیں۔ ان کی علمی فتوحات میں سب سے اہم کا نامہ الوفاء باسماء النساء کے نام سے تینتالیس جلدوں میں ہے۔ اس میں محدثات اور پڑھی لکھی مشہور خواتین اسلام کا ذکر ہے اور اس کے پیچھے ان کے بہ قول مغرب کے اس بے نیلہ اعتراض کا جواب دینا مقصود تھا کہ مسلمان عورتیں علم و فضل سے عاری اور پڑھی لکھی نہیں ہوتی ہیں۔

مولانا محمد اکرم ندوی ۱۵ مارچ کی صبح اپنے بعض احباب کے ساتھ دارالمصنفین کی زیدت اور لارہ کی بعض مطبوعات خریدنے کے لئے تشریف لائے۔ ان کے اعزاز میں کتب خانہ میں ایک نشست منعقد کی گئی۔ مولانا نے کم عمری میں علم و تحقیق کی جو خدمت کی ہے وہ موجودہ نسل بالخصوص نوجوانوں کے لیے مثال اور ان کے حوصلوں کو مہمیز کرتی ہے۔ مولانا نے حاضرین سے خطاب کرتے ہوئے کہا کہ مجھے خوشی ہے کہ میں یہاں آیا اس سے پہلے بھی مولانا ضیاء الدین اصلاحی صاحب مرحوم کے زمانہ میں آچکا ہوں۔ دارالمصنفین نے تحقیق و تصنیف کی جو خدمت انجام دی ہے اس کی دوسری مثال نہیں ملتی۔ برصغیر پاک و ہند میں ایسے ادارے قائم ضرور ہوئے لیکن زیادہ تر شعلہ مستعجل ثبات ہوئے۔ یہ شبلی و سلیمان اور ان کے جانشینوں کا خلوص ہے کہ پچھلی ایک صدی سے یہ لارہ الحمد للہ آج تک اپنے ماضی کی تباہناک یادوں کے ساتھ باقی و جدی ہے۔ یہاں آپ لوگوں سے مل کر مجھے بے مثال خوشی حاصل ہوئی۔ انہوں نے سید صاحب کی تندرست خیر القرآن کا پناہ عربی ترجمہ بھی لارہ کو پیش کیا۔ متعدد اہم کتابوں کے مرتب اور مشہور مصنف مولانا ضیاء الحق خیر آبادی بھی اتفاق سے آگئے اور انہوں نے بھی مولانا سے ملاقات کی اور اپنی نئی کتاب تندرست خیر آبادی اور تندرست علماء و دانشوران اور معاون رفیق دارالمصنفین مولوی فضل الرحمن اصلاحی قاسمی نے اپنی کتاب مباحث القرآن مولانا کی خدمت میں ہدیہ پیش کی۔

کد ص اصلاحی

رسید کتب موصولہ

- اعظم گڑھ (ہندی): جناب منوج بھاردواج، اسٹوری میرر، انفونک پرائیویٹ لمیٹڈ، پہلا مالا، پوتی پلازا، میراندانی گارڈنس، پوتی، ممبئی۔ صفحات ۲۰۴۔ سال اشاعت ۲۰۲۲ء قیمت ۲۵۰ روپے
- افادات شبلی: ڈاکٹر محمد الیاس الاعظمی، دارالمصنفین شبلی اکیڈمی اعظم گڑھ، صفحات ۲۲۴۔ سال اشاعت ۲۰۲۲ء قیمت ۳۵۰ روپے
- تاریخ خیر آباد اور تذکرہ علماء و دانشوراں: مولانا عبداللہ خالد قاسمی، مولانا ضیاء الحق خیر آبادی، مکتبہ احسان لکھنؤ۔ صفحات ۴۴۰۔ سال اشاعت ۲۰۲۲ء قیمت ۴۰۰ روپے
- جدید عربی ادب اور ادبی تحریکات: ڈاکٹر ابو عبید، البدر بک ڈپوسٹرائے میر اعظم گڑھ۔ صفحات ۴۲۴۔ سال اشاعت ۲۰۲۰ء قیمت ۲۵۱ روپے
- حق و باطل کی کشمکش (سورہ کہف کی روشنی میں) مولانا سید محمد رابع حسنی ندوی، مرتب محمد ارمان بدایونی ندوی، مکتبہ اسلام گون روڈ، لکھنؤ۔ صفحات ۲۲۴۔ سال اشاعت ۲۰۲۲ء قیمت ۱۰۰ روپے
- تعلیم و دعوت: مولانا سید محمد رابع حسنی ندوی، دفتر نظامت ندوۃ العلماء ٹیگور مارگ، لکھنؤ۔ صفحات ۲۰۷۔ سال اشاعت ۲۰۲۱ء قیمت ۱۵۰ روپے
- شبستان محبت شرح عرفان محبت: مولانا محمد احمد پرتاپ گڑھی مکتبہ الثبات العلمیہ لکھنؤ۔ صفحات ۲۵۴۔ سال اشاعت و قیمت درج نہیں۔
- عبادت: ابو حمود عبدالسمع، مدرسہ زید بن ثابت، سانٹھا بازار، سنت کبیر نگر، یوپی۔ صفحات ۲۴۴۔ سال اشاعت ۲۰۲۱ء قیمت درج نہیں۔
- دی سلطانز آف دلی اینڈ اسلامک شریعہ: پروفیسر ظفر الاسلام اصلاحی، براؤن بکس، اپوزٹ بلاسٹڈ اسکول قلعہ روڈ، شمشاد مارکیٹ، علی گڑھ۔ صفحات ۱۵۱۔ سال اشاعت ۲۰۲۰ء قیمت ۳۰۰ روپے۔
- نوائے آرزو: ترتیب شاہد اقبال، محلہ گنگوارہ پوسٹ سارا موہن پور، دربھنگلہ (بہار)۔ صفحات ۹۶۔ سال اشاعت ۲۰۲۱ء قیمت ۲۵ روپے۔

مضمون نگاروں کے لئے اعلان

- ۱- مضمون صرف ورڈ MS Word پروگرام میں، جمیل نوری نستعلیق فائٹ، پوائنٹ ۱۴ میں بذریعہ ایمیل بھیجیں۔ ایمیل کا پتہ: info@shibliacademy.org
- ۲- اگر مضمون منطوطہ حالت میں دستی یا ڈاک سے بھیجا جا رہا ہے تو براہ کرم کاغذ کے صرف ایک طرف اچھا حاشیہ چھوڑ کر لکھیں اور مضمون کی ایک کاپی اپنے پاس ضرور محفوظ رکھیں۔
- ۳- ہر صفحے کے حوالہ جات اسی صفحے پر نیچے حاشیے پر نمبر وار لکھیں۔
- ۴- آسان اور عام فہم زبان استعمال کریں۔
- ۵- حوالے اس ترتیب سے ہوں: مصنف، کتاب کا نام، ناشر، جگہ، سال، جلد (اگر ایک سے زیادہ جلد ہو)، ایڈیشن (اگر طبع اول کے بعد کا ایڈیشن ہو)، صفحہ ہ صفحات۔
- ۶- مضمون A4 سائز کے ۶-۲۰ صفحات کے درمیان ہو اور ہر مضمون اپنی جگہ مکمل ہو۔
- ۷- معارف میں حتی الامکان سلسلہ وار مضامین نہیں شائع کئے جائیں گے۔
- ۸- معارف میں صرف غیر مطبوعہ مضامین و مقالات کو جگہ دی جائے گی۔ کہیں اور چھپنے کے لئے بھیجا گیا مضمون قابل قبول نہیں ہوگا۔
- ۹- نئے مضمون نگار اپنے مضامین کو معارف بھیجنے سے پہلے اپنے اساتذہ یا معتبر اہل علم کو دکھالیں۔
- ۱۰- نئے مضمون نگار اپنے مضمون کے ساتھ اپنی مختصر کوائف نیز پورا پورا پتہ بشمول موبائل اور ایمیل پتہ بھی بھیجیں۔
- ۱۱- ہر مقالے کے ساتھ یہ وضاحت ہو کہ یہ مقالہ پہلے کہیں نہیں چھپا ہے اور اسے چھپنے کے لئے کہیں اور نہیں بھیجا جا رہا ہے۔

تصانیف علامہ شبلی نعمانی

2800	سیرۃ النبیؐ (خاص ایڈیشن مکمل سیٹ ۷ جلدیں)	2000	سیرۃ النبیؐ جلد اول و دوم (یادگار ایڈیشن)
100	اورنگ زیب عالم گیر پر ایک نظر	350	موازنہ انیس و دبیر
200	سفر نامہ روم و مصر و شام	30	مقدمہ سیرۃ النبیؐ
220	کلیات شبلی (اردو)	350	الفاروق
--	کلیات فارسی (فارسی)	300	الغزالی
170	مقالات شبلی اول (مذہبی)	175	المامون
70	مقالات شبلی دوم (ادبی)	300	سیرۃ النعمان
170	مقالات شبلی سوم (تعلیمی)	220	سوانح مولانا روم
200	مقالات شبلی چہارم (تنقیدی)	250	شعر العجم (اول)
150	مقالات شبلی پنجم (سوانحی)	150	شعر العجم (دوم)
150	مقالات شبلی ششم (تاریخی)	125	شعر العجم (سوم)
100	مقالات شبلی ہفتم (فلسفیانہ)	200	شعر العجم (چہارم)
110	مقالات شبلی ہشتم (قومی و اخباری)	150	شعر العجم (پنجم)
4735	الندوہ (۹ جلدیں)	150	مکاتیب شبلی (اول)
250	اسلام اور مستشرقین (چہارم)	190	مکاتیب شبلی (دوم)
250	الکلام	350	الانتقاد علی تارنخ التمدن الاسلامی
200	علم الکلام		(محقق ایڈیشن)
200	انتخابات شبلی (سید سلیمان ندوی)	150	تحقیق: ڈاکٹر محمد اجمل ایوب اصلاحی خطبات شبلی

دارالمصنفین کی چند اہم مطبوعات

250/-	شاہ معین الدین احمد ندوی	تابعین
230/-	مولانا حافظ مجیب اللہ ندوی	تبع تابعین (اول)
320/-	ڈاکٹر محمد نعیم صدیقی ندوی	تبع تابعین (دوم)
220/-	مولانا سید سلیمان ندویؒ	سیرت عائشہؓ
650/-	مولانا سید سلیمان ندویؒ	حیات شہلی
250/-	آفتاب احمد صدیقی	شہلی ایک دبستان
350/-	مولانا سید سلیمان ندوی	یاد رفتگاں
240/-	سید صباح الدین عبد الرحمن	بزم رفتگاں (اول)
150/-	مولانا عمیر الصدیق ندوی	تذکرۃ الفقہاء (اول)
330/-	محمد یونس فرنگی محلی	ابن رشد
180/-	ڈاکٹر محمد الیاس الاعظمی	علامہ شہلی کی تعزیتی تحریریں
380/-	ڈاکٹر علاؤ الدین خاں	عہد اور نگ زیب میں علماء کی خدمات
500/-	اصغر عباس	شذرات سرسید
300/-	پروفیسر الطاف احمد اعظمی	تصانیف سرسید
150/-	مولانا ضیاء الدین اصلاحی	مرزا دبیر کی شاعری
500/-	ڈاکٹر محمد الیاس الاعظمی	آثار شہلی
300/-	ترجمہ: محمد نصیر احمد عثمانی	افکار عصریہ
250/-	مولانا سید سلیمان ندوی	ارمغان سلیمان
800/-	پروفیسر اشتیاق احمد ظلی	دارالمصنفین کے معمار رفقاء اور خدمات
425/-	ڈاکٹر محمد نعیم صدیقی ندوی	بزم دانشوراں